

ئانا ئورت

پەسىللىك | ئىلمىي - پىكرىي ژۇرنال ISSN:2147-8031

- ئەسەت سۇلايمان: تروپا ياغاچ ئېتىنىڭ قورسىقىدا نېمە جىن بار؟
- ئەركىن ئەكرەم: خىتاينىڭ يېڭى ھاكىمىيىتى ۋە سىياسىي ئىسلاھات
- نەبىجان تۇرسۇن: لېنىننىڭ شەرق ئىستراتېگىيەسىدە ئۇيغۇر مىللىي ئازادلىق ھەرىكىتى
- ئۆمەر جان نۇرى: «بايانى ھەقىقەت» ۋە ئۇنىڭغا سەۋەب بولغان ماقالىلەر
- نۇرئەھمەت قۇربان: مودېرنىلىشىش ۋە رېئاللىق
- ئادىل ئىبراھىم: ئىستېمال جەمئىيىتى، كۈلتۈرى ۋە ئېھتىياج

2013/1

يىل: 1 / سان: 1

ئانا يۇرت

(تور ژۇرنىلى)

ISSN:2147-8031

1 - يىل ئومۇمىي 1 - سان

(يانۋار، فېۋرال، مارت)

2013

ساھىبى: د.نۇرئەھمەت قۇربان

باش تەھرىر: د.ئەركىن ئەكرەم

تەھرىر ھەيئىتى

د. ئەسەد سۇلايمان

د.ئالمىجان ئىنايەت

د. ئەركىن سىدىق

د.ئەركىن ئەمەت

مەمتىمىن ئەلا

بەتچىك: ئىلياس

تور بەت ئادرېسى

www.anayurtjurnili.com

ئېلخەت ئادرېسى

info@anayurtjurnili.com

ئەسكەرتىش: ژۇرنىلىمىزدا ئېلان قىلىنغان ئەسەرلەرنىڭ مەزمۇنى ئاپتورلارغا ئائىت بولۇپ، ژۇرنال ھېچقانداق قانۇنىي جاۋابكارلىقنى ئۈستىگە ئالمايدۇ. شۇنداقلا ھەرتۈرلۈك نەشر ھوقۇقىنىڭ ژۇرنالغا تەۋە ئىكەنلىكىنى كەڭ ئوقۇرمەنلەرگە خاتىرىلىتىدۇ.

ئانا يۇرت

پەسىللىك ئىلمىي - پىكرىي ژۇرنال

بۇ ساندا

باش تەھرىر:

- 3 ئۇيغۇر زىيالىيلىرىغا چاقىرىق
دوكتور ئەسەت سۇلايمان
- 7 ترويا ياغاچ ئېتىنىڭ قورسىقىدا نېمە جىن بار؟
دوكتور ئەركىن ئەكرەم
- 30 خىتاينىڭ يېڭى ھاكىمىيىتى ۋە سىياسىي ئىسلاھات
دوكتور نەبىجان تۇرسۇن
- 56 لېنىننىڭ شەرق ئىستراتېگىيەسىدە ئۇيغۇر مىللىي ئازادلىق ھەرىكىتى
ئۆمەر جان نۇرى
- 94 «بايىنى ھەقىقەت» ۋە ئۇنىڭغا سەۋەب بولغان ماقالىلەر
دوكتور نۇرئەھمەت قۇربان
- 107 مودېرنلىشىش ۋە رېئاللىق
ئادىل ئىبراھىم
- 126 ئىستېمال جەمئىيىتى، كۈلتۈرى ۋە ئېھتىياج

ئۇيغۇر زىيالىلىرىغا چاقىرىق!

ئۇيغۇرلارنىڭ ئەجدادلىرى دۇنيا مەدەنىيىتىگە قوشقان سان - ساناقسىز تۆھپىلىرى بىلەن تارىخ سەھىپىلىرىدە ئۆزلىرىنىڭ شانلىق ئورنىنى تىكلىگەن. بۇ سەۋەبتىن تۈركىيە جۇمھۇرىيىتىنىڭ قۇرغۇچىسى مۇستاپا كامال ئاتاتۈرك، «مەدەنىيەت» سۆزىنىڭ ئورنىغا «ئۇيغۇرلۇق (ئۇيغۇرلۇق)» سۆزىنى ئىشلىتىشنى تەكلىپ قىلىپ، ئۇيغۇرلارنىڭ دۇنيا مەدەنىيىتى خەزىنىسىگە قوشقان تۆھپىسىنى ئەبەدىيلەشتۈرگەن. رىۋايەتلەردىكى مەنبەلەرگە ئاساسلانغاندا، ئۇيغۇرلار ئەڭ قەدىمقى مەدەنىيەتنىڭ ۋەكىللىرى بولۇپ ھېسابلىنىدۇ. جېيمس چېچۋورد (James Churchward) «غايىپ بولغان مۇقتەسى» تېمىلىق ئەسىرىدە، بۇ نۇقتىنى ئالاھىدە تىلغا ئېلىپ ئۆتكەن. بەزى ھۇنگېرىيە ئالىملىرىمۇ ئۆزلىرىنىڭ ئۇيغۇرلاردىن كېلىپ چىققانلىقىنى ئىلگىرى سۈرىدۇ. دۇنيادىكى ئەڭ مەشھۇر ئۇيغۇرشۇناس گۇننار ۋولفرىد يارىنك (Gunnar Valfrid Jarring) نىڭ شەرقىي تۈركىستانغا بېرىشىدىكى سەۋەبلىرىنىڭ بىرىمۇ شىۋېتسىيەلىكلەرنىڭ شەرقىي تۈركىستاندىن كەلگەنلىكىگە بولغان قىزىقىشىغا باغلايدۇ. كانادالىق تەتقىقاتچى ئېتېل گ. ستېۋورت (Ethel G. Stewart) قىرىق يىللىق تەتقىقات نەتىجىسىنىڭ ئاخىرىدا، شىمالىي ئامېرىكا قىتئەسىدىكى بەزى ھىندىئانلارنى ئۇيغۇر نەسلىدىن كېلىپ چىققان، دەپ ھۆكۈم چىقىرىدۇ. 20 - ئەسىردىكى ئەڭ داڭلىق تارىخشۇناسلاردىن ئارنولد ج. توينبى (Arnold J. Toynbee) ياپونىيەنىڭ دۇنياغا تونۇلغان ئىجتىمائىي پەن ئالىمى دايساكو ئىكېدا (Daisaku Ikeda) بىلەن بولغان بىر قېتىملىق سۆھبىتىدە، تارىخنىڭ قايسى مەزگىلدە ياشاشنى ئارزۇ قىلىدىغانلىقى ھەققىدىكى سوئالغا جاۋاب بېرىپ، ئۆزىنىڭ مىلادى 1 - ئەسىردە شەرقىي تۈركىستاندا ياشاشنى ئارزۇ قىلىدىغانلىقىنى ئېيتىدۇ.

مانا مۇشۇنىڭغا ئوخشاش تارىخىي مەلۇماتلاردىن شۇنى چۈشىنىۋېلىشقا بولىدۇكى،

دۇنيادىكى ھەر قايسى مىللەتلەر ئۇيغۇرلارنىڭ ئاتا - بوۋىلىرىدىن ئىپتىخارلىق ھېس قىلىدۇ. ئۇيغۇرلارنىڭ ئەجدادلىرى كۆچمەن ھاياتتا ياشىغان بولسىمۇ، 9 - ئەسىرگە كەلگەندە مۇقىم ئولتۇراقلىشىشقا ئۆتۈپ، شەرقتە خىتاي مەدەنىيىتى، جەنۇبتا ھىندى مەدەنىيىتى، غەربتە بولسا، پارس مەدەنىيىتى ۋە گىرىك مەدەنىيىتى ئۆزئارا كېسىشكەن رايوننى ماكان تۇتقان. ئۇيغۇرلار يۇقىرىدا تىلغا ئېلىنغان مەدەنىيەتلەرنى ئۆز مەدەنىيىتى بىلەن بىرلەشتۈرۈپ، ئۆزىگە خاس مەدەنىيەت ياراتقان ۋە 16 - ئەسىردە يىپەك يولىنىڭ خارابىلىشىشىغا بولغان ئارىلىقتا مەزكۇر رايوندىكى ئەڭ مەدەنىيەتلىك خەلقلەرنىڭ بىرىگە ئايلانغان بولسا، موڭغۇللارنىڭ ئوتتۇرا ئاسىيانى ئىستىلاھ قىلىشىغا بولغان ئارىلىقتا بارلىق تۈركىي خەلقلەر مەدەنىيىتىنىڭ ۋەكىلىگە ئايلانغان.

ئۇيغۇرلارنىڭ ئەجدادلىرى، ئۇيغۇر يېزىقى بىلەن مەتبەئە تېخنىكىسىنى تەرەققىي قىلدۇرۇپ ۋە ئۆزگىچە ئالاھىدىلىككە ئىگە قەغەز ياساپ، مەتبەئەچىلىكنى ئەڭ بۇرۇن قوللانغان خەلقلەرنىڭ بىرى. بۇ نۇقتىنى توماس فرانسىس كارتېر (Thomas Francis Carter) ۋە ياسىن ھوشۇرنىڭ تەتقىقاتلىرىدىن ئوچۇق چۈشىنىۋېلىش مۇمكىن. شەرق - غەرب سودىسىنىڭ تومۇرى بولغان يىپەك يولىدا كۆپ خىل تىل بىلىش ۋە سودىغا ماھىر بولۇش ئەڭ ئالاھىدىلىكى بىلەن شۆھرەت قازانغان. ئۇيغۇرلار چەك ۋە ھۆججەت ئۇسۇلىنى ئىجاد قىلىپ، ئوخشىمىغان مىللەتلەردىن تەشكىل تاپقان سودىگەرلەرنىڭ سودا ئىشلىرىنى راۋانلاشتۇرغان. 10 - ئەسىردە يولغا قويۇلغان بۇ ئىپتىدائى بانكىچىلىق سىستېمىسىغا، ياۋروپانىڭ ئەڭ چوڭ سودا - سانائەت دۆلىتى بولغان گوللاندىيەمۇ 16 - ئەسىرگە كەلگەندە ئاندىن سازاۋەر بولالغان. ئۇيغۇرلارنىڭ تىياتىر سەنئىتى ھەققىدىمۇ باشقا ئەللەرگە سېلىشتۇرغاندا ئالدىنقى قاتاردا تۇرىدىغانلىقىنى تارىخىي پاكىتلار ئاشكارا ئوتتۇرىغا قويماقتا. مەسىلەن، ئۇيغۇلار «مائىترىسمت» قاتارلىق بەزى ئەدەبىي ئەسەرلەرنى ئاللىبۇرۇن سەھنىلەشتۈرۈپ، سەھنە ئەدەبىياتىنىڭ تەرەققىياتىغا ئالاھىدە ھەسسە قوشقان.

ئۇيغۇرلارنىڭ تارىخ، جۇغراپىيە، دىن، پەلسەپە، ئاسترونومىيە، پالچىلىق، كالىپندارچىلىق، رەسىم، گۈزەل سەنئەتلەر ۋە تېبابەت ھەققىدە يازغان ئەسەرلىرى دۇنيانىڭ ئالدىنقى قاتارىدا تۇرىدىغان ئەڭ چوڭ كۈتۈپخانىلىرىدا ياكى مۇزېيلىرىدا

كەلگەن. 19 - ئەسردە شەرقىي تۈركىستاندا رۇسلار، ئىنگىلىزلار ۋە خىتايلار ئۆزئارا تەسىر دائىرىسىنى تالىشىپ تىركەشكەن، ھەتتا ئوسمانلى خەلىپىلىكىمۇ قىزىققان. 20 - ئەسىرنىڭ بېشىدا سوۋېتلەر ئىتتىپاقى، ياپونىيە، ئەنگىلىيە ۋە خىتايلار ئوخشاش چوڭ كۈچلەر بۇ رايوندا رىقابەتكە چۈشكەن. 1933 - يىلى 12 - نوپابىردىكى شەرقىي تۈركىستان ئىسلام جۇمھۇرىيىتى قۇرۇلۇشىنىڭ ئارقا كۆرۈنۈشىدە ئەشۇ كۈچلەر رول ئوينىغان. 1944 - يىلىدىكى شەرقىي تۈركىستان جۇمھۇرىيىتى قۇرۇلۇشىنىڭ پەردە ئارقىسىدىمۇ سوۋېت ئىتتىپاقى، ئەنگىلىيە، ئامېرىكا ۋە خىتاي قاتارلىق دۆلەتلەر بار ئىدى.

بۈگۈنمۇ شەرقىي تۈركىستان ئۆزىنىڭ ئىستراتېگىيەلىك ئەھمىيىتىنى يەنە يوقىتىپ قويمىدى. ئۇيغۇر مەسىلىسىنىڭ خەلقئارالىشىشى نەتىجىسىدە، خىتاي دىپلوماتىيە مۇناسىۋەتلىرىدە شەرقىي تۈركىستان مەسىلىسىنى نەزەرگە ئېلىشقا مەجبۇر بولدى. يەنە كېلىپ، شەرقىي تۈركىستان مول تەبىئىي بايلىقلىرى بىلەن خىتاينىڭ ئىقتىسادىي تەرەققىياتىدا مۇھىم رول ئويناش بىلەن بىرگە، خىتاينىڭ ياۋرو - ئاسىياغا ئېچىلىشىدىمۇ كۆۋرۈك ۋە دەرۋازا بولۇش رولىنى ئويناپ كەلمەكتە. بۇ دەرۋازا تاقالسا ياكى كۆۋرۈك يىقىلسا، خىتاينىڭ ياۋرو - ئاسىياغا ئېچىلىشى توسقۇنلۇققا ئۇچرايدۇ. شەرقىي تۈركىستاننىڭ بۇ ئىستراتېگىيەلىك ئورنى خىتاي ئۈچۈن مۇھىم ئەھمىيەتكە ئىگە بولۇپلا قالماستىن، خىتاينىڭ رەقپ كۈچلىرى ئۈچۈنمۇ مۇھىم رولغا ئىگە. بۈگۈنكى ئۇيغۇرلار، تارىختىكى مەدەنىي ئۇيغۇرلارنىڭ ئەۋلادلىرىدۇر. شۇنداقلا ھەر نۇقتىدىن ئىستراتېگىيەلىك ئەھمىيەتكە ئىگە بولغان شەرقىي تۈركىستان تۇپرىقىنىڭ پەرزەنتلىرىدۇر.

بۇ ئۇلۇغ ئەجداد ۋە مۇقەددەس ۋەتەنگە لايىقىدا ۋارىسلىق قىلىش، ئۇيغۇر ۋە ئۆزىنى ئۇيغۇر ھېسابلايدىغان ھەر بىر ئىنساننىڭ باش تارتالمايدىغان بۇرچىدۇر. «مېلى بارلار مېلى، كۈچى بارلار كۈچى، ئەقلى بارلار ئەقلى بىلەن تۆھپە قوشۇش» دېگەن ھېكمەتلىك سۆزنىڭ روھى بويىچە، بىزمۇ كۈچىمىزگە يارىشا ئىش باشلىدۇق. بۇ مۇناسىۋەت بىلەن بارلىق ئۇيغۇر زىيالىيلىرىمىزنى ژۇرنىلىمىزنىڭ داۋاملىشىشىنى ماددىي ۋە مەنىۋى جەھەتتىن قوللاپ قۇۋۋەتلەشكە چاقىرىمىز! ■

ترويا ياغاچ ئېتىنىڭ قورسىقىدا نېمە جىن بار؟

مۇستەملىكە دەۋرى ۋە ياۋروپا مىللىيەتچىلىك نەزەرىيەلىرىنىڭ ئاسىيا ئەللىرىدە
سەھنىگە چىقىرىلىشى

- بۈگۈنكى «مىللەت» ياكى «ئۇلۇس» ئۇقۇمى، شەك-
شۈبھىسىزكى ئىنسانىيەتنىڭ يېقىنقى ۋە ھازىرقى زامان
ئىجتىمائىي تەرەققىياتىنىڭ مەھسۇلى.

ياۋروپادا تەخمىنەن مىڭ يىللارچە ھۆكۈم سۈرگەن زۇلمەتلىك ئوتتۇرا ئەسىر دەۋرىدە
خىرىستىيان روھى بىلەن چېركاۋلارنىڭ ھۆكۈمرانلىقى غەربتىكى ئوخشاشمىغان تىللاردا
سۆزلىشىدىغان ھەرقايسى ئەل ۋە خەلقلەرنىڭ مىللىيەتلىك ئېتىقادىغا ئورۇن بەرمىگەندى.
رۇم پاپاسىنىڭ چەكسىز ھوقۇقى، چېركاۋلارنىڭ مۇتلەق كونتروللىقى ھەمدە لاتىن
تىلىنىڭ ھاكىملىق ئورنى خىرىستىيان ياۋروپاسىدا تارىختىن بۇيان شەكىللەنگەن ئېتىقادنىڭ
توپلۇقلار ۋە مىللىي چېگرالارنىڭ ئۆز ئالدىغا تەرەققىي قىلىشىنى توسۇپ كەلگەندى.
قەدىمكى يۇنان تارىخىدا يۈز بەرگەن يۇنان - ترويا ئۇرۇشىنىڭ سەۋەبىنى يۇنانلىقلارنىڭ
مىللىي ئار - نومۇس روھى ۋە مىللىي مەنپەئەت تۇيغۇسى كەلتۈرۈپ چىقارغان ئىدى.
ھالبۇكى، ئوتتۇرا ئەسىردە خىرىستىيان ياۋروپاسى بىلەن مۇسۇلمان دۇنياسى ئوتتۇرىسىدا
يۈز بەرگەن بەش قېتىملىق ئەھلى - سەلب ئۇرۇشىنى قانداقتۇر ياۋروپا بىلەن ئاسىيادىكى
مەلۇم ئىككى دۆلەتنىڭ مىللىي توقۇنۇشى ئەمەس، بەلكى ئىككى چوڭ دىننىڭ مەنپەئەت
توقۇنۇشى ئوتتۇرىغا چىقارغان ئىدى. خىرىستىيان ياۋروپاسىنىڭ ئۇزاق ئوتتۇرا ئەسىر
تارىخىدا شەرقتە زور گۈللىنىشكە ئېرىشكەن مۇسۇلمانلار دۇنياسىغا قارشى بىرلەشمە
ئارمىيە تەشكىللەپ، بەش قېتىملىق ئەھلى - سەلب ئۇرۇشى ئېلىپ بېرىشىغا ئۇلارنىڭ
ئورتاق خىرىستىيان ئېتىقادى ۋە ياۋروپا روھى تۈرتكە بولغانىدى. شەرقتىكى تۈرلۈك

تىللاردا سۆزلىشىپ ئوخشاشمىغان ئەللەردە ياشايدىغان مۇسۇلمان خەلقلەرنىڭ ئەرەب - ئىسلام ئىمپىرىيەسى گەۋدىسىگە ئۇيۇشۇپ غايەت زور كۈچ سۈپىتىدە ياۋروپا ئەھلى - سەلب ئارمىيەسىنى ئارقا - ئارقىدىن مەغلۇب قىلىشىمۇ ئوخشاشلا ئىسلام ئىتىقادى ۋە دىنىي روھىنىڭ قۇدرىتىدىن بولغانىدى.

مىللىي ئاڭ ۋە مىللىي تۇيغۇ ئىنسانىيەت تارىخىنىڭ خېلى بالدۇرقى مەزگىللىرىدە بىخلانغان ۋە پەيدىنپەي راۋاجلانغان بولسىمۇ، لېكىن ئۇنىڭ پىشىپ يېتىلىش دەرىجىسى دۇنيادىكى ئوخشىمىغان مىللەتلەردە ئوخشاش بولمىغان ھالەتتە ئىپادىلىنىپ كەلگەن. شۇڭلاشقا دۇنيا تارىخىدا ئىنسانىيەت روھىي تەكاملۇقلىقىنىڭ دەسلەپكى ئۆلگىسىنى ياراتقان ۋە مىللىي روھىنىڭ پىشقان مېۋىلىرىنى قالدۇرۇپ كەتكەن كۆپلىگەن قەۋملەرنىڭ شانلىق ئەمەلىيىتى بىزنى بۇ نۇقتىدا كەسكىن ئويلاندۇرماي قالمايدۇ.

يەھۇدىيلار نېمە ئۈچۈن تارىختىن بۇيان ئۆزلىرىنى «ئالاھىدە قەۋم»، «مىللەت»، «خۇدا تەرىپىدىن تاللانغان مىللەت» دەپ قاراپ كەلدى؟ نېمە ئۈچۈن مىڭلارچە يىللار داۋاملاشقان سەرسان - سەرگەردانلىقتا ئۆزلىرىنى يوقۇتۇپ قويمىدى؟ جانلىق ئېغىز تىلى تامامەن يوقالغان، پەقەت يازما ۋە سىقىلىرىلا قالغان، پۈتۈن دۇنياغا تېرىقتەك چېچىلىپ كەتكەن بۇ مىللەت ئۆزلىرىنىڭ ناتىسىستلار لاگېرىدىكى نىمجان گەۋدىسىنى سۆرەپ چىقىپ يېڭى تۇغۇلغان ۋەتەننى - ئىسرائىلىيەگە قەدەم قويغىنىدا قانداق قىلىپ شۇنچە قىسقا ۋاقىت ئىچىدە ئالقىچان «ئۆلگەن» يەھۇدى تىلىنى قايتا تىرىلدۈرەلدى؟!...

ياپونلار نېمە ئۈچۈن ئۆز ۋەتەننى «قۇياش ئېلى»، ئۆز پادىشاھىنى «قۇياشنىڭ ئوغلى» - ساماۋىي پادىشاھ «دەپ ئاتايدۇ؟ ئۇلاردىكى ئۆز قوشنىلىرىغا ئوخشىمايدىغان «ساماۋىي روھ» قەيەردىن كەلگەن؟ ئۇلار قانداق قىلىپ غەربتىن ئالغان تەرەققىيات تەجرىبىلىرىنى ئۆز دۆلىتىنىڭ مىللىي ئەنئەنىلىرى بىلەن ئورگانىك ھالدا بىرلەشتۈرەلدى؟...

قەدىمكى يۇنانلار نېمە ئۈچۈن ئاسىيادىكى ئەڭ يېقىن قوشنىسى تروياغا قارشى 10 يىللىق مۇشەققەتلىك ئۇرۇش ئېلىپ باردى؟ بۇ ئۇرۇشنىڭ سەۋەبى ترويا شاھزادىسى پارىسنىڭ گۈزەل يۇنان خانىشى ھېلىنى ئېلىپ قاچقانلىقىدىنمۇ ياكى مىللىي ئار - نومۇس ۋە مىللىي مەنپەئەت تۇيغۇسىنىڭ تەخىرسىزلىكىدىن كېلىپ چىققانمۇ؟...

قەدىمكى پىرسىيە ئىمپىرىيەسى نېمە ئۈچۈن ئۇزاق مەزگىللەرگىچە ياۋروپا بىلەن ئاسىيانىڭ كۈچ تەڭپۇڭلىقىدا ھەل قىلغۇچ ئورۇندا تۇرۇپ كەلدى؟ ئۇلار قانداق قىلىپ

تروپا ياغاچ ئېتىنىڭ قورسىقىدا نېمە جىن بار؟

ئىسكەندەر زامانىغىچە يۇنانلىقلارنىڭ شەرققە كېڭىيىشىنى توسۇپ تۇرالىدى؟ ئىسلام دىنىنىڭ گۈللىنىشى نەتىجىسىدە ئەرەب ئىمپېرىيەسى تەدرىجى كېڭىيىپ ئەتراپتىكى نۇرغۇنلىغان ئەللەر ۋە خەلقلەرنىڭ مىللىي مەدەنىيەتلىرىنى ئۆز گەۋدىسىگە قوشۇپ ئىسلاملاشتۇردى. ۋاھالەنكى، پارس مەدەنىيەتنىڭ ئىگىلىرى بولغان ئىرانلىقلار نېمە ئۈچۈن پۈتۈن مۇسۇلمانلار ئىچىدە ئۆزىنىڭ مىللىي روھىنى ئەڭ زور دەرىجىدە ساقلاپ قالالىدى؟ ئەرەب ئىسلام ئىمپېرىيەسى زامانىدا نېمە ئۈچۈن ئەڭ كۆپ ئالىم - مۇتەپپەككۇرلار پارس تىللىق خەلقلەردىن يېتىشىپ چىقتى؟ ئىسلام تارىخىدا ئىران نېمە ئۈچۈن شۇ مەزھىپىنىڭ ئەڭ مۇھىم بازىسى ۋە قارارگاھى بولۇپ كەلدى؟...

.....

14 - ئەسىرنىڭ باشلىرىدىن باشلاپ ئىتالىيەدە پارلىغان ئەدەبىي ئويغىنىش دەۋرىنىڭ تاڭ نۇرى ئۇزاققا سوزۇلغان زۇلمەتلىك ئوتتۇرا ئەسىر جاھالىتىنىڭ پەردىسىنى قايرىدى. ئالبېگەرى دانتې ئۆزىنىڭ گىگانىت ئەسىرى «ئىلاھ كومېدىيەسى» نى ھۆكۈمران تىل بولغان لاتىن تىلىدا ئەمەس، بەلكى ئىتالىيان تىلىدا يازدى. لېئوناردو داۋنچى پەقەت «ئىنجىل» قىسسىلىرىنىڭ رەسىم سىزىدىغان ئوتتۇرا ئەسىر دىنىي سەنئىتىنىڭ رامكىسىدىن ھالقىپ چىقىپ، ئاددىي شەھەر پۇقراسى «مونالزا» نى سىزدى. كوپېرنىك چېركاۋنىڭ «يەر - ئالەمنىڭ مەركىزى» دېگەن مۇتلەق تەلىماتىغا قارشى ئۆزىنىڭ «قۇياش مەركەز تەلىماتى» نى ئوتتۇرىغا قويدى. مارتىن لۇتېر خرىستىيان دىنىي تەلىماتلىرىدا ئىسلاھات دولقۇنى قوزغاپ، سانائەت ئىنقىلابىنىڭ ئۇيۇق سىزىقىدا تۇرۇۋاتقان ياۋروپانى كاتولىك چېركاۋىنىڭ كونتروللىقىدىن ئۇزاقلاشتۇردى...

يېڭىدىن گۈللىنىشكە ئېرىشكەن كاپىتالىستىك سودا-سانائەت ياۋروپادا ھاياتى كۈچى تولۇپ تاشقان مىللىي دۆلەتلەرنى مەيدانغا كەلتۈردى. مەرىپەتچىلىك دولقۇنى ئىنساننىڭ ھۆر، ئەركىن ۋە ئەقلىي تەبىئىتىنى ئۆزىنىڭ بىر يۈرۈش ئۇلۇغۋار پىكىر تەلەپلىرى ئارقىلىق قايتا نامەيەن قىلدى. مىللىي دۆلەتلەرنىڭ گۈللىنىشى مىللىي روھ ۋە مىللىي مەنپەئەتدارلىق تۇيغۇسىنى يوقۇرى كۆتۈردى. ئادام سىمىنىڭ «مىللىي ئىقتىساد» نەزەرىيەسى سانائەت ئىنقىلابى ئارقىلىق ئىقتىسادىي گۈللىنىشكە ئېرىشكەن ياۋروپادىكى مىللىي دۆلەتلەرنىڭ بازار ۋە خام ئەشياغا بولغان جىددىي ئېھتىياجىنى ئاشكارىلاپ قويدى. شۇنىڭ نەتىجىسىدە ھازىرقى زامان مەنىسىدىكى مىللىيەتچىلىك ئۇقۇمى ۋە مىللەتپەرۋەرلىك دولقۇنى مەيدانغا كەلدى. پار ماشىنىسى بىلەن يېڭى دېڭىز يولىنىڭ

ئېچىلىشى مۇستەملىكىچىلىك دەۋرىنىڭ مۇقەددىمىسىنى ئاچتى. قەلبىگە بويسۇندۇرۇش، كېڭەيمىچىلىك ۋە ئىرقچىلىقنىڭ كىشىنى مەپتۇن قىلىدىغان نەزەرىيىلىرىنى پۈتكەن بىر توپ تەۋەككۈلچىلەر ياۋروپا قۇرۇقلىقىنىڭ ئاتلانتىك ئوكيان سۈيى بىلەن سۆيۈشۈپ تۇرىدىغان پورتلىرىدىن يەلكەنلىرىنى ئېچىشىپ، يىراقتىكى سىرلىق ئەللەرگە يۈرۈپ كەتتى. كېڭەيمىچىلىك مىللەتلەر ۋە مىللىي دۆلەتلەر ئوتتۇرىسىدىكى رىقابەتنى كۈچەيتىپ باردى. مىللەتپەرۋەرلىك ھەمدە ئۇنىڭ يېڭى نەزەرىيەلىرىمۇ مۇستەملىكە ئېچىش جەريانىدا بازار تاپتى. ئېتنولوگىيە، ئېتنوگرافىيە ھەمدە مەدەنىيەت ئانتروپولوگىيەسى قاتارلىق يېڭى ئىلىملەر ياۋروپالىق تەۋەككۈلچىلەرنىڭ مۇستەملىكە رايونلىرىدىكى يەرلىك خەلقلەرنىڭ ھاياتى ۋە تۇرمۇش مەدەنىيەتلىرىنى كۈزىتىش جەريانىدا جۇش ئۇرۇپ راۋاجلاندى.

ئېدۋارد سەئىد «شەرق» ئۇقۇمىنىڭ ئەمەلىيەتتە «غەرب» لىكلەر تەرىپىدىن تىكلەنگەنلىكىنى تەكىتلەيدۇ.⁽¹⁾ ياۋروپادا گەرچە قەدىمكى يۇنان تارىخچىسى ھىرودوتتىن باشلاپلا كۈن چىقىش تەرەپتىكى ئاسىيا ئەللىرىنى «شەرق» دېگەن مەھۇم ئۇقۇم بىلەن ئاتاش ئەنئەنىسى باشلانغان بولسىمۇ، لېكىن غەربلىكلەرنىڭ نەزەرىدىكى «يات، سىرلىق ھەم رومانىك» تەسەۋۋۇر قىلىنىدىغان «شەرق» ئۇقۇمى ئەمەلىيەتتە مۇستەملىكە دەۋرى باشلانغاندىن كېيىنكى يېقىنقى زامان ياۋروپاسىنىڭ ئىجادىيىتى ئىدى. خۇددى ئېدۋارد سەئىد ئېنىق كۆرسىتىپ ئۆتكەندەكلا ياۋروپانىڭ جۇغراپىيەلىك ئورنىغا نىسبەتەن ئېيتىلغان «كىچىك ئاسىيا»، «يېقىن شەرق»، «ئورتا شەرق» ياكى «يىراق شەرق» دېگەندەك «شەرق» دېگەن ئومۇمىي ئۇقۇم ئىچىدىكى بىر قاتار تارماق ئۇقۇملارنىڭ ھەممىسىگە ياۋروپا مەركەزچىلىك تەلىماتىنىڭ ئۆزۈمچىلىك خاھىشلىرى بىلەن مۇئەييەن كەمسىندۈرۈشلىرى سىڭگەن ئاتالغۇلار ئىدى.⁽²⁾ ۋاھالەنكى، كېيىنكى دەۋرلەرگە كەلگەندە، ئاسىيا، ئافرىقىدىكى كۆپلىگەن خەلقلەر ئۆزلىرى ئىچىدىن يېتىشىپ چىققان سەرخىللار ۋە زىيالىلارنىڭ ۋاستىسى بىلەن ياۋروپالىقلار ياساپ بەرگەن ئاشۇ «شەرق» ئۇقۇمىنى قوبۇل قىلدى.

يېقىنقى زامان ياۋروپاسىنىڭ يەلكەنلىك كېمىلىرى ئۇزاقتىكى ئەللەرگە ئۆزىنىڭ پورۇخ ھىدى گۈپۈلدەپ پۇراپ تۇرغان تېخنىكىلىق ئىختىراى بىلەن بىرگە يەنە «مىللەت»، «مىللىي دۆلەت» قاتارلىق ھازىرقى زامان ئۇقۇملىرىنىڭ كۆزنى قاماشتۇرىدىغان نەزەرىيەلىرىنىمۇ ئېلىپ كىردى. 500 يۈز يىلدىن بۇيان ئوسمانلى سۇلتانلىقىنىڭ ھامىلىقىدا

(1) Edward Said, *Orientalism*, Vintage Books, 1978

(2) Edward Said, *Orientalism*, Vintage Books, 1978

تروپا ياغاچ ئېتىنىڭ قورسىقىدا نېمە جىن بار؟

تۇرۇپ، ئىستانبۇلدىكى خەلىپىگە بىردەك ئىتائەت قىلىپ كەلگەن ئەرەبلەر ئىنگىلىزلارنىڭ سىياسىي ئويۇنى ۋە مىللەت ھەققىدىكى يالتىراق ئۇقۇملىرىدىن مەستخۇش بولۇپ، قەلبىدە بىردىنلا ئەرەب مىللىيەتچىلىكى ئويغاندى: نېمە ئۈچۈن ئىسلام خەلىپىلىكىنىڭ مەركىزى بۇرۇنقىدەك مەككە، مەدىنە، باغداد ياكى دەمەشقە بولماي ئىستانبۇلدا بولىدۇ؟ نېمىشقا ئىسلام دۇنياسىنىڭ خەلىپىسى ئەرەب بولماي تۈركتىن بولىدۇ؟ يەنە نېمە ئۈچۈن ئىسلام خەلىپىلىكىنىڭ ئەمىر - پەرمانلىرى قۇرئان كەرىمنىڭ تىلى بولغان ئەرەب تىلىدا يېزىلماي، بەلكى يات تىل بولغان ئوسمانلى تۈركچىسىدە يېزىلىدۇ؟..... ياۋروپا ئىمپېرىيالىزىمىنىڭ مىللەت ۋە ئىرقچىلىق نەزەرىيەلىرىدىن ئوزۇق ئالغان ئەرەب مىللىيەتچىلىكى ئىسلام دۇنياسىنىڭ ئەڭ ئاخىرقى ھامىسى بولغان ئوسمانلى ئىمپېرىيەسىنىڭ ئۇلىنى كولىدى. ئەرەب مىللىيەتچىلىكى يەنە ئۆز نۆۋىتىدە ۋاھابىزم ئېقىمى تۇتاشتۇرغان بىر قاتار ھەرىكەتلەر نەتىجىسىدە 19 - ئەسىرنىڭ ئاخىرىقى مەزگىللىرىگە كەلگەندە ئۆز زېمىنلىرىنى ئوسمانلى سۇلتانلىقىنىڭ ھامىلىقىدىن بىر - بىرلەپ «ئازاد» قىلىپ ياۋروپا مۇستەملىكىچىلىرىگە ئۆتكۈزۈپ بەردى. ئەرەبلەر ئوسمانلى سۇلتانلىقىنىڭ زەئىپلىشىۋاتقانلىقىدىن خوش بولۇشۇپ قىقاس - چۇقان كۆتۈرۈشىۋاتقان، تارىختىكى ئۈمىد يەكەن ياكى ئابباسىيە خەلىپىلىكىنىڭ سەلتەنەتلىرىنى قايتا ئەسلىگە كەلتۈرۈشنىڭ شىرىن چۈشلىرىنى كۆرۈۋاتقان پەيتتە، ئەنگىلىيە بىلەن فرانسىيە سۇۋەپىش قانلىنى ئېچىپ سىياسىي ۋە ئىقتىسادىي جەھەتتىن ئىستراتېگىيەلىك زور ئۈنۈمگە ئېرىشتى. ئوسمانلى سۇلتانلىقى نەچچە يۈز يىللاردىن بۇيان كۈن چىقىشتىكى سىرلىق ئەللەرنىڭ بايلىقىغا كۆز تىكىپ كېلىۋاتقان ياۋروپالىقلارنىڭ ئاسىياغا بارىدىغان قۇرۇقلۇق يولىنى توسۇپ كەلگەندى. شۇ سەۋەبتىن ياۋروپانىڭ يەلكەنلىك كېمىلىرى ئافرىقا قۇرۇقلۇقىنى بويلاپ ئۈمىد تۇمشۇقىنى ئايلىنىپ ئۆتۈپ ئۇزۇن مۇساپىلەر ئارقىلىق ئاندىن ھىندى ئوكيانغا چىقىشقا مەجبۇر بولۇپ كەلگەندى. ئەمدىلىكتە ئەرەبلەرنىڭ ئىنگىلىزلارنىڭ كۈشكۈرتۈشى بىلەن ئۆز دىنىي قېرىندىشى بولغان تۈركلەرنىڭ ھامىيلىقىدىن قۇتۇلۇش ئىستەكلىرى ياۋروپاغا تېپىلغۇسىز پۇرسەت بەردى. بارغانسېرى ماغدۇرىدىن كېتىۋاتقان ئوسمانلى سۇلتانلىقى ئۆز مەۋجۇتلىقىنى ساقلاپ قېلىش ھەمدە ئىچكى - تاشقى جەھەتتىكى كىرىزىستىن قۇتۇلۇش غېمىدا تېپىرلاپ تۇرغان پەيتتە «قۇياش پاتماس» بىر تاننىيە ئىمپېرىيەسىنىڭ زور تىپتىكى پاراخوتلىرى سۇۋەپىش قانلى ئارقىلىق قىزىل دېڭىزغا كىرىپ مەككە - مۇكەررەمەنىڭ بويلىرىدىن زەپەر گۈدۈكلىرىنى چېلىپ ئۆتىدىغان بولدى. دەرھەققەت، ياۋروپانىڭ ھازىرقى زامان «مىللەت» ئۇقۇمى ھەققىدىكى يالتىراق نەزەرىيەلىرى ئۇزاق مەزگىللىك

زەئىپلىك نەتىجىسىدە دۇنيا تارىخىنىڭ ئاساسىي ئېقىمىدىن يىراقلاپ كەتكەن خەلقلەر ئارىسىدا ئۈنۈم كۆرسەتتى. ياۋروپا بىر چالمدىكى ئىككى پاختەكنى تەڭلا سوقتى. ئۇلار تەرىپىدىن ئەرەب رايونلىرىغا ھەدىيە قىلىنغان مىللىيەتلىك سېھەرلىرى ۋە ئۇنىڭ تەسىرىدە قانات يايدىغان ئەرەب مىللىيەتچىلىكى ئەرەبلەرگە تارىختىكى ئەرەب ئىمپىرىيەسىنىڭ ئالەمشۇمۇل سەلتەنەتنى قايتۇرۇپ بېرىش ئۇيىقتا تۇرسۇن، بەلكى ئوخشاش بىر تىلدا سۆزلىشىپ ئوخشاش بىر دىنغا ئېتىقاد قىلىدىغان ئەرەبلەرنى نەچچە ئونلىغان ئۇششاق دۆلەتلەرگە ئايرىپ مەڭگۈ بىرلىشەلمەيدىغان بۆلۈنمە ھالەتكە بەخشەندە قىلدى. شۇنىڭ بىلەن بىرگە يەنە ئەرەب مىللىيەتچىلىكى ئارقىلىق ئوسمانلى سۇلتانلىقىنىڭ بېقىنغا تىغ ئۇرغۇزۇپ مۇسۇلمانلار دۇنياسىنىڭ ئەڭ ئاخىرقى قۇدرەتلىك ھامىسى بولۇپ كەلگەن ئىسلام خەلىپىلىكىنىڭ ئۆلىنى يىمىرىپ تاشلىدى. بۇنىڭ نەتىجىسىدە يېقىن ۋە ئورتا شەرقتە ھازىرقى زامان مەنىسىدىكى ئەرەب ۋە تۈرك مىللىيەتچىلىكى جۇش ئۇرۇپ راۋاجلىنىپ، ئىسلام ئېتىقادى ئارقىلىق چېكىلگەن مۇسۇلمانلار ئوتتۇرىسىدىكى دىنىي قېرىنداشلىق ۋە ئورتاق مەنپەئەتدارلىق تۇيغۇلىرى غايىپ بولۇشقا باشلىدى. مانا مۇشۇنداق بىر پەيتتە ئىسرائىلىيەدىن ئىبارەت بىر قوزۇق پەلەستىنگە قېقىلىپ، يەھۇدىيلار بىلەن ئەرەب - ئىسلام دۇنياسى ئوتتۇرىسىدىكى مەڭگۈ كېلىشتۈرگىلى بولمايدىغان توقۇناتقۇن تۈگۈن بولۇپ قالدى.

ئىنگىلىزلار ياۋروپا مەركەزچىلىك تەلىماتىنى ئۆزەك قىلغان مۇستەملىكىچىلىك نەزەرىيەسى بىلەن مىللەت، ئىرق ۋە مىللىي دۆلەت قاتارلىق تارتىش كۈچى زور بولغان چىرايلىق شۇئارلار بىلەن بېزەلگەن بىر يۈرۈش سىياسىي نەزىرىيەلىرىنى ھىندىستان يېرىم ئارىلىغىمۇ ئېلىپ باردى. 1612 - يىلى بۈيۈك برىتانىيەنىڭ «شەرقىي ھىندىستان شىركىتى» پورتۇگالىلار بىلەن بولغان كەسكىن رىقابەتتە ئۆتۈپ چىقىپ، كالكۇتتا پورتىدا پۇت تىققۇدەك ئىمكانىيەتكە ئېرىشىۋالدى. ئارقىدىنلا پۈتكۈل ھىندىستاننى كونترول قىلىپ تۇرغان بابۇرىيلار ئىمپىرىيەسىنىڭ شۇ دەۋردىكى سۇلتانى جاھانگىردىن شەرقىي ھىندىستاندا ئەركىن سودا قىلىش ئىمتىيازىنى قولغا كەلتۈرۈۋالدى. شۇنىڭدىن باشلاپ پەقەت «سودا شىركىتى» دېگەن نام بىلەن شەرقىي ھىندىستان قىرغاقلىرىدا مەۋجۇت بولۇپ تۇرغان ئەنگىلىيە كۈچلىرى قەدەممۇ قەدەم ئۆز تەسىر دائىرىسىنى كېڭەيتىپ، بابۇرىيلار ھۆكۈمرانلىرى بىلەن سىياسىي ئىمتىياز تالىشىشقا باشلىدى. ئارىدىن يۈز يىللار ئۆتۈپ 18- ئەسىرنىڭ باشلىرىغا كەلگەندە بابۇرىيلار ئىمپىرىيەسىنىڭ ھۆكۈمرانلىرى ئۆزلىرىنىڭ ھىندىستاندىكى سەلتەنەتنىڭ پەرەڭلەر تەرىپىدىن

تروپا ياغاچ ئېتىنىڭ قورسقىدا نېمە جىن بار؟

تەھدىتكە ئۇچراۋاتقانلىقىنى ھېس قىلىپ يەتكەن ۋاقتىدا ئەنگىلىيە دائىرىلىرى ئالقىچان شەرقىي ھىندىستاننىڭ كۆپ قىسىم جايلىرىنى قولغا كىرگۈزۈپ بولغانىدى. 1707 - يىلى سۇلتان ئەۋرەڭزەب ۋاپات بولغاندىن كېيىن، بابۇرىيلار ئىمپېرىيەسىنىڭ ھىندىستاندىكى ھۆكۈمرانلىقى زەئىپلىشىشكە قاراپ يۈزلەندى. ئەنگىلىيە ئۆزىنىڭ تەسىر دائىرە چەمبىرىكىنى قەدەممۇ قەدەم كېڭەيتىش بىلەن بىر ۋاقىتتا يەنە باشقا مۇستەملىكە رايونلىرىدىن ھاسىل قىلغان سىياسىي تەجرىبىلىرىنى ئىشقا سېلىپ، ھىندىلار ئارىسىدا يېڭى مەنىدىكى مىللىيەتچىلىك كەيپىياتىنى قوزغاشقا تىرىشتى. بابۇر 1526 - يىلى ھىندىستاننى بويسۇندۇرۇپ بابۇرىيلار ئىمپېرىيەسىنى تىكلەنگەن 300 يىلدىن ئارتۇق ۋاقىتتىن بۇيان، جەنۇبىي ئاسىيا ئىككىنچى قۇرۇقلۇقىدىكى ھىندى، ئىسلام، بۇددا، سىك قاتارلىق تۈرلۈك دىنلارغا ئېتىقاد قىلىپ نەچچە يۈزلىگەن تىل ۋە دىئالېكتلاردا سۆزلىشىدىغان ھىندىستان خەلقى ئۆزئارا ئىناق - ئىتتىپاقلىق ئاساسىدىكى گارمونىك كەيپىياتتا ياشاپ كەلگەنىدى. ۋاھالەنكى، ياۋروپالىق يېڭى ھۆكۈمرانلارنىڭ مۇستەملىكىچىلىك دورىلىرى ھەمدە مىللىيەتچىلىك يالتراقلىرى ھىندى خەلقىگە بابۇرىيلار سۇلتانلىقىنىڭ «غەيرىي ھىندىلىق» ۋە «موغۇل - تۈركلۈك» خاراكتېرىنى تونۇتۇپ، يېڭى مەنىدىكى ھىندى مىللىيەتچىلىك ئېڭىنى پەيدا قىلدى. بۇ يەنە ئۆز نۆۋىتىدە ئوخشاش بولغان ئىرقىي ۋە مەدەنىيەت ئورتاقلىقىغا ئىگە ھىندىستان خەلقىنى يەنىمۇ ئىلگىرىلىگەن ھالدا ئىچكى بۆلۈنمىچىلىككە سۆرەپ كىرىپ ھىندى دىنىدىكىلەر بىلەن مۇسۇلمانلار ئوتتۇرىسىدىكى زىددىيەتنى ئۇلغايىتتى. مۇستەملىكىچىلىكنىڭ دەردىنى يەتكۈچە تارقان ھىندىستان خەلقى ئەنگىلىيە دائىرىلىرى تەرىپىدىن بازارغا سېلىنغان سىياسىي ئويۇنلار ۋە مىللىيەتچىلىك يالتراقلىرىنىڭ ماھىيىتىنى ئاستا - ئاستا تونۇپ يېتىشكە باشلىغاندا، بابۇرىيلار سۇلتانلىقىنىڭ تەسىر دائىرىسى پۈتۈنلەي تارىيىپ دېلھىدىكى قىزىل قەلئەگە بەنت قىلىنغانىدى. 1857 - يىلى پارتلىغان ھىندىستان خەلقىنىڭ ئەنگىلىيە مۇستەملىكىچىلىرىگە قارشى مىللىي قۇتۇلۇش قوزغىلاڭلىرى شەپقەتسىزلەرچە باستۇرۇلغاندىن كېيىن، ئەنگىلىيە دائىرىلىرى بۇ ئىنقىلابنىڭ پەردە ئارقىسىدا بابۇرىيلار ئىمپېرىيەسىنىڭ ئەڭ ئاخىرقى سۇلتانى باھادۇر شاھ II بولۇشى مۇمكىن دېگەن گۇمان بىلەن ئۇنى دېلھىدىكى قىزىل قەلئەدىن ھەيدەپ چىقىرىپ بېرىمغا سۈرگۈن قىلدۇ. شۇنىڭ بىلەن بابۇرىيلارنىڭ ھىندىستاندىكى ھۆكۈمرانلىق تارىخىغا تولۇق خاتىمە بېرىلدى. بابۇرىيلار سەلتەنەتنىڭ تارىخ سەھنىسىدىن غايىپ بولۇشى ھىندىستان خەلقىگە ئۆزىگە ئۆزى خوجا بولىدىغان ھۆررىيەت دەۋرىنىڭ يېتىپ

كەلگەنلىكىدىن دېرەك بەرمىدى، بەلكى ھىندى ۋە گانگ دەريالىرى بويلىرىنىڭ تېخىمۇ چوڭقۇر دەرىجىدىكى يېڭى مۇستەملىكىچىلىك پاتقىقىغا چۆكۈپ بېرىۋاتقانلىقى ئايان بولدى. ھىندىقۇش تاغلىرىنىڭ شىمالىدىكى ئورتا ئاسىيا دالىلىرىدىن جەڭگىۋار بىر كۈچ سۈپىتىدە ئات چاپتۇرۇپ كېلىپ ھىندىستاننىڭ سىرلىق تۇپرىقىغا ھامىي بولغان بابۇرىيلار «سىرتتىن كەلگەن يات ھۆكۈمران» بولۇشىغا قارىماي، قىسقا ۋاقىت ئىچىدىلا ھىندى مەدەنىيەتنىڭ قوينىغا سىڭىپ كەتكەندى. ياۋروپا تارىخچىلىرى تەرىپىدىن «موغۇل» ئىمپېرىيەسى دەپ تەكىتلەنگەن بۇ سۇلالىنىڭ ھۆكۈمرانلىرى ناھايىتى تېزلا ھىندىلاشقان بولۇپ، ھىندىستاندىكى پارس تىللىق مەدەنىيىتىنىڭ گۈللەپ - ياشنىشىغا، ھىندۇئىزىم بىلەن ئىسلام مەدەنىيەتلىرىنىڭ تەڭ مەۋجۇت بولۇپ تۇرۇشتەك گارمۇنىك ھالىتىنىڭ يارىتىلىشىغا مۇھىم تەسىرلەرنى كۆرسەتكەندى. تېخىمۇ ئېنىقراق قىلىپ ئېيتقاندا، بابۇرىيلار ھىندىستاننى قوبۇل قىلغىنىدەك ھىندىستان خەلقىمۇ ئۇلارنى قوبۇل قىلغانىدى. بابۇرىيلارنىڭ ھىندىستاندىكى نەچچە يۈز يىللىق ھۆكۈمرانلىق تارىخى ئەمەلىيەتتە ئۇلارنىڭ ھىندىستان مەدەنىيىتى قوينىغا ئۆزلىشىش، سىڭىشىش ۋە قوشۇلۇپ كېتىش تارىخى ئىدى. 1857 - يىلى بابۇرىيلارنىڭ ئەڭ ئاخىرقى سۇلتانى باھادۇر شاھ II ئىنگىلىزلەر تەرىپىدىن دېلھىدىكى قىزىل قەلئەدىن ھەيدەلگىنىدە، ئۇلارنىڭ ھىندىستاندىكى قانۇنىي سالاھىيىتىنى ئىنكار قىلىدىغان پەقەتلا قانداشلىق جەھەتتىكى ئەمىر تېمۇر نەسلىگە تۇتۇشىدىغان قۇرۇق نەسەبنامىلىرىدىن باشقا ھېچقانداق غەيرى - ھىندىستانلىق بەلگىلىرى قالمىغانىدى. بابۇر ئۆز دەۋرىدە «لاتاپەت كەم بىر يەر»⁽³⁾ دەپ تەسۋىرلىگەن ھىندىستاندا نەچچە ئون ئەۋلاد بابۇرىيلار سۇلتانلىرىنىڭ تىرىشچانلىقى ئارقىسىدا ئالەمشۇمۇل «لاتاپەت» لەر يارىتىلغانىدى. ئاگرادىكى تاج - مەھەل بىلەن دېلھىدىكى قىزىل قەلئەنى بابۇرىيلار سۇلتانلىرى سالدۇرغىنى بىلەن، بۇ ئاجايىپ لاتاپەتكە ئىگە تارىخىي قۇرۇلۇشلار بۈگۈنكى كۈندە تۈركىي تىلىدا سۆزلىشىدىغان ھەرقانداق بىر مىللەتكە تەۋە يادىكارلىق بولماستىن، بەلكى ھىندىستاننىڭ سىمۋولى بولۇپ تۇرماقتا.

بىرتانىيە مۇستەملىكە دائىرىلىرى بابۇرىيلارنىڭ قولىدىن ھىندىستاننىڭ ھۆكۈمرانلىق ھوقۇقىنى تولۇق ئۆتكۈزۈۋالغاندىن كېيىن ئۆز دەۋرىدە بابۇرىيلارغا قارشى بازارغا سالغان ھىندى مىللىيەتچىلىك تەشۋىقاتلىرىنىڭ ئەمدىلىكتە ئۆزلىرىگە پايدىسىز ئىكەنلىكىنى ھېس قىلىشتى. «قۇياش پاتماس ئىمپېرىيە» نىڭ لوندوندىكى بىر توپ

(3) زەھىرىدىن مۇھەممەد بابۇر، «بابۇرنامە»، بېيجىڭ: مىللەتلەر نەشرىياتى، 2010 - يىل نەشرى، - 570 بەت

تروپا ياغاچ ئېتىنىڭ قورسقىدا نېمە جىن بار؟

ئىستېراتېگىيەچىلىرى ئۆزلىرىنىڭ يېقىن ۋە ئورتا شەرق ھەمدە ئافرىقا ئېرىشكەن مۇستەملىكىچىلىك تەجرىبىلىرىگە ئاساسەن ھىندىستاندا يېڭى تىپتىكى مۇستەملىكىە سىياسەتلىرىنى يولغا قويدى. «ئۆزىنى قۇدرەتلىك كۆرسىتىپ، يەرلىك خەلقنىڭ ئۆز - ئۆزىگە بولغان ئىشەنچى ۋە مىللىي قەدىرىيەت تۇيغۇسىنى يوقۇتۇش»، «بۆلۈپ باشقۇرۇش ۋە پارچىلاپ ئىدارە قىلىش»، «كىچىك مىللەتلەرنى دەي - دەيگە سېلىپ، ئاساسلىق يەرلىك مىللەتنىڭ مەنپەئەتىنى كۆيدۈرۈش ۋە قۇربان قىلىش»، «ئوخشىمىغان دىن ۋە مەزھەپلەر ئارا ئىختىلاپ پەيدا قىلىپ ئۆزئارا ماجراغا سېلىش»، «مېڭە يۇيۇش، ئانا تىلدىكى تەپەككۈرنى سۇسلاشتۇرۇش، ساختا تارىخ يارىتىش ھەمدە تەشۋىقات ئارقىلىق قايىمۇقتۇرۇش» تەك بىر قاتار سىياسىي نەپەزگەلەر دەل ئىنگىلىزلارنىڭ ھىندىستاننى ئۆز قولىدا ئۇزاققىچە تۇتۇپ تۇرۇش جەريانىدا ھاسىل قىلغان مۇستەملىكىچىلىك تەجرىبىلىرى ئىدى. دەرۋەقە، شەيتاننى ئۇسسۇلغا سالغۇدەك دەرىجىدىكى بۇ سىياسىي سېپەرلەر ھىندىستاندا ئۈنۈم بەردى. ئارىدىن يۈزلەپچە يىللار ئۆتۈپ، 1947 - يىلىغا كەلگەندە برىتانىيە دائىرىلىرى ھىندىستاندىكى مۇستەملىكىە ھاكىمىيەتنى ئاخىرلاشتۇرۇشقا مەجبۇر بولغان كۈنلەردە جەنۇبىي ئاسىيادىكى بۇ قەدىمىي مەدەنىيەتلىك ئەلدە تارىختا كۆرۈلمىگەن پاجىئەلەر يۈز بېرىشكە باشلىدى. ئىنگىلىزلار ھىندىستاندىن ئايرىلغىنى بىلەن، بۇ يەردە كېلىشتۈرگىلى بولمايدىغان زىددىيەتلەرنى ۋە توقۇنۇق تۈگۈنلەرنى تاشلاپ كەتتى: ھىندى دىنىدىكىلەر بىلەن ھىندىستانلىق مۇسۇلمانلار ۋە سىكلار ئوتتۇرىسىدا ئايىقى چىقمايدىغان جەڭگى - جىدەللەر باشلاندى. تارىختا زادىلا بۆلۈنۈپ باقمىغان بۇ بۈيۈك ئەل بىردىنلا دىنىي ئىختىلاپلار نەتىجىسىدە سۈنئىي سىزىلغان سىزىقلار بويلاپ ھىندىستان، پاكىستان ۋە بېنگالدىن ئىبارەت ئۈچ دۆلەتكە بۆلۈنۈپ كەتتى. ھىندى دىنىدىكىلەر بىلەن مۇسۇلمانلارنىڭ سىياسىي چېگرالارنى ئايرىپ، ئايرىم - ئايرىم دۆلەتلەرگە بۆلۈنۈپ كېتىشىمۇ ئۇلار ئوتتۇرىسىدىكى زىددىيەت ۋە توقۇنۇشلارنى توختىتىپ قالالمىدى. ئىنگىلىزلارنىڭ ھۆكۈمرانلىقىدىن قۇتۇلۇپ نەچچە ئون يىللار ئۆتۈپمۇ ھىندىستان يېرىم ئارىلىدا نىسبەتەن كۆپ ئاھالە سۆزلىشىدىغان ھىندى تىلى ئىنگىلىز تىلىنىڭ بۇ تۇپراققا قالدۇرۇپ كەتكەن ھاكىملىق ئورنىنى ئىگىلىيەلمىدى. پورۇخ ھىدى ھەرۋاقت پۇراپ تۇرغان كەشمىر رايونىنىڭ ھىندىستان بىلەن پاكىستان ئوتتۇرىسىدىكى سۈركىلىشىنىڭ ئەڭ سەزگۈر كۆزىنىكى بولۇپ قېلىشى ھەمدە رايون خاراكتېرلىق قانلىق توقۇنۇشلارنىڭ ئىزچىل توختىماسلىقى، ھىندى دىنىدىكىلەر بىلەن مۇسۇلمانلارنىڭ، سىك دىنىدىكىلەر بىلەن ھىندى ئېتىقادىدىكىلەرنىڭ، سىرلانكىلىقلار بىلەن تامىللارنىڭ

مۇرەسسە قىلغۇسىز توقۇنۇش پانئىقىغا پېتىپ قېلىشى تېگى - تەكتىدىن ئالغاندا ئەنگىلىيەلىكلەر قالدۇرۇپ كەتكەن مۇستەملىكە جاراھەتلىرىنىڭ نەتىجىسىدۇر.

1840 - يىلىدىكى ئەپپون ئۇرۇشى ئارقىلىق ئەنگىلىيە خىتاينىڭ ئۇزاق مۇددەت يېپىق ھالەتتە تۇرغان دەۋازىسىدىن توپ - زەمبىرەكلىرىنى گۈلدۈرلىتىپ بېسىپ كىرگىنىدە، ئورتا ئىقلىم (تۈزلەڭلىك) نىڭ دەريا لاتىقلىرىغا چىلىنىپ ئۆز - ئۆزىنى تەمىنلەيدىغان نانۇرال ئىگىلىككە تايىنىپ كۈن كۆچۈرۈپ كەلگەن خىتايلاردا تېخىچە ھاكىم مىللەت بولغان مانجۇلارنى قوغلاپ چىقىرىپ، خىتايلارنىڭ سىياسىي ھوقۇقىنى كاپالەتلەندۈرىدىغان بىر مىللىي دۆلەت قۇرۇش غايىسى تۇرغۇزۇلمىغانىدى. خىتاينىڭ ئەپپون ئۇرۇشىدىكى مەغلۇبىيىتى، مەنچىڭ خاندانلىقىنىڭ زەئىپلىشىشى ھەمدە دۆلەت دىپلوماتىيەسىكى ئىقتىدارسىزلىقى بىر توپ غەرب ئىدىيەلىرى بىلەن بالدۇر ئۇچراشقان خىتاي سەرخىللىرىنىڭ مىللىي ئېڭىنى ئويغاتتى. بىرقانچە يۈز يىللاردىن بۇيان مانجۇلار قۇرغان مەنچىڭ سۇلالىسىنى خىتاينىڭ قانۇنىي ھاكىمىيىتى سۈپىتىدە قوبۇل قىلىپ كەلگەن خىتايلار ئەپپون ئۇرۇشىنىڭ زەمبىرەك سادالىرى ئىچىدىن غەربنىڭ مىللەت ۋە مىللىي دۆلەت ھەققىدىكى نەزەرىيەلىرى بىلەن ئۇچراشتى. بۇنىڭ نەتىجىسىدە 19 - ئەسىرنىڭ ئاخىرقى يېرىمىدا خىتاي زىيالىلىرى ئارىسىدا «جۇڭخۇا مىللىتىنى قۇتقۇزۇپ، مىللىي دۆلەت بەرپا قىلىش» غايىسى بارلىققا كەلدى. مانجۇلار ھۆكۈمرانلىقىنى ئاغدۇرۇپ تاشلاپ، جۇڭخۇا مىللىي دۆلىتىنى بەرپا قىلىش غايىسى خىتايچە ئەنئەنىۋىي مائارىپ تەربىيەسى ئالغان، كوڭزى ۋە مېڭزىلارنىڭ تەرىقىتىدىن ئوزۇقلانغان كونا زىيالىلار ئىچىدە ئەمەس، بەلكى غەربتە تەربىيە ئالغان ياكى غەرب ئىدىيەلىرى بىلەن بالدۇر ئۇچراشقان يېڭىچە خىتاي سەرخىللىرى ئارىسىدا مەيدانغا كەلدى. جۇڭخۇا مىنگو (خىتاي مىللىي دۆلىتى) نىڭ سىياسىي پروگراممىسى بولغان سۇنياتسىپن (سۇنجۇڭشەن) نىڭ مەشھۇر «ئۈچ مەسلەك» (سانمىن-جۇيى) مۇئەمەلىيەتتە ئەنە ئاشۇ ئەجنەبىيچە تەربىيەلەنگەن خىتاي سىياسىي سەرخىللىرىنىڭ غايىسىگە ۋەكىللىك قىلاتتى. گەرچە 19-ئەسىرنىڭ كېيىنكى يېرىمىدىن بۇيان خىتايدا ئېلىپ بېرىلغان يېڭى تىپتىكى ئىنقىلابلارنىڭ سىياسىي تەشەببۇسلىرىدا غەرب ئىمپىرىيالىزىمى ۋە ياۋروپا مۇستەملىكىچىلىرىگە قارشى تۇرۇش تەكىتلەنگەن بولسىمۇ، لېكىن «قوۋۇق سىرتى» دىن كىرىپ خىتاينغا نەچچە يۈز يىللار ھۆكۈمرانلىق قىلىپ كەلگەن مانجۇ سۇلالىسىنى يوقىتىپ خىتايلارنىڭ مىللىي دۆلەتچىكىنى ئەسلىگە كەلتۈرۈش ئەڭ ئاساسلىق مەقسەت قىلىنغانىدى. سۇنياتسىپننىڭ شىنخەي ئىنقىلابىنى قوزغاش ھارپىسىدا سۆزلىگەن تۆۋەندىكى نۇتۇقلىرىمۇ بۇ نۇقتىنى

تروپا ياغاچ ئېتىنىڭ قورسقىدا نېمە جىن بار؟

دەلىللەيدۇ: «مىللىي مۇستەقىللىقنى قولغا كەلتۈرۈش ئۈچۈن ئالدى بىلەن جۇڭخۇا مىللىتىنى ئەسلىگە كەلتۈرىشىمىز كېرەك. جۇڭخۇا مىللىتىنى ئەسلىگە كەلتۈرۈش ئۈچۈن ئەڭ ئالدى بىلەن ياۋايى - باربار مانجۇلارنى چاڭبەيشەن تېغىغا قوغلىۋېتىشىمىز زۆرۈر. ياۋايى قەۋمنىڭ زۇلمىدىن قۇتۇلۇش ئۈچۈن ئالدى بىلەن ھاكىمۇتلەق، رەزىل ۋە چىرىگەن مەنچىڭ خاندانلىقىنى ئاغدۇرۇۋېتىشىمىز زۆرۈر. قېرىنداشلار، ئىنقىلاب - مانجۇ ھاكىمىيىتىنى تەل-تۈكۈس يوق قىلىشتىكى بىردىنبىر ئۇسۇل!...»⁽⁴⁾ سۇنياتسېننىڭ شىنخەي ئىنقىلابىنى قوزغاشتىكى تۈپ سىياسىي پروگراممىسى تېگى - تەكتىدىن ئالغاندا، مانجۇلار ھۆكۈمرانلىقىغا قارشى خىتاي مىللىيەتچىلىكى ۋە ئۇلارنىڭ سىياسىي مەنپەئەتىنى چىقىش نۇقتىسى قىلغانىدى. يەنە كېلىپ بۇ ئىدىيە ئۇنىڭ مەشھۇر «ئۈچ مەسلىك» نىڭ بىرىنچىسى بولغان «مىللىي مەسلىك» (مىللىيەتچىلىك) قىسمىدا تېخىمۇ چوڭقۇر دەرىجىدە ئورۇن ئالغانىدى.

شىنخەي ئىنقىلابى گەرچە مەنچىڭ سۇلالىسىنى غۇلىتىپ، ۋاقىتلىق جۇمھۇرىيەت تۈزۈمىنى تىكلىگەن بولسىمۇ، لېكىن بىرلىككە كەلگەن جۇڭخۇا مىللىي دۆلىتىنى بەرپا قىلالىدى. ئەكسىچە ھەرقايسى ئۆلكە - رايونلارنىڭ ھۆكۈمرانلىق ھوقۇقىنى يەرلىك مىللىتارىستلار ئۆز ئالدىغا بۆلۈشۋالدى. بۇنداق بۆلۈنمە ۋەزىيەت تاكى 1928-يىلى مىللىيەتچى پارتىيە (گومىنداڭ) قىسمەن ھالدا خىتايىنى بىرلىككە كەلتۈرگىچە داۋاملاشتى. شىنخەي ئىنقىلابى مانجۇلار ھۆكۈمرانلىقىغا خاتىمە بەرگەن بولسىمۇ، لېكىن غەرب دۆلەتلىرىنىڭ خىتايىدىكى تەسىر دائىرىسى رايونلىرى (كونسېسسىيەلەر) ۋە ئالاھىدە ئىمپىرىيالىزىمنى يوق قىلالىدى. شىمالدا لىياۋدوڭ يېرىم ئارىلىدىن جەنۇبتا خەينەن ئارىلىغىچە بولغان دېڭىز بويى رايونلىرىدا رۇسىيە، ياپونىيە، گېرمانىيە، ئەنگىلىيە، پورتوگالىيە قاتارلىق دۆلەتلەرنىڭ تەسىر دائىرىسى رايونلىرى ساقلىنىپ قېلىۋەردى. غەربنىڭ مىللەت ھوقۇقى ۋە دېموكراتىيە نەزەرىيەلىرىدىن ئىلھاملانغان خىتاي مىللىيەتچىكى پەقەتلا خىتايىنىڭ ھاكىمىيەت سىستېمىسىدىن مانجۇلارنى سىقىپ چىقاردى، خالاس.

شىنخەي ئىنقىلابى نەتىجىسىدە مەيدانغا كەلگەن جۇڭخۇا مىنگو دۆلىتى

(4) جى چىۋېنڭ (計秋楓)، زۇ گۇا باۋ (朱慶葆)، جۇڭگو يېقىنقى زامان تارىخى (中國近代史)، خوڭكوڭ: جۇڭگو تىل-ئەدەبىيات ئۇنىۋېرسىتېتى نەشرىياتى، 1-توم، 468-بەت.

«مۇسۇلمانلار» (回民، 穆斯林) دەپ ئاتىلغان بۇ مىللىي-ئېتنىك ۋە مەدەنىيەت تۈركۈمىنىڭ ئېنىقلىمىسى مۇجىمەل بولۇپ، ئۇنىڭ كونكرېت ھالدا ئىچكى خىتايىدىكى تۇڭگانلارنى ياكى خىتايىنىڭ غەربىي چېگراسىدا ياشايدىغان ئۇيغۇرلارنى كۆرسىتىدىغانلىقى ئېنىق ئەمەس.

سۇنياتىدىن تەسەۋۋۇر قىلغاندەك جۇڭخۇا مىللىيەتچىلىكىنىڭ مۇكەممەل دۆلەت ئوتۇپپىيەسى بولالمىدى. جۇڭخۇا مىنگونىڭ دەسلەپكى بايرىقىغا بېرىلگەن ئوخشاش بولمىغان بەش خىل رەڭ ئەمەلىيەتتە خىتايىدىكى بەش چوڭ مىللىي - ئېتنىك تۈركۈم - خىتايلار، مانجۇلار، موڭوللار، تىبەتلەر ۋە مۇسۇلمانلارنى بىرلىككە كەلگەن چوڭ دۆلەت گەۋدىسىگە ئۇيۇشتۇرالمىدى. ھەرقايسى ئېتنىك - مىللىي تۈركۈملەرنىڭ سىياسىي ھوقۇقلىرىنى كاپالەتلەندۈرىدىغان فېدىراتسىيە تۈزۈمىنىمۇ بەرپا قىلالمىدى. تاشقى موڭغۇلىيە مۇستەقىللىق جاكارلاپ بۆلۈنۈپ چىقتى، ئىچكى موڭغۇلۇمۇ تەۋرىنىپ قالدى. تىبەتلەر ئۆز ئالدىغا دالاي لامانى ھىمايە قىلدى. ئۇيغۇر ئېلى مەنچىڭ زامانىسىدىن قالغان يەرلىك مىلتارىستلارنىڭ چاڭگىلىغا چۈشۈپ، نامدا مەركەزگە تەۋەدەك قىلىشىمۇ لېكىن ئۆز ئالدىغا «مۇستەقىل پادىشاھلىق» ھالىتىنى شەكىللەندۈردى. مانجۇلار جۇڭخۇا مىللىيەتچىلىكىنىڭ ئەڭ ئېغىر زەربىسىگە ئۇچراپ ھاكىمىيەتتىن ئۈزۈل - كېسىل چەتنەشتۈرۈلدى. ئۇلار 1930 - يىللاردا ياپونلارنىڭ يۆلىشى بىلەن شەرقىي - شىمالدىكى ئەسلى تۇپرىقىدا مانجۇرىيە دۆلىتىنى قۇرغان بولسىمۇ، لېكىن ئىككىنچى دۇنيا ئۇرۇشى ئاخىرلاشقاندىن كېيىن، ياپونىيەنىڭ مەغلۇبىيىتى بىلەن بىرگە دۆلەتچىلىك چۈشۈرمىمۇ تۈزەندەك تۈزۈپ كەتتى. ئۆز دەۋرىدە سەددىچىندىن ئات چاپتۇرۇپ ئۆتۈپ خىتايىنى بىرلىككە كەلتۈرگەن، ئۆزلىرىنىڭ ئاز كەم 300 يىلغا سوزۇلغان مەنچىڭ سۇلالىسى زامانىدا خىتاي تېرىتورىيەسىنى تاڭ سۇلالىسىدىن كېيىنكى ئەڭ چوڭ دائىرىگە يەتكۈزگەن مانجۇلار شىنخەي ئىنقىلابىدىن كېيىنكى بىر ئەسىرگە يەتمىگەن ۋاقىت ئىچىدە تارىخ سەھنىسىدىن ئىز - تىزسىز غايىپ بولدى.

جۇڭخۇا مىنگو ھۆكۈمىتى 1930 - يىللارنىڭ باشلىرىدا ئۆزىنىڭ چېگرا رايون ۋە مىللەتلەر سىياسىتى، تېرىتورىيە ۋە زېمىن پۈتۈنلىكى قاتارلىق بىر يۈرۈش زور مەسىلىلەرنى ئويلىشىشقا باشلىغان چاغدا ئىچكى ۋە تاشقى ئۇرۇش كىرىزىسىغا دۇچ كەلدى. ياپونلارنىڭ خىتايغا بېسىپ كىرىشى ھەمدە ئىچكى جەھەتتە كوممۇنىستلار پارتىيەسىنىڭ ھاكىمىيەت تالىشىشى جۇڭخۇا مىنگو ھۆكۈمىتىنىڭ قول - پۇتىنى چۈشەپ، چېگرا رايونلار ۋە مىللەتلەر مەسىلىسىدە «نامى ئۇلۇغ، سۇپۇرسى قۇرۇق» خوجايىن قىلىپ قويدى. ئامالسىز قالغان جاڭ كەيشى 1943 - يىلى 3 - ئايدا «خىتايىنىڭ تەقدىرى» ناملىق كىتابىنى ئېلان قىلدى ھەمدە كىرىزىس قاينىمىغا پېتىپ قالغان خىتايىدىكى مىللەتلەر مەسىلىسىنى ئاتالمىش «جۇڭخۇا مىللىتى» نى يارىتىش ئارقىلىق ھەل قىلىشنىڭ نەزەرىيەسىنى بازارغا سالدى. ئۇ مەزكۇر كىتابىنىڭ بىرىنچى بابىدا «خىتاي تارىخىدىكى بارلىق مىللەتلەرنىڭ كېلىپ

تروپا ياغاچ ئېتىنىڭ قورسىقىدا نېمە جىن بار؟

چىقىشى قانداشلىق نۇقتىسىدىن ئېيتقاندا بىرلا جۇڭخۇا نەسلىگە بېرىپ تاقىلىدۇ. ئۇلار ئوخشىمىغان تارىخىي دەۋر ۋە ئوخشىمىغان جۇغراپىيەلىك رايونلاردا جۇڭخۇا قانداشلىق نەسلىنىڭ مۇئەييەن پەرقلىرىنى ھاسىل قىلغان تۈرلۈك قەۋملەر سۈپىتىدە ئاتىلىپ كەلگەن. ئەمەلىيەتتە، ئۇلارنىڭ ھەممىسىنىڭ تېگى - تەكتى بىرلا جۇڭخۇا نەسلىگە تۇتۇشىدىن قانداش قېرىنداشلاردۇر.⁽⁵⁾ دەپ يازىدۇ. جاڭ كەيشىنىڭ «جۇڭخۇا مىللىتى» ھەققىدىكى نەزەرىيەسى موڭغوللۇق تىپىدىكى موڭغوللار بىلەن مانجۇلارنىڭ بېرىم ھىندى ئىرقىغا مەنسۇپ تىبەتلەرنىڭ ھەمدە كاۋكاز ئىرقىغا مەنسۇپ ئۇيغۇرلارنىڭ ئەمەلىيەتتە ئورتا ئىقلىمىدىكى سېرىق تەنلىك ئىرقىغا مەنسۇپ خۇاشيا (华夏) نەسلىدىن پەرقلىنىدىغان ئايرىم ئىرقىي - قانداشلىق ئالاھىدىلىكلىرىگە كۆز يۇمغان ئىدى. شۇ ۋەجىدىن ئۇنىڭ سىياسىي مەنپەئەتنى چىقىش قىلغان «جۇڭخۇا مىللىتى» ھەققىدىكى ئاساسسىز نەزەرىيەلىرى بازار تاپالمىدى، مۇرەككەپ ھەم چىڭگىش بولغان مىللەتلەر مەسلىسىنى تېخىمۇ ھەل قىلالىمىدى.

1949 - يىلى خىتاي كومپارتىيەسى ھاكىمىيەت بېشىغا چىققاندىن كېيىن، سابىق سوۋېتلەر ئىتتىپاقىنىڭ «مىللەت» ۋە «مىللىي تىل» مودېلىدىن ئۈلگە ئېلىپ، خىتايدىكى ئاساسلىق ئاھالە بولغان خىتايلاردىن باشقا ئېتنىك - مىللىي تۈركۈملەرنى 55 مىللەتكە ئايرىدى ھەمدە ئۇلارنى خىتايلارغا نىسبەتەن «ئاز سانلىق مىللەت» دېگەن نام بىلەن ئومۇملاشتۇرۇپ ئاتاشقا باشلىدى. شۇنىڭ بىلەن بىر ۋاقىتتا خۇددى سابىق سوۋېت ئىتتىپاقى «سوتسىيالىستىك سوۋېت مىللىتى» (سوۋىئەت ناتىئونالىتى) دېگەن ئۇقۇمنى يارىتىشقا تىرىشقاندا، كوممۇنىست خىتايدىمۇ «جۇڭخۇا مىللىتى» (چىنەسە ناتىئون) ئۇقۇمى كەڭ تۈردە تەشۋىق قىلىنىپ كەلدى.

شەك-شۈبھىسىزكى، رۇس خەلقىنىڭ مىللىيەتلىك ئېڭى پېتېر I نىڭ غەربىي ياۋروپاغا قىلغان تەكشۈرۈش خاراكتېرلىق ساياھىتىدىن كېيىن جۇش ئۇرۇپ راۋاجلىنىشقا باشلىغان. قەلبىگە قۇدرەتلىك رۇس ئىمپېرىيەسى قۇرۇشنىڭ تەسەۋۋۇرىنى پۈككەن 25 ياشلىق ياش پېتېر بۇ قېتىملىق سەپىرىدە گېرمانىيە، گوللاندىيە ۋە ئەنگىلىيە قاتارلىق غەربتىكى كۈچلۈك دۆلەتلەردە 18 ئاي تۇرۇپ تەكشۈرۈپ تەتقىق قىلىدۇ. بۇ جەرياندا ياۋروپانىڭ زامانىۋىي قۇرال - ياراغ ياساش تېخنىكىسى، كېمىسازلىق ھەمدە باشقا يېڭى

(5) جاڭ كەيشى: «خىتاينىڭ تەقدىرى» (中国之命运)، جۇڭخۇا كىتابچىلىق ئىدارىسى، 1943 - يىلى 3 - ئاي نەشرى

تېپتىكى ھۈنەر - تېخنىكىلارنى ئۆگىنىدۇ. ئۇ ياۋروپا ساياھىتىدىن تولۇپ تاشقان ئىشەنچ بىلەن ۋەتىنىگە قايتىپ كەلگەندىن كېيىن رۇسىيەنى قۇدرەت تاپقۇزۇش يولىدىكى كەڭ كۆلەملىك ئىسلاھات ھەرىكەتلىرىنى باشلايدۇ.⁽⁶⁾ بۇنىڭ نەتىجىسىدە پېتېر I ئەڭ ئالدى بىلەن ئىلغار قۇراللار بىلەن قۇراللانغان رۇس ئارمىيەسىنى قۇرۇپ چىقىدۇ ھەمدە شەرقتە ۋولگا ۋە ئۇرال دەريالىرى، جەنۇبتا قارا دېڭىز تەرەپكە قاراپ زېمىن كېڭەيمىچىلىكى ئېلىپ بارىدۇ. رۇسلارنىڭ شەرقتە قاراپ شىددەتلىك كېڭەيمىچىلىك ئۇرۇشلىرىنى ئېلىپ بېرىشى ئالتۇن ئوردا خانلىقىدىن بۆلۈنۈپ چىققان تاتار خانلىقلىرىغا ئەجەل سىگنالى چالىدۇ. 16 - ئەسىرنىڭ ئوتتۇرا مەزگىللىرىگە كەلگەندە چار رۇسىيە ئارمىيەسى ئارقا - ئارقىدىن قازان ۋە ئاستراخان خانلىقلىرىنى مۇنقەرز قىلىدۇ. 1783 - يىلىغا بارغاندا رۇسىيە ئارمىيەسى يەنىمۇ جەنۇبقا ئىلگىرىلەپ ئوسمانلى سۇلتانلىقىنىڭ ھىمايىسىدە مەۋجۇت بولۇپ تۇرغان قىرىم تاتار خانلىقىنى يوقۇتۇپ، ئۆز تېرىتورىيەسىنى قارا دېڭىز بويىغا تۇتاشتۇرىدۇ. بارغانسېرى كۈچىيىپ بېرىۋاتقان رۇس ئارمىيەسىنىڭ ئۆزىگە قوشنا بىرقانچىلىغان مۇسۇلمان خانلىقلىرىنى مۇنقەرز قىلىشى، ھەتتا قۇدرەتلىك ئوسمانلى ئىمپېرىيەسىنىڭ قارا دېڭىز ۋە كاۋكاز رايونىدىكى ھەربىي كۈچلىرىگە قاتتىق زەربە بېرىشى چار رۇسىيە ئىمپېرىيەسىنىڭ سىياسىي قارا نىيىتىنى تېخىمۇ كۈچەيتىپلا قالماستىن، بەلكى يەنە رۇس مىللىيەتچىلىكىنىمۇ ئەۋجىگە كۆتۈردى. ئۇلار ئۆزلىرى مۇنقەرز قىلغان تاتار تۇپراقلىرىدىكى مۇسۇلمان قەۋملىرىگە شەپقەتسىزلەرچە مۇستەملىكىچىلىك سىياسىتى يۈرگۈزىدۇ ھەمدە ئاسسىمىلياتسىيە ئېلىپ بارىدۇ. چار رۇسىيە 1552 - يىلى قازان خانلىقىنى مۇنقەرز قىلغاندىن تارتىپ تاكى ئايال پادىشاھ يىكاتېرىنا III تەختكە چىقىپ تاتارلارغا قاراتقان قاتتىق قوللۇق ئاسسىمىلياتسىيە سىياسىتىنى يۇمشاتقانغا قەدەر بولغان ئىككى ئەسىرگە يېقىن جەرياندا تاتارلار ئۆز تارىخىدىكى ئەڭ كۈلپەتلىك يىللارنى ئۆتكۈزىدۇ. قازان، ئاستراخان ۋە قىرىم رايونلىرىدا ئېلىپ بېرىلغان جىددىي رەۋىشتىكى «رۇسلاشتۇرۇش»، «خىرىستىيانلاشتۇرۇش» ھەمدە تاتارلارنىڭ مىللىي ۋە سىياسىي تەسىرىنى تازىلاش مەقسەت قىلىنغان «تاتارسىزلاشتۇرۇش» سىياسەتلىرى چار پادىشاھ ھۆكۈمىتىنىڭ تۈركىي تىللىق ئورتا ئاسىيا مۇسۇلمانلار رايونىغا كېڭىيىشتىكى ئالدىنئالا ئېلىنغان سىياسىي ئىستراتېگىيەلىرى بولۇپ قالىدۇ.⁽⁷⁾

(6) Hans Almgren, Börje Bergström & Arne Löwgren, Alla tiders historia Maxi (Qisqiche Dunya Tarixi), Malmö: Gleerups, 2001, ss. 168-169

(7) گاۋەن ھامىلى، ئوتتۇرا ئاسىيا تارىخى تېزىسلىرى (Central Asia)، بېيجىڭ: سودا نەشرىياتى، 1994 - يىل خىتايچە نەشرى، 250-260 - بەتلەر.

ترويا ياغاچ ئېتىنىڭ قورسىقىدا نېمە جىن بار؟

ئوسمانلى سۇلتانلىقى رۇس ئىمپېرىيەسى بىلەن كاۋكاز ۋە قارا دېڭىزنىڭ شىمالىدىكى رايونلارغا بولغان ئىگىدارچىلىق ھوقۇقىنى تالىشىش ئۇرۇشلىرىدا مەغلۇب بولغاندىن كېيىن، رۇسلارنىڭ ئورتا ئاسىيا رايونىغا قاراپ كېڭىيىش ئۇرۇنۇشلىرىنى چەكلەپ قالايمىدى. بۇنىڭ نەتىجىسىدە رۇس ئارمىيەسى گويا توسمىنى بۆسۈپ ئۆتكەن كەلكۈندەك ئۇرال تاغلىرىدىن بىمالال ھالقىپ ئۆتۈپ قارانچۇقسىز قالغان بىپايان سىبىرىيە دالىلىرى بىلەن ئورتا ئاسىيا رايونىغا قەدەم باستى. بۇ ۋاقىتتا غەرب تەرەپتىكى ياۋروپا كۈچتۈڭگۈرلىرىمۇ، زەئىپلىشىشكە باشلىغان ئوسمانلى سۇلتانلىقىمۇ ياكى ئۇلۇغ ئوكياننىڭ ئۇ تەرەپىدىكى ئامېرىكا قوشما شىتاتلىرىمۇ جۇغراپىيەلىك ئۇزاقلىق ۋە گېئو - پولىتىك بېپەرۋالىق سەۋەبىدىن رۇسىيەنىڭ شىددەتلىك زېمىن كېڭەيمىچىلىكىنى توسمىدى. چار رۇسىيە شۇ تەرىقىدە كېڭىيىپ 19 - ئەسىرنىڭ ئاخىرىغا بارغاندا ياۋرو - ئاسىيا چوڭ قۇرۇقلۇقىنىڭ ئۈچتىن بىرىدىن كۆپرەك قىسمىنى ئۆز تېرىتورىيەسىگە ئايلاندۇرۇۋالدى. رۇس ئارمىيەسى بېرىنگە بوغۇزىدىن ئۆتۈپ ئالاسكىنى ئىگىلەپ شىمالىي ئامېرىكا قۇرۇقلۇقىغا تەھدىت پەيدا قىلغان چاغدىلا ئاندىن ئامېرىكا ھەرىكەتكە كېلىپ قانچىلىك بەدەل كېتىشىدىن قەتئىي نەزەر ئالاسكىنى سېتىۋېلىپ، رۇسلارنىڭ كېڭەيمىچىلىكىنى ئاسىيا قىتئەسى بىلەن چەكلەشكە تىرىشتى. «قۇياش پاتماس ئىمپېرىيە» دېگەن نامى بار بۈيۈك بىرىتانىيەمۇ رۇس ئارمىيەسى ئورتا ئاسىيانى ئىشغال قىلىپ پامىر ئېگىزلىكىگە قىستاپ كەلگەندىلا ئامالسىزلىقتىن ئافغانىستاننى ئارىلىق دۆلەت قىلىپ تۇرغۇزۇپ، ئۆزىنىڭ ھىندىستاندىكى مۇستەملىكە تېرىتورىيەسىنى مۇداپىئە قىلىشقا مەجبۇر بولدى. مېيىچى يېڭىلىققا كۆچۈش ھەرىكىتىدىن كېيىن يېڭى بىر كۈچ سۈپىتىدە قۇدرەت تېپىشقا باشلىغان ياپونىيەمۇ چار رۇسىيە ئارمىيەسىنىڭ تىنچ ئوكيان قىرغاقلىرى بىلەن ئۆزىگە قوشنا ساخالىن ئارىلىنى ئىگىلەپ ياپون دېڭىزىغا تەھدىت پەيدا قىلىۋاتقانلىقىنى ھېس قىلغىنىدا ئاندىن ئۇرۇشقا تەييارلاندى. بارغانسېرى زەئىپلىككە پېتىپ، دۆلەت دىپلوماتىيەسىدىكى ئىقتىدارسىزلىقىنى ئاشكارىلاپ قويغان مەنچىڭ سۇلالىسىمۇ ئۆزىنىڭ شەرقىي - شىمالىي ۋە غەربىي - شىمالىي چېگرالىرىنىڭ رۇس كۈچلىرى تەرىپىدىن خالىغانچە مۇداخىلە قىلىنىشىغا سۈكۈت قىلىشقا مەجبۇر بولدى.....

سىياسىي قارا نىيىتى زاندىلا قانمىغان مۇشۇنداق بىر مۇستەبىت مىللەت ئەنە شۇنداق بىر تارىخىي پۇرسەتتە ئاسىيا قىتئەسىنىڭ شىمالىي مۇز ئوكيانىغا سوزۇلغان بىپايان بوز دالىلىرىدا يۈزلىگەن مىللەت - قەۋملەرنى ئۆزىگە قارام قىلىپ كېلەڭسىز بىر ئىمپېرىيەنى قۇرۇپ چىقتى.

ئۆز تۇپراقلىرىنى كېڭەيتىش ۋە زېمىن ئىگەللەشنى دۆلەت قۇدرىتىنىڭ نىشانى قىلغان شۇنداقلا دۇنياۋىي ئىمپېرىيەلەر ئىچىدە ئىنگىلىزلار دەك ئىقتىسادىي كېڭەيمىچىلىك ياكى خىتايلار دەك جىمجىت سىڭدۈرۈۋېلىش ئەندىزىسىگە ئوخشىمىغان ھالدا تۇپراق ئىستىلاچىلىقى بىلەن پەرقلەنىپ تۇرىدىغان رۇسلار يېقىنقى زامان دۇنيا گېئو - پولىتىكا تارىخىدىكى چۈشەندۈرۈش قىيىن بولغان سۇئال بەلگىسى بولۇپ قالدى. رۇس مۇتەپپەككۈرى بېردىيايېف ئۆزىنىڭ «رۇس روھى» ناملىق ئەسىرىدە مۇنداق دەپ يازىدۇ: «رۇس دېگەن نېمە؟ ماڭا نىسبەتەن ئېيتقاندا، رۇسلار مەڭگۈ يەشكىلى بولمايدىغان بىر سىر. رۇسلار زىددىيەتلىك، قوش بىسلىق ۋە مۇرەككەپ بىر مىللەت. رۇس روھىنى دۇنيادىكى ھەرقانداق بىر تەلىمات بىلەنمۇ تەلتۈكۈس چۈشەندۈرۈپ بەرگىلى بولمايدۇ. رۇسىيەدە ھەرقانداق بىر نەرسە سىياسىنىڭ قۇرالغا ئايلىنىشى مۇمكىن. مۇشۇ مەنىدىن ئېيتقاندا، رۇس خەلقى دۇنيادىكى ئەڭ كۈچلۈك قۇرالنى، يەنى رۇسىيە ئىمپېرىيەسىنى قۇرۇپ چىقتى. ھەرقانداق بىر تارىخ پەلسەپىسى، مەيلى ئۇ سىلاۋيانچە ياكى غەربىي ياۋروپاچە بولسۇن، مۇنداق بىر قىيىن مەسىلىنى يېشىپ بېرىلشى ناتايىن: نېمە ئۈچۈن دۆلەت ئۇقۇمى ئەڭ كەمچىل بىر مىللەت مۇشۇنداق قۇدرەتلىك دۆلەت ئاپپاراتىنى قۇرۇپ چىقالدى؟ نېمە ئۈچۈن ئەڭ ھۆكۈمەتسىز بىر مىللەت مۇشۇنداق بىيۇكرات ھۆكۈمرانلىققا بويسۇنۇپ كەلدى؟»⁽⁸⁾ رۇس روھىنى چوڭقۇر دەرىجىدە ئوپېراتسىيە قىلىپ كۆرگەن بېردىيايېف، رۇسلارنىڭ ئىرقىي ۋە بەدەن تۈزۈلمىسى جەھەتتىن ياۋروپا ئىدىيەسىگە ھېسابلاشمۇ، لېكىن مەنئۇبىيەت ۋە خاراكتېر جەھەتتىن يەنىلا غەيرى-ياۋروپا ئىدىيەسى تۈركۈمىدىكى ئىنسانلار تىپىدىن ئىكەنلىكىنى ئىلگىرى سۈرىدۇ. «رۇسىيە ئالاھىدە بىر دۆلەت. ئۇ دۇنيادىكى باشقا ھەرقانداق بىر دۆلەتكە ئوخشىمايدۇ. رۇسلار تېخى ھەقىقىي يوسۇندا ياۋروپا ھاياتىغا كىرەلمىگەن يوق. خەلقئارا مۇھىت ۋە ياۋروپا چەمبىرىكىدىن ئېلىپ ئېيتقاندا، رۇسىيە يەنىلا يىراقتىكى روھىي كۆتۈرۈلۈشكە ئېرىشەلمىگەن، چەت ھەم بېكىك تۇپراق ھېسابلىنىدۇ. ئۇزاقتىن بۇيان، رۇسلارنىڭ روھىي ئېنىرگىيەسى تېخىچىلا ياۋروپا مەدەنىي ھاياتىنىڭ بىر قىسمى بولالمىدى. ياۋروپاغا نىسبەتەن ئېيتقاندا، رۇسلار يەنىلا مۇئەييەن شەرق پۇرىقىغا ئىگە، كىشىگە يات ۋە يوچۇن تۇيۇلىدىغان، ياۋايى تەبىئىتى تامامەن تۈگىمىگەن سىرلىق تەسىرات بېرىدۇ... ياۋروپانىڭ ئالدىدا رۇسلار مەڭگۈ ئۆزلۈكى ۋە مىللىي خاسلىقىنى ئىنكار قىلىدىغان، ياۋروپاچە مەدەنىيەت سالاھىيىتىنى قوغلىشىدىغان

(8) بېردىيايېف، «بېردىيايېف ئەسەرلىرى توپلىمى»، شاڭخەي يىراق شەرق نەشرىياتى، 1999-يىلى خىتايچە نەشرى، 5-8 - بەتلەر

تروپا ياغاچ ئېتىنىڭ قورسىقىدا نېمە جىن بار؟

غەيرىي - ياۋروپا ھادىسىسىدۇر. تېخىمۇ ئېنىقراق قىلىپ ئېيتقاندا، شەرقتە ھەم ئاسىياچە ھادىسىسىدۇر.»⁽⁹⁾

رۇسلار غەربتە بالتىق دېڭىزى بويلىرىدىن شەرقتە ئۇلۇغ ئوكيانغىچە، شىمالدا مۇز ئوكيان قىرغاقلىرىدىن جەنۇبتا پامىر ئېگىزلىكىگىچە بولغان ئارىلىقتىكى بىپايان تۇپراقلىرىنى ئىستىلا قىلىپ كېلەڭسىز بىر ئىمپىرىيەگە ئايلانغاندىن كېيىن، ئۆز تېرىتورىيەسىدىكى تۈرلۈك - تۈمەن مىللەتلەرنى ئۇزاققىچە تۇتۇپ تۇرۇشنىڭ ئۈنۈملۈك يوللىرى ئۈستىدە ئىزدەندى. رۇسلار ئۈچۈن ئېيتقاندا، ئىسلام ئېتىقادىنى ئۆز مىللىي كىملىكىنىڭ ئەڭ مۇھىم تۈگۈنى ھېسابلايدىغان تاتارلار ھەمدە ئورتا ئاسىيادىكى تۈركىي تىللىق مۇسۇلمانلار مەسىلىسى رۇسىيە ئىمپىرىيەسىنىڭ ئىچكى مۇقىملىقىنى ساقلاشتىكى ھەل قىلغۇچ ئامىل ئىدى. قىرىم ۋە قازان خانلىقلىرى مۇنقەرز بولغاندىن كېيىنكى نەچچە يۈز يىل مابەينىدە، گەرچە رۇسلار زورلۇق كۈچ بىلەن تاتارلارنى ئاسسىمىلياتسىيە قىلىش ۋە ئۆزىگە سىڭدۈرۈۋېلىش سىياسىتىنى قوللىنىپ كەلگەن بولسىمۇ، لېكىن تاتارلارنىڭ ئۆزىنى ساقلاپ قېلىش ۋە قارشىلىق كۆرسىتىش روھىنى تەلتۆكۈس سۇندۇرالمىغانىدى. تېرىلغۇ يەرلىرىدىن ئايرىلىپ، شەھەرلىرىدىن قوغلانغان تاتار ئاقسۆڭەكلىرى ئاستا - ئاستا تىجارەت يولىنى تۇتۇپ ئۇزاق ئۆتمەيلا رۇسىيە ئىمپىرىيەسى تەۋەسىدىكى غايەت زور سودا گۇرۇھىنى شەكىللەندۈردى. بولۇپمۇ چار رۇسىيە قازاق دالاسى بىلەن ئورتا ئاسىيا بوستانلىقلىرىنى تولۇق ئىستىلا قىلغۇچە بولغان بىر ئەسىردىن ئارتۇق ۋاقىت ئىچىدە تاتار سودىگەرلىرى ئىچكى رۇسىيە بىلەن ئورتا ئاسىيا مۇسۇلمانلىرىنىڭ ئارىلىقىدا ۋاستىچىلىق رولىنى ئويناپ كەلگەنىدى. شۇ سەۋەبتىن رۇسىيە دائىرىلىرى يېڭىدىن بويسۇندۇرۇلغان مۇسۇلمانلار رايونىدا تاتارلارنىڭ تەسىرىنى تازىلاشقا قانچىلىك ئۇرۇنۇشىدىن قەتئىي نەزەر، تاتار سەرخىللىرى ياققان جەدىدچىلىك مەشئىلىنىڭ نۇرىنى توسۇپ قالالمىدى.

19 - يۈزىلىنىڭ ئاخىرىقى يېرىمىدا رۇسىيە ئىمپىرىيەسى ئورتا ئاسىيادىكى قوقان، خىۋە ۋە بۇخارا خانلىقلىرىنى ئارقا - ئارقىدىن مۇنقەرز قىلغاندىن كېيىن، قازاقلار ئارىسىدا ئاللىقاچان يولغا قويغان «تاتارسىزلاشتۇرۇش» لايىھىسىنى ئورتا ئاسىيا شەھەرلىرىدىمۇ ئىشقا ئاشۇرۇشقا جىددىي تۇتۇش قىلدى. چۈنكى رۇسلار ئىسلام ئەقىدىسى ئانچە كۈچلۈك بولمىغان قازاقلار ئارىسىدا تاتار مائارىپ ئىدىيەلىرىنىڭ تەسىرىنى چەكلەپ تامامەن رۇسلاشقان پېداگوگىكا ئەندىزىسىنى يولغا قويۇپ مەلۇم ئۈنۈمگە ئېرىشكەنىدى.

(9) بېرىدىيىنى، يوقۇرىقى ئەسەر، 4-3 - بەتلەر

رۇسچە مەكتەپلەردە ئوقۇپ يېتىشىپ چىققان چوقان ۋەلىخانوف (1835-1865)، ئىبراي ئالتىنسارىن (1845-1889) قاتارلىق يېڭى ئەۋلاد قازاق سەرخىللىرى تاتار بىلىم ئادەملىرىگە ئوخشىمىغان ھالدا ئۆز مىللىتىنىڭ كېلەچىكى ۋە چىقىش يولىنى رۇس ئىمپېرىيەسى يول قويغان ئىمكانىيەت ئىچىدىن ئىزدەشنى تەشەببۇس قىلاتتى.

ۋاھالەنكى، رۇسلارنىڭ ئورتا ئاسىيا مۇسۇلمانلىرىنى تاتار سەرخىللىرىنىڭ تەسىرىدىن چەتنەشتۈرۈش ھەمدە يېڭىدىن بىخ سۈرۈۋاتقان تۈركلۈك غايىلىرىدىن يىراققا تۇتۇش ئۇرۇنۇشلىرى ئۈنۈملۈك كۈچ كۆرسەتمەلمىدى. ئىسمايىل غاسپىراننىڭ باغچاسارايىدىن ياڭرىغان جەدىدچىلىك (يېڭىلاش) چاقىرىقى قىرىمدىن كافكازقىچە، ئورتا ئاسىيا ۋە ئافغانىستاندىن ئۇيغۇرلار ۋە تىنىڭچە بولغان تۈركىي تىللىق خەلقلەر تۇپراقلىرىدا ئەكس سادا پەيدا قىلدى. «تىلدا، پىكىردە ۋە ئىشتا بىرلىك» شۇئارى ئۆز كېلەچىكى ئۈچۈن ئىزدىنىۋاتقان ئورتا ئاسىيا سەرخىللىرىغا تۈركلۈك مىللىيەتپەرۋەرلىكى ۋە مىللىي مەپكۇرسىنىڭ پروگراممىسىنى كۆرسىتىپ بەردى.

1917- يىلىدىكى بولشېۋىكلار ئىنقىلابى تاتار ۋە ئورتا ئاسىيا خەلقلەرنىڭ رۇسىيە ئىمپېرىيەسى گەۋدىسى ئىچىدە ئالدى بىلەن «مۇسۇلمانلار فېدىراتسىيەسى» ياكى «تۈركىستان ئىتتىپاقداش جۇمھۇرىيىتى» كەبى بىرلەشمە مۇختارىيەت بەرپا قىلىش غايىسىنى يوققا چىقاردى. يېڭىدىن ھاكىمىيەت بېشىغا چىققان بولشېۋىكلار پارتىيەسى سۈۋېتلەر ئىتتىپاقى تەۋەسىدىكى مىللەتلەرنىڭ تەقدىرىنى لېنىننىڭ كوممۇنىزىم مەپكۇرسىنى چىقىش قىلغان مىللەتلەر سىياسىتى ئاساسىدا ھەل قىلىش يولىنى تۇتتى. ياۋروپا كۈچتۈڭگۈرلىرىنىڭ مۇستەملىكە ئىگىلەش جەريانىدا بويسۇندۇرۇلغان خەلقلەر ئارىسىدا سۈيىستېمال قىلىپ مەلۇم ئۈنۈمگە ئېرىشكەن مىللىيەتچىلىك نەزەرىيەلىرى لېنىننىڭ قىزىل رۇسىيەسىدە كوممۇنىزىم يالتىراقلىرى بىلەن بېزىلىپ بازارغا سېلىندى. قىرىم، قازان، كافكاز ۋە ئورتا ئاسىيا خەلقلەرنىڭ تىل ھەمدە قان - قېرىنداشلىق جەھەتتىن تۈركلۈك بىرلىكىگە ياكى ئورتاق ئىسلام ئېتىقادى ئاساسىدا مۇسۇلمانلار ئىتتىپاقىغا ئۇيۇشۇپ بىر سىياسىي كۈچ سۈپىتىدە ئوتتۇرىغا چىقىشىدىن قاتتىق ئەنسىرىگەن بولشېۋىكلار رۇسىيەسى جىددىي تۈردە يېڭى ئۇسۇل - تاكتىكىلار ئۈستىدە ئىزدەندى. ۋەزىيىتى ئىنتايىن مۇرەككەپ ھالەتتە تۇرۇۋاتقان ئورتا ئاسىيادا يېڭىدىن تىكلەنگەن بولشېۋىكلار ھاكىمىيىتىنى مۇستەھكەملىۋالغىچە مۇسۇلمانلارغا «ئالىي مۇختارىيات» ياكى «ئۆز تەقدىرىنى ئۆزى بەلگۈلەش» ۋەدىسىنى بەرگەن لېنىن ئۇلارنىڭ

ترويا ياغاچ ئېتىنىڭ قورسىقىدا نېمە جىن بار؟

تەلەپلىرىگە ۋاقىتنىچە بىر مەھەل سۈكۈت قىلدى. ئەمما 1922 - يىللاردىن باشلاپ رۇسىيە مۇسۇلمانلىرىنى ئېتىنىڭ تۈركۈملەر بويىچە بۆلۈپ ئىدارە قىلىش ئىستېراتېگىيەسىنى يولغا قويدى. ئورتا ئاسىيا سەرخىللىرىنىڭ ئىلگىرىكى «مۇسۇلمانلار فېدىراتسىيەسى» ياكى «تۈركلۈك بىرلىكى» قۇرۇش غايىلىرى «پان-ئىسلامىزم» ۋە «پان-تۈركىزم» قالاپلىرى بىلەن ئەيىپلەندى.

مىللەت ۋە مىللىيەتچىلىك نەزەرىيەلىرى لېنىن ۋە ستالىنلار ھۆكۈمرانلىقىدىكى سوۋېتلەر ئىتتىپاقىدا ماركسىزم تونى بىلەن بېزىلىپ، رۇس مەنپەئىتىگە تامامەن ئۇيغۇنلاشتۇرۇلغان ئاساستا شەرھىلەندى. مۇستەملىكىچىلىك تارىخىدىكى «بۆلۈپ ئىدارە قىلىش»، «چوڭ مىللەتنى كىچىك مىللەتنىڭ قولى بىلەن باشقۇرۇش»، «يەرلىك، مەھەللىۋى پەرقلەرنى كۆپتۈرۈپ، ئورتاق مەدەنىيەت گەۋدىسىنى پارچىلاش» تەك بىر قاتار ھۆكۈمرانلىق تەجرىبىلىرى بولۇپ، ئۇلارنىڭ قىزىل رۇسىيەسىدە چىرايلىق ناملار بىلەن بازارغا سېلىندى. بۇنىڭ نەتىجىسىدە سوۋېتلەر ئىتتىپاقىدا قىسقىغىنە بىر قانچە يىلدا نەچچە يۈزلىگەن «مىللەت» ۋە «ئېتىنىڭ تۈركۈم» لەر سىياسىيىنىڭ ئېھتىياجىدىن يارىتىلدى. ئاتالمىش «مىللىي ئەدەبىي تىل» لار سۈنئىي رەۋىشتە بەرپا قىلىندى. 1920 - ۋە 1930 - يىللاردا تاتارلارنىڭ تارىخى ۋە تىنى قىرىم ۋە قازاندىن ئىبارەت ئىككى ئىتتىپاقداش جۇمھۇرىيەتكە ئايرىۋېتىلدى ۋە ئارىلىقى بىر - بىرى بىلەن تۇتاشمايدىغان جۇغراپىيەلىك پاسل ھاسىل قىلىندى. ئىلگىرى تاتارلار بىلەن ئارىلىشىپ ياشىغان باشقۇرت ۋە چۇۋاشلارمۇ ئايرىم - ئايرىم ئاپتونۇم جۇمھۇرىيەتلەرگە بۆلۈۋېتىلدى. چار پادىشاھ دەۋرىدە تۈركىستان گوبېرناتورلىقى (ئۆلكىسى) نامى بىلەن بىر تۇتاش ئىدارە قىلىنىپ كەلگەن ئورتا ئاسىيا رايونى يېڭىدىن بەرپا قىلىنغان ئېتىنىڭ ناملارنى ئاساس قىلغان ھالدا چوڭ - كىچىك بەش ئىتتىپاقداش جۇمھۇرىيەتكە ئايرىۋېتىلدى. نوپۇسنىڭ زىچ بولۇشىغا قارىماي تۇپراقلىرى قىسلىچىلىقتا قالغان ئۆزبېكىستان تەۋەسىدە ھەتتا قاراقالپاق ئاپتونۇم جۇمھۇرىيىتىنى بەرپا قىلدى. كافكاز رايونىمۇ جۇغراپىيەلىك تۈزۈلۈشىنىڭ ئالاھىدە مىللىي تەركىبىنىڭ مۇرەككەپ بولۇشىغا قارىماي بىر قانچە ئىتتىپاقداش جۇمھۇرىيەتكە ۋە ئۇنىڭ ئاستىدا يەنە بىر قانچىلىغان ئاپتونۇم جۇمھۇرىيەتلەرگە ئايرىلىپ تاشلاندى. شۇنداق قىلىپ، كېرىملىدىكى بولشېۋىك ئىستېراتېگىيەچىلىرى ئىنتايىن ئۈستىلىق بىلەن رۇس ئىمپېرىيەسى تەۋەسىدىكى مۇستەملىكە تۇپراقلار ۋە ئۇلارنىڭ ھەقىلىق ئىگىلىرى بولغان يەرلىك خەلقلەرنى گويا سېھرىگەرلەر ئەپسۇن ئوقۇپ «قۇتنىڭ ئىچىدىكى قۇتغا بەنت قىلىۋەتكەن سىرلىق ئۈزۈك» تەك سوۋېت سىستېمىسىنىڭ مۇستەبىت گەۋدىسىگە

زەنجىرلىۋالدى. سوۋېت سوتسىيالىستىك جۇمھۇرىيەتلەر ئىتتىپاقىنى تەشكىل قىلغان 15 ئىتتىپاقداش جۇمھۇرىيەتنىڭ ئىچىدە نەچچە ئونلىغان ئاپتونوم جۇمھۇرىيەت ۋە ئاپتونوم ئوبلاستلار ئەنە شۇنداق زەنجىرلىك سىياسىي تۈزۈلمىنىڭ ئاجرىتىۋېتىش قىيىن بولغان ئۇششاق ھالقىلىرى سۈپىتىدە ئوتتۇرىغا چىقىرىلدى. لېنىن ۋە ستالىنلار تەرغىپ قىلغان «سوتسىيالىستىك تۈزۈم شارائىتىدا مىللەتلەرنىڭ ئۆز تەقدىرىنى ئۆزى بەلگىلەش» ھوقۇقى ماركسىزىمنىڭ ماركسىنى چاپلىغان، رۇس سىستېمىسىغا ئۇيغۇنلاشتۇرۇلغان ھالدا سوۋېتلەر ئىتتىپاقىدا ئەنە شۇنداق تەرىقىدە ھەل قىلىندى...

بولشېۋىكلار پارتىيەسىنىڭ ماركسىزىم يالتىراقلىرى بىلەن بېزەلگەن مىللەتلەر سىياسىتى ئىلى - يەتتەسۇ ۋە پەرغانە ۋادىسىدىكى ئۇيغۇرلاردا مىللىي ئاپتونومىيە ياكى مۇختارىيەتكە ئېرىشىشنىڭ ئۈمىدىنى پەيدا قىلدى. 1918 - يىلىدىكى «ئاتۇ پاجىئەسى» دىن كېيىن، ئابدۇللا روزىباقىيىق باشچىلىقىدىكى يېڭى ئەۋلاد ئۇيغۇر كوممۇنىستلىرى ھەرىكەتكە كېلىپ، سوۋېت بولشېۋىكلار ھاكىمىيىتىدىن ئۇيغۇرلار ئۈچۈن ئاپتونومىيە ھوقۇقى ئېلىش ئىشىنى كۈنتەرتىپكە قويدۇ. ئورتا ئاسىيادا بولشېۋىكلار تەرىپىدىن ھەرقايسى مىللىي ئىتتىپاقداش جۇمھۇرىيەتلەر بىلەن ئۇنىڭ تەركىبىدىكى ئاپتونوم جۇمھۇرىيەتلەرنىڭ چېگرا سىزىقلىرى جىددىي رەۋىشتە سىزىلۋاتقان بىر پەيتتە، ئۇيغۇر سەرخىللىرى پەرغانە ئويمانلىقى بىلەن ئىلى - يەتتەسۇ ۋادىسىدا ياشاۋاتقان 500 مىڭدىن 700 مىڭغىچە بولغان ئۇيغۇر ئاھالىلىرى⁽¹⁰⁾ ئۈچۈن ئاپتونوم جۇمھۇرىيەت ياكى ھېچ بولمىغاندا ئاپتونوم ئوبلاست ھوقۇقىنى ئېلىش تامامەن مۇمكىن دەپ ئۈمىد قىلىشىدۇ. بولۇپمۇ 1921 - يىلى ئىيۇندا تاشكەنتتە تۇنجى نۆۋەتلىك ئۇيغۇر قۇرۇلتىيى چاقىرىلىپ، «ئۇيغۇر» دېگەن ئېتنىك نام بىرلىككە كەلتۈرۈلگەن ھەمدە ئورتا ئاسىيادىكى باشقا مىللەتلەرنىڭ ناملىرى قاتارىدا سوۋېت ھۆكۈمەت ھۆججەتلىرىدە رەسمىي كۆرۈلۈشكە باشلىغان مەزگىللەردە بۇ خىل ئۈمىد سوۋېت ئۇيغۇرلىرى ئارىسىدا يوقۇرى پەللىگە كۆتۈرۈلگەندى. شۇندىن كېيىن ئابدۇللا روزىباقىيىق رەھبەرلىكىدە «ئۇيغۇر ئىنقىلابىي ئىتتىپاقى» قۇرۇلۇپ، تۇنجى ئۇيغۇر تىلىدىكى گېزىت - «كەمبەغەللەر ئاۋازى» نەشر قىلىنىشقا باشلايدۇ. شۇ يىللىرى يەنە ئۇيغۇر كوممۇنىستلىرى سوۋېت كومپارتىيەسىنىڭ تۈركىستان شۆبىسىگە ئىلتىماس سۇنۇپ، خىتاي مىلىتارىستلىرى ھۆكۈمرانلىقىدىكى شەرقىي تۈركىستاندا ئىنقىلاب قوزغاش ھەمدە پۈتكۈل ئۇيغۇر يۇرتلىرىنى ئۆز

(10) يولداش ئەزىمەتتۇق تۈزگەن، «20 - ئەسىر ئۇيغۇر نامايەندىلىرى»، ئالمۇتا: مىر نەشرىياتى، 2005 - يىل ئۇيغۇرچە نەشرى، 31 - بەت

تروپا ياغاچ ئېتىنىڭ قورسقىدا نېمە جىن بار؟

ئىچىگە ئالغان «سوتسىيالىستىك ئۇيغۇرىستان» قۇرۇش تەكلىپىنى ئوتتۇرىغا قويدۇ. بولشېۋىكلار پارتىيەسىنىڭ تۈركىستان شۆبىسى بۇ تەكلىپنى قوللايدۇ ھەمدە موسكۋانىڭ تەستىقلىشىنى كۈتىدۇ. كومىنتېرنىمۇ بۇ تەكلىپنى قوللايدۇ. كېرىمېلدىكى كەسكىن تالاش - تارتىشلاردىن كېيىن، بولشېۋىكلار پارتىيەسى مەركىزىي كومىتېتى تاشقى ئىشلار كومپىسارى چىچېرىن بۇ تەكلىپكە قەتئىي قارشى چىقىدۇ. ئۇ ئۆزىنىڭ بۇ ھەقتىكى ئاساسلىرىنى جاھىللىق بىلەن ئوتتۇرىغا قويۇپ، «خىتاي كوممۇنىستىك پارتىيەسى» قۇرۇلۇپ بولغان ئەھۋالدا، بىز ئۇيغۇرلار مەسىلىسىنى خىتاي ئىنقىلابىنىڭ كەلگۈسى تەرەققىياتى ئىچىدە ھەل قىلىشىمىز كېرەك» دەپ لېنىننى قايىل قىلىدۇ. شۇنىڭ بىلەن ئۇيغۇرلار ۋەتەندە سوۋېت ئىتتىپاقىنىڭ ياردىمى بىلەن «سوتسىيالىستىك ئۇيغۇرىستان» قۇرۇش لايىھەسى ئەمەلدىن قالدۇ. (11)

شۇنداقتىمۇ ئابدۇللا روزىباقىيىپ باشچىلىقىدىكى ئۇيغۇر كوممۇنىستلىرى ئۈمىدىنى تامامەن يوقاتمايدۇ. ئۇلار پەرغانە ئويمانلىقى ياكى يەتتەسۇ تەۋەسىدە ئۇيغۇرلار ئۈچۈن بىر ئاپتونوم جۇمھۇرىيەت قۇرۇش، ھېچ بولمىغاندىمۇ بىر ئاپتونوم ئوبلاست قۇرۇش مۇمكىنچىلىكى بار دەپ قارايدۇ. ۋاھالەنكى، پەرغانە ئويمانلىقىدىكى «قەشقەرلىقلەر» نى ئاساس قىلغان جەنۇب ئۇيغۇرلىرى بىلەن ئىلى - يەتتەسۇدىكى «تارانچىلار» نى ئاساس قىلغان شىمال ئۇيغۇرلىرى ئارىسىدىكى ئۈستۈنلۈك تالاشش ئىختىلاپلىرى سوۋېت ھۆكۈمىتىدىن ئۇيغۇرلار ئۈچۈن مۇختارىيەت تەلەپ قىلىش دەۋاسىنى توسالغۇغا ئۇچرىتىدۇ.

1924 - يىلىدىن كېيىن سوۋېت ئىتتىپاقىنىڭ ئۇيغۇرلار مەسىلىسى ھەققىدىكى قىزغىنلىقى پەسكۈيىغا يۈزلىنىدۇ. ئابدۇللا روزىباقىيىپ، ئىسمائىل تاھىروف، نەزەر خوجا ئابدۇسەمەت، ئابدۇلھەي مۇھەممەدى ھەمدە باشقا نەچچە ئونلىغان ئۇيغۇر سەرخىللىرىنىڭ سوۋېت ھۆكۈمىتىدىن ئۇيغۇرلار ئۈچۈن مىللىي مۇختارىيەت ئېلىش چۈشلىرى ئاستا - ئاستا بەربات بولىدۇ. شۇنىڭدىن كېيىنكى تالاش - تارتىشلار سىياسىي مۇختارىيەت تېمىسىدىن ئۇيغۇر ئورتاق ئەدەبىي تىلى ۋە ئىملاسىنى يارىتىش، يېزىق مەسىلىلىرىنى ھەل قىلىشتەك ئىككىلەمچى تېمىلارغا مەركەزلىشىدۇ. 1930 - يىللارغا كەلگەندە ستالىننىڭ كولىكتىپلاشتۇرۇش دولقۇنىدا ئېغىر دەرىجىدە ھالسىرىغان ئۇيغۇرلار سوۋېت ئىتتىپاقىنىڭ ئورتاق ئاسىيا جۇمھۇرىيەتلىرى تېرىتورىيەسىدە ئۇيغۇرلار ئۈچۈن مىللىي

(11) كوممۇنار تالىپوف، «تارىخ ساۋاقلىرى»، ئىستانبۇل: تەكلىماكان ئۇيغۇر نەشرىياتى، 2012 - يىل نەشرى، 135-133 - بەتلەر

ئاپتونومىيە ھوقۇقى ئېلىش ئىشىدىن ئۈمىدىنى ئۈزىدۇ. پەرغانە ئويمانلىقىدا ياشايدىغان 500 مىڭغا يېقىن «قەشقەرلىق» ئۇيغۇرلار ئۆزبېكىستان تەۋەسىگە ئايرىلىپ، مىللىي تەۋەلىكى مەجبۇرىي ھالدا «ئۆزبېكلەشتۈرىلىدۇ»، يەتتە سۇ تەۋەسىدە ياشايدىغان نەچچە يۈز مىڭ «تارانچى» ئۇيغۇرلار بولسا، سوۋېت ئىتتىپاقىنىڭ ئورتا ئاسىيا سىياسىتىنىڭ مەركىزىدىن چەتنەشتۈرۈلۈپ، ھەتتا ئاپتونۇم ناھىيە دەرىجىلىك مۇختارىيەتكىمۇ ئائىل بولالمايدۇ. ھەتتا بولشېۋىكلار پارتىيەسىگە ئىزچىل ھالدا سادىق خىزمەت قىلىپ كەلگەن ئۇيغۇر كوممۇنىست رەھبەرلىرىدىن ئابدۇللا روزىباقىيېف بىلەن ئىسمائىل تاھىروفلار 1937-1938 - يىلىدىكى ستالىننىڭ قانلىق «تازىلاش» لىرىدا ئېتىپ تاشلىنىدۇ.⁽¹²⁾

1930 - يىللارنىڭ باشلىرىغا كەلگەندە، سوۋېت ئىتتىپاقى ئۇيغۇرلار ۋەتىنىدە كۆتۈرۈلگەن مىللىي ئىنقىلابلارغا ئۆز مەنپەئىتىنى كۆزلىگەن ھالدا قول تىقتى ھەمدە ئۇيغۇرلارنىڭ مىللىي دۆلەتچىلىك ئارزۇلىرىنى يەنە بىر قېتىم داغدا قويدى. 1931 - يىلى قوزغالغان قومۇل ئىنقىلابىغا موڭغولىيە ئارقىلىق مەخپىي ئۆمەك ئەۋەتىپ، ئۆزلىرىنىڭ «ئېزىلگەن مىللەتلەرنىڭ مىللىي قۇتۇلۇش ئىنقىلابلىرىغا ياردەم بېرىدىغانلىقى» نى بىلدۈرگەن بولسىمۇ، لېكىن ئاخىرقى ھېسابتا مىللتارىست شېڭشىسەينى يۆلەپ تەختكە چىقاردى. ئاندىن شېڭشىسەينى سەھنىگە چىقىرىپ، ئۆزلىرى پەردە ئارقىسىدا تۇرۇپ ئۇيغۇرلارنىڭ مىللىي ئازاتلىق ئىنقىلابىنى باستۇرۇپ تاشلىدى. شۇنىڭ بىلەن بىر ۋاقىتتا يەنە سوۋېت ئىتتىپاقىنىڭ «مىللەت» ۋە «سىنىپ» نەزەرىيەلىرىنى ئۇيغۇرلار ۋەتىنىگە ئېكسپورت قىلىپ كىرگۈزدى. ئۈرۈمچىكى سوۋېت كونسۇلى ۋە سوۋېت ئىتتىپاقىدىن كەلگەن مەسلىھەتچىلەرنىڭ يول كۆرسىتىشى بىلەن شېڭشىسەي ھۆكۈمىتى 1934 - يىلى 11 - ئاينىڭ 29 - كۈنى «شىنجاڭ گېزىتى» نىڭ ئۇيغۇرچە ۋە خىتايچە سانلىرىدا تەڭلا ئانالىمىش «تارانچى» مىللىتىنى ئۆز ئىچىگە ئالغان «شىنجاڭدىكى 14 مىللەت» نى ئېلان قىلدى.⁽¹³⁾ شۇندىن باشلاپ «ئۇيغۇر» دېگەن نام شېڭشىسەي ھۆكۈمىتىنىڭ رەسمىي ھۆججەتلىرىدىن ئورۇن ئېلىپ، ئىلگىرىكى «مۇسۇلمان»، «تۈرك»، «سارت»، «چەنتو» دېگەندەك ناملارنىڭ ئورنىنى ئىگەللىدى. شۇنىڭ بىلەن بىر ۋاقىتتا، ئۇيغۇرلارنىڭ باشقا تۈركىي تىللىق مىللەتلەر، جۈملىدىن قازاقلار، قىرغىزلار، ئۆزبېكلەر ۋە تاتارلاردىن پەرقلىق ئايرىم ئېتنىك تۈركۈم ئىكەنلىكى تەكىتلىنىدىغان بولدى. «تۈرك» ئاتالغۇسى

(12) Sean R. Roberts, Imagining Uyghuristan: re-evaluating the birth of the modern Uyghur nation, Central Asian Survey, Vol. 28, No. 4 Dedember, 2009, pp. 361-381

(13) «新疆日报», 1934年11月29日版

تروپا ياغاچ ئېتىنىڭ قورسىقىدا نېمە جىن بار؟

خەتەرلىك بىر ئۇقۇم سۈپىتىدە قارىلىپ، مەتبۇئاتلاردىن سىقىپ چىقىرىلدى. ھەتتا سوۋېت مەسلىھەتچىلىرى شېڭشىسەي بىلەن بولغان مەخپىي سۆھبەتلەردە ئۇنىڭغا مۇنداق مەسلىھەتلەرنى كۆرسىتىدۇ: «خىتاي - سوۋېت چېگراسىنى بويلاپ ئولتۇراقلاشقان خەلقلەرنىڭ ھەممىسى قان-قېرىنداش خەلقلەردۇر. ئىرق، تىل ۋە مەدەنىيەت جەھەتتىن قېرىنداش بولغان بۇ خەلقلەر كەلگۈسىدە ئىمكانىيەت تۇغۇلغان ھامان بىر-بىرى بىلەن بىرلىشىپ بىر مىللەت ياكى دۆلەت گەۋدىسىگە ئۇيۇشۇپ كېتىشى مۇمكىن. بۇنىڭ ئالدىنى ئېلىش ئۈچۈن ھازىرنىڭ ئۆزىدە ئۇلارنى خۇددى بىر تاۋۇزنى ئوتتۇرىدىن ئىككى پارچە قىلىپ كېسىۋەتكەندەك ھەم ھازىرمۇ ھەم كەلگۈسىدىمۇ مەڭگۈ بىرلىشمەيدىغان ئۇششاق بىرلىكلەرگە پارچىلىۋېتىش كېرەك».

1940- يىللارنىڭ باشلىرىدا مىلتارىست شېڭشىسەينىڭ سوۋېت ئىتتىپاقىدىن يۈز ئۆرۈشى بولۇشۇپ، ئۇلارنى «ئۇيغۇر كارتىسى» قايتا ئويناشقا مەجبۇر قىلدى. ئۆز دەۋرىدە سوۋېت ئۇيغۇرلىرى ئارىسىدا بۆشكىدىلا ئۇچۇقتۇرۇۋېتىلگەن «ئۇيغۇرستان» غايىسى 1944- يىلى 12- نوپابىردا غۇلجىدا شەرقىي تۈركىستان جۇمھۇرىيىتى جاكارلىنىش بىلەن تارىخىي كۈنتەرتىپكە كەلدى. ئىلى ئىنقىلابىدا ۋەتەن ئۈچۈن قان تۆككەن مىڭلىغان كىشىلەر شۇنداقلا مىللىي دۆلەتچىلىكنىڭ چۈشنى تېخىچە ئۇنتۇمغان ئۇيغۇر سەرخىللىرى مىللىي ئارمىيە تاكى ماناس دەرياسى بويىدا توختاپ، ئۈرۈمچىدە گومىنداڭ ھۆكۈمىتى بىلەن تىنچلىق سۆھبىتى باشلانغۇچە بولغان ئارىلىقتا مىللىي مۇستەقىللىقنىڭ مۇقەررەلىكىگە شەكسىز ئىشەنگەن ئىدى. ھالبۇكى، سوۋېت ئىتتىپاقى يەنە بىر قېتىم شۇنداقلا ئاخىرى قېتىم ئۇيغۇرلارنىڭ بۇ ئۇلۇغۋار مىللىي غايىسىنى داغدا قويدى. خۇددى ئامېرىكىلىق ئۇيغۇرشۇناس شان روبرت كۆرسىتىپ ئۆتكەندەك، «تۇنجى ئەۋلاد ئۇيغۇر كوممۇنىستلىرى يەتتە سۇدا تۇرۇپ ئۇيغۇرلار ۋەتەندە ھۆر ۋە مۇستەقىل ئۇيغۇرستان قۇرۇش غايىسىنى تەسەۋۋۇر قىلغان ئىدى. بۇ غايە تاكى بۈگۈنكى كۈنگە قەدەر گويا ئاخىرى چىقىمىغان چۈشەنكە ئۇيغۇرلار قەلبىنى ئۆرتەپ كەلمەكتە.» ■

مۇھەررىرى: ئا. ئاقھۇن

ختاينىڭ يېڭى ھاكىمىيىتى ۋە سىياسىي ئۇسلاھات

ختاينىڭ يېڭى ھاكىمىيىتى

ختاي كوممۇنىستىك پارتىيەسى (خ ك پ)، شاڭخەي شەھىرىدە ئېنئېرناتسىيونال تەشكىلاتىنىڭ قوللىشى ۋە 12 ۋەكىلنىڭ (جەمئىي ئەزا 57) قاتنىشى بىلەن 1921 - يىلى ئىيۇل ئېيىدا مەخپىي قۇرۇلدى. 1927 - يىلىغا كەلگەندە قوراللىق

كۈرەش مەغلۇبىيەتكە ئۇچراپ پارتىيە ئىچىدە «بۆلۈنۈش» پەيدا بولدى. خ ك پ، مىللەتچى ختاي ھۆكۈمىتى (گومىنداڭ) نىڭ بېسىمى ۋە ھۇجۇملىرىغا ئۇچرىغان بولسىمۇ، خەلقئارالىق ئومۇمىي ۋەزىيەتنىڭ يار بېرىشى ۋە مەۋجۇت ھۆكۈمەتنىڭ مۇۋەپپەقىيەتسىزلىكى سەۋەبلىك 1945 - يىلدىن 1949 - يىلىغىچە بولغان ئىچكى ئۇرۇشتا غەلبە قازاندى. ئاخىرىدا 1949 - يىلى 10 - ئاينىڭ 1 - كۈنى ختاي كوممۇنىستىك پارتىيەسىنىڭ ھاكىمىيىتى ئاستىدا ختاي خەلق جۇمھۇرىيىتى قۇرۇلدى. ختاي كوممۇنىستىك پارتىيەسى ھاكىمىيەت كۈچىنى ۋە تارىخىي ۋەزىپىسىنى خەلقنى ئالغانلىقىنى جاكارلىدى.

خ ك پ نىڭ ھاكىمىيەت قۇرۇلمىسى
خ ك پ باش سېكرېتارى
(1)
خ ك پ سىياسىي بىيۇرو دائىمىي كومىتېتى
(7)
خ ك پ سىياسىي بىيۇرو ئەزالىرى
(25)
خ ك پ مەركىزىي كومىتېتى
(205)
پارتىيە ۋەكىللىرى
(2270)
خ ك پ ئەزالىرى
(مىليون 82.206)

شۇنىڭدىن كېيىن، جۇڭگودا ھاكىمىيەت قۇرۇلمىسى بەش يىلدا بىر قېتىم ئېچىلىدىغان ختاي كوممۇنىستىك پارتىيەسى مەملىكەتلىك خەلق قۇرۇلتىيى ئارقىلىق ئالمىشىدىغان بولدى. 1921-يىلىدىن بېرى 18 قېتىم قۇرۇلتاي ئېچىلدى.

ختاي كوممۇنىستىك پارتىيەسىنىڭ يېقىندا چاقىرىلغان 18 - نۆۋەتلىك قۇرۇلتىيى 2012 - يىلى 11 - ئاينىڭ 8 - كۈنىدىن 14 - كۈنىگىچە بېيجىڭدا ئۆتكۈزۈلدى، 15

- كۈنى بولسا، 18 - قۇرۇلتاينىڭ 1 - ئومۇمىي يىغىنى ئېچىلدى. مەزكۇر يىغىندا خىتاي كوممۇنىستىك پارتىيەسىنىڭ ھاكىمىيەت كابىنېتلىرى ئارقا - ئارقىدىن ئېلان قىلىندى. 82 مىليون 206 مىڭ ئەزاسى بولغان خ ك پ ھەر قايسى رايونلاردىن سايلاپ ئەۋەتىلگەن 2270 ۋەكىل بىلەن قۇرۇلتاي ئېچىپ، نەتىجىدە 205 ئەزادىن تەركىپ تاپقان خ ك پ مەركىزىي كومىتېتىنى قۇرۇپ چىقتى. 171 كىشى مەركىزىي كومىتېتنىڭ قوشۇمچە ئەزالىقىغا سايلاندى. شۇنىڭ بىلەن بىرگە يەنە، 130 كىشى مەركىزىي ئىتتىپاق تەكشۈرۈش كومىتېتىغا ئەزا بولۇپ سايلاندى. خىتاي خەلق ئازادلىق ئارمىيەسى خىتاي كوممۇنىستىك پارتىيەسىگە قاراشلىق بولغانلىقى ئۈچۈن 11 كىشىدىن تەركىپ تاپقان مەركىزىي ھەربىي ئىشلار كومىتېتى قۇرۇلۇپ چىقتى. خ ك پ مەركىزىي كومىتېتى ئەزالىرى ئىچىدىن دۆلەتنى باشقۇرىدىغان خ ك پ رەھبەرلىك گۇرۇپپىسى تەشكىل قىلىندى. بۇ گۇرۇپپا 25 كىشىدىن تەركىپ تاپقان خىتاي كوممۇنىستىك پارتىيەسى سىياسى بىيۇروسىدۇر. بۇ رەھبەرلىك گۇرۇپپىسى ئەزالىرى ئىچىدىن يەتتە نەپەر دائىمىي ئەزا سايلىنىپ چىقتى.⁽¹⁾ يەتتە كىشىدىن تەشكىل قىلىنغان سىياسىي بىيۇرو دائىمىي ئەزالىرى خىتايىنىڭ ئەڭ ھوقۇقلۇق كىشىلىرىدۇر. سىياسىي بىيۇرو دائىمىي ئەزالىرى ئارىسىدىن بىر سېكرېتار سايلاپ چىقىلغان بولۇپ، سېكرېتارلىققا سايلانغان شى جىنپىڭ، خىتاي كوممۇنىستىك پارتىيەسىنىڭ ئەڭ ھوقۇقلۇق كىشىسى ھېسابلىنىدۇ. شى جىنپىڭنىڭ سېكرېتار، لى كېچىياڭنىڭ باش مىنىستىر بولىدىغانلىقى 2007 - يىلىدا چاقىرىلغان خ ك پ 17 - نۆۋەتلىك قۇرۇلتىيىدا مەلۇم بولغان ئىدى. خ ك پ سىياسىي بىيۇروسىنىڭ باشقا بەش نەپەر ئەزاسى 18 - قۇرۇلتايدا بەلگىلەندى.

خ ك پ مەركىزىي كومىتېتى سىياسىي بىيۇروسىنىڭ دائىمىي ئەزالىرى			
ئىسمى	يېشى	بۇرۇنقى ۋەزىپىلىرى	يېڭى ۋەزىپىلىرى
شى جىنپىڭ	59	خ ك پ مۇئاۋىن سېكرېتارى، مۇئاۋىن دۆلەت رەئىسى، مەركىزىي ھەربىي ئىشلار كومىتېتىنىڭ مۇئاۋىن رەئىسى	خ ك پ مەركىزىي كومىتېتىنىڭ رەئىسى، مەركىزىي ھەربىي ئىشلار كومىتېتىنىڭ رەئىسى، دۆلەت رەئىسى (2013 مارت)
لى كېچىياڭ	57	مۇئاۋىن باش مىنىستىر	باش مىنىستىر (2013 مارت)
جاڭ دېجىياڭ	66	مۇئاۋىن باش مىنىستىر ۋە چوڭچىڭ شەھەرلىك پارتكوم سېكرېتارى	ختاي خەلق قۇرۇلتىيى رەئىسى (2013 مارت)

(1) <中國共產黨第十八屆中央委員會第一次全體會議公報>، 新華社，2012年11月15日 13:13:02.

يۇجېڭشېڭ	67	شاڭخەي شەھەرلىك پارتكوم سېكرېتارى	ختاي سىياسىي مەسلىھەت كېڭەشچىسى (2013 مارت)
لىيۇ يۈنشەن	65	پارتىيە مەركىزىي تەشۋىقات كومىتېتىنىڭ رەئىسى	خ ك پ مەركىزىي كومىتېتى شۇجىچۇسنىڭ سېكرېتارى
ۋاڭ چىشەن	64	مۇئاۋىن باش مىنىستىر	خ ك پ مەركىزىي كومىتېتى ئىنتىزام تەكشۈرۈش كومىتېتىنىڭ سېكرېتارى
جاڭ گاۋلى	66	تىيەنجىن شەھەرلىك پارتكوم سېكرېتارى	مۇئاۋىن باش مىنىستىر (مارت 2013)

خ ك پ 18 - قۇرۇلتىيىدا سايلانغان مەركىزىي كومىتېت ئەزالىرىنىڭ بەزىلىرى 2013 - يىلى مارت ئېيىدا ئۆتكۈزۈلدىغان خىتاي خەلق قۇرۇلتىيى ۋە خىتاي سىياسىي مەسلىھەت كېڭەشچىسى يىغىنلىرىدىن كېيىن، ھۆكۈمەتتە ۋەزىپە ئۆتەشكە باشلايدۇ. خىتاي كوممۇنىستىك پارتىيەسى نىزامنامىسى ۋە جۇڭخۇا خەلق جۇمھۇرىيىتى ئاساسىي قانۇنىغا ئاساسەن، خىتاي خەلق قۇرۇلتىيى بىلەن خىتاي سىياسىي مەسلىھەت كېڭەشچىسى خىتاي كوممۇنىستىك پارتىيەسىنىڭ رەھبەرلىكىدە ئىش كۆرىدۇ. يەنى، خىتاي كوممۇنىستىك پارتىيەسى مەركىزىي كومىتېتىنىڭ سېكرېتارى ۋە مەركىزىي ھەربىي ئىشلار كومىتېتىنىڭ رەئىسلىك ۋەزىپىسىنى ئۆز ئۈستىگە ئالغان شى جىنپىڭ، 2013 - يىلى مارتتا ئېچىلىدىغان خىتاي خەلق قۇرۇلتىيىدىن كېيىن، دۆلەت رەئىسلىك ۋەزىپىسىنى تاپشۇرۇۋالىدۇ. شۇنىڭدەك، مۇئاۋىن باش مىنىستىر لى كېچياڭ خىتاي خەلق قۇرۇلتىيىدىن كېيىن، خىتاي خەلق قۇرۇلتىيىدىن بولىدۇ. خ ك پ سىياسىي بىيوروسىنىڭ قالغان بەش ئەزاسىمۇ بېرىلگەن ۋەزىپىلىرىنى تاپشۇرۇۋالىدۇ.

1945 - يىلىدا تەسىس قىلىنغان خ ك پ سىياسىي بىيوروسى، پارتىيە ۋە دۆلەت ھاكىمىيىتىدە ئەڭ ھوقۇقلۇق ئورگان بولۇپ، دۆلەت بىلەن مۇناسىۋەتلىك ئەڭ مۇھىم قارارلار بۇ ئورگاندا ئورۇن ئالغان ئەزالار تەرىپىدىن كېلىشىم ئارقىلىق ئېلىنىدۇ. خ ك پ بۇنى دېموكراتىيە مەركەزگە مەركەزلەشتۈرۈلگەن باشقۇرۇش سىستېمىسى دەپ تونۇتۇۋاتىدۇ. ئەزالارنىڭ يېشى 68 دىن تۆۋەن بولۇشى ۋە تەجرىبىلىك بولۇشى تەلەپ قىلىنىدۇ. خ ك پ سىياسىي بىيوروسى بەش يىلدا بىر قېتىم ئېچىلىدىغان خ ك پ قۇرۇلتىيى بىلەن بىرلىكتە تەشكىل قىلىنىدۇ. قۇرۇلتايغىچە بولغان ئارىلىقتا خ ك پ سىياسىي بىيوروسىنىڭ ۋەزىپىسى ئەمەلىيەتتە خ ك پ سىياسىي بىيوروسى دائىمىي ئەزالىرى، يەنى 7 كىشىدىن تەركىپ تاپقان سىياسىي بىيورو دائىمىي كومىتېتى تەرىپىدىن ئىجرا قىلىنىدۇ. خ ك پ سىياسىي بىيوروسى دائىمىي كومىتېتى خىتاي خەلقىنى باشقۇرىدىغان ئورگان

ھېسابلىنىدۇ ۋە پارتىيە سېكرېتارى شى جىنپىڭ بۇ كومىتېتقا رىياسەتچىلىك قىلىدۇ. بىراق، قارار ئالغاندا شى جىنپىڭنىڭ پەقەتلا بىر ئاۋاز بېرىش ھوقۇقى بولغانلىقى ئۈچۈن قالغان ئالتە ئەزاغا كۆپ تەسىر كۆرسىتىلمەيدۇ. بۇ، ماۋزېدۇڭ ۋە دېڭ شياۋپىڭغا ئوخشاش كۈچلۈك رەھبەرلەر بولمىغان ئەھۋال ئاستىدا، پارتىيە رەھبەرلىكىنى كۈچلەندۈرۈش مەقسىتىدە بارلىققا كەلتۈرۈلگەن بىر سىستېما ئىكەنلىكىنى كۆرسىتىپ بېرىدۇ. بۇ ئارقىلىق ھەم پارتىيە، ھەم ھەربىي ئىشلار ۋە دۆلەت رەئىسلىكى ۋەزىپىلىرىنى ئۈستىگە ئالغان شى جىنپىڭنىڭ كۈچى تەقسىم قىلىنغان بولىدۇ، يەنى شى جىنپىڭنىڭ رەھبەرلىك كۈچى ئاجىزلىتىلغان بولىدۇ.

ئەمما، سىياسىي بىيۇرو دائىمىي كومىتېتىدا ئورۇن ئالغان خىتاي رەھبەرلىرىنىڭ ئەھۋالىغا دىققەت بىلەن قارايدىغان بولساق، كومىتېتتا كونسېرۋاتىپ ئەزالارنىڭ كۆپلىكىنى، كۈچ تەڭپۇڭلۇقىدىكى ئېغىرلىقنىڭ سابىق رەئىس جىياڭ زېمىن تەرەپتە ئىكەنلىكىنى كۆرگىلى بولىدۇ. بۇنىڭدىن باشقا يەنە، خ ك پ - 18 قۇرۇلتىيىدا، بۇرۇنقىغا ئوخشىمايدىغان شەكىلدە، سابىق رەئىس جىياڭ زېمىن ۋە پېنسىيەگە چىققان باشقا خىتاي رەھبەرلىرىنىڭ ئىشتىراك قىلىشى ۋە ئالدىنقى قاتاردىن ئورۇن ئېلىشى سابىق رەھبەرلەرنىڭ يېڭى تەشكىل قىلىنغان سىياسىي بىيۇرو دائىمىي كومىتېتىغا ۋە رەئىس شى جىنپىڭغا تەسىر كۆرسىتىدىغانلىقىنى چۈشەندۈرىدۇ.

خ ك پ مەركىزىي كومىتېتى سىياسىي بىيۇرو دائىمىي ئەزالىرى ئارىسىدىكى كۈچ تەڭپۇڭلۇقى	
قىزىل شاھزادىلەر	شى جىنپىڭ، يۈ جېڭشېڭ، ۋاڭ چىشەن
جىياڭ زېمىن	جاڭ دېجىياڭ، يۈ جېڭشېڭ، لىيۇ يۈنشىەن، ۋاڭ چىشەن، جاڭ گاۋلى
خۇجىنتاۋ	لى كېچىياڭ

يېڭى تەشكىل قىلىنغان سىياسىي بىيۇرو دائىمىي كومىتېتىدا ئورۇن ئالغان ئەزالارنىڭ پارتىيە ئىدىئولوگىيەسىگە بولغان ساداقىتىدىن قارىغاندا، مەزكۇر كومىتېت پارتىيەنىڭ نوپۇزىنى قوغداشنى ۋە مەۋجۇت سىياسىي يولدا مېڭىشنى نىشان قىلىدىغاندەك تۇرىدۇ. بۇ ئەھۋال يۈرگۈزۈلۈۋاتقان مەۋجۇت تاشقى ئىشلار سىياسىتىنىڭمۇ ئۆزگەرمەيدىغانلىقىدىن بىشارەت بەرمەكتە. خۇسۇسەن سىياسىي بىيۇرونىڭ كۆپ ساندىكى ياشانغان ئەزالىرى خىتايىنىڭ سىياسىي ۋە ئىقتىسادىي جەھەتتە مۇھىم ئىسلاھات ئېلىپ بارىدىغانلىقىغا دائىر ئۈمىد بەرمەۋاتىدۇ. خىتاي جەمئىيىتى ۋە خەلقئارا كۈتكەن ئىسلاھات ئېھتىمالى زەئىپ كۆرۈلۈۋاتىدۇ. شى جىنپىڭنىڭ ئەڭ يېقىن قوللىغۇچىسى ۋە سىياسىي بىيۇرو

ئەزاسى بولغان خ ك پ مەركىزىي تەشكىلات بۆلۈمىگە مەسئۇل مىنىستىر لى يۈەنچاۋ (62) بىلەن مەۋجۇت ھاكىمىيەت تەشكىلىدە ئەڭ كۆپ ئىسلاھاتچى بولۇپ تونۇلغان گۇاڭدوڭ ئۆلكىلىك پارتكوم سېكرېتارى ۋاڭ ياشىڭ (57) بولمىسلىقىدىن قارىغاندا، شى جىنپىڭ ھاكىمىيەتتىن يېڭىلىق ۋە ئىسلاھات ئېلىپ بېرىشنى ئۈمىد قىلىش ناھايىتى قىيىن. ئەمما، بەش يىلدىن كېيىن ئۆتكۈزۈلدىغان خ ك پ 19 - قۇرۇلتىيىدا مەۋجۇت سىياسىي بىيۇرو دائىمىي كومىتېتنىڭ بەش ئەزاسى ياش چەكلىمىسى سەۋەبىدىن پېنسىيەگە چىقىدۇ، ئىلگىرى پېنسىيەگە چىققان سابىق رەھبەرلەرنىڭ كۆپ قىسمى ئۆلگەن بولىدۇ. نەتىجىدە خ ك پ نىڭ 19 - قۇرۇلتىيىدىن كېيىنكى مەزگىلدە، يەنى شى جىنپىڭ ئىككىنچى نۆۋەت رەئىس بولغان مەزگىلدە سىياسىي بىيۇرو ۋە سىياسىي بىيۇرو دائىمىي كومىتېتىغا ئۆزىنى قوللايدىغان كىشىلەرنىڭ كىرىشى، شى جىنپىڭغا خىتاي تېخىمۇ مۇستەقىل ھالدا باشقۇرۇش پۇرسىتى يارىتىپ بېرىدۇ. بۇ ئەھۋال، لى يۈەنچاۋ ۋە ۋاڭ ياشىڭغا ئوخشاش ئىسلاھاتچىلارنىڭمۇ سىياسىي بىيۇرو دائىمىي كومىتېتىغا كىرىشىگە، شۇنداقلا خىتاي نىڭ كۈچلىنىشى ئۈچۈن ئىسلاھات سىياسىتىنى ياقلايدىغان باشقا كىشىلەرنىڭ مۇھىم ۋەزىپىلەرگە قويۇلۇشىغا ئىمكانىيەت يارىتىدۇ. رەئىس شى جىنپىڭ ئىچكى جەھەتتىكى سىياسىي، ئىقتىسادىي ۋە ئىجتىمائىي مەسىلىلەرنى، تاشقى سىياسەت جەھەتتىكى قىيىنچىلىقلارنى ھەل قىلىش، خ ك پ تارىخىدا ئىز قالدۇرۇش ئۈچۈن بۇ پۇرسەتتىن پايدىلىنىشى مۇمكىن.

باشقا بىر مەسىلە بولسا، 25 ئەزادىن تەشكىل تاپقان خ ك پ مەركىزىي كومىتېتى سىياسىي بىيۇروسىدا سابىق سىياسىي بىيۇرو ئەزاسى ۋە مەملىكەتلىك سىياسىي مەسلىھەت كېڭىشى ئەزاسى لىيۇ ياندوڭ بىلەن فۇجىيەن ئۆلكىلىك پارتكوم سېكرېتارى لىيۇ چۈنلەن قاتارلىق ئىككى ئايال ئەزا بار بولۇپ، بۇ خ ك پ سىياسىي بىيۇرو تارىخىدا يۈز بەرگەن تۇنجى ئىش ھېسابلىنىدۇ. بىراق، خ ك پ سىياسىي بىيۇرو دائىمىي كومىتېتىدا ئايال ئەزانىڭ يوقلۇقى، مەزكۇر سىياسىي بىيۇرودا ئاياللارغا تېخى ئورۇن بېرىلمىگەنلىكىنى، ھاكىمىيەت قۇرۇلمىسىدا يەنىلا ئەزلەرنىڭ ئېغىر باسدىغانلىقىنى كۆرسىتىدۇ.

يېڭى ھاكىمىيەتنىڭ سىياسىي ئىسلاھاتى

خىتاي رەھبەرلىرىنىڭ ئوخشىمىغان ۋاقىت ۋە مۇھىتتا قىلغان سۆزلىرىگە ئاساسلانغاندا، خىتاي يېڭى ھاكىمىيەتنىڭ قىسقا مەزگىللىك نىشانى بارغانسېرى

ئېغىرلىشىۋاتقان پارخورلۇق ۋە چىرىكلىك مەسىلىلىرىنى ھەل قىلىپ، ھاكىمىيەتنى مۇستەھكەملەش ۋە ئىقتىسادىي تەرەققىياتنى مۇقىملىققا ئىگە قىلىشتۇر. ئوتتۇرا مەزگىللىك نىشانى بولسا، 2020 - يىلىغىچە ئوتتۇرا ھاللىق (شياۋكاڭ) بىر جەمئىيەت بەرپا قىلىشتۇر. يەنى كىشى بېشىغا چۈشىدىغان مىللىي دارامەتنى 2010 (GSIH) - يىلىدىن 2020 - يىلىغىچە بىر ھەسسە ئاشۇرۇش (كىشى بېشىغا چۈشىدىغان مىللىي دارامەتنى 5000 - 4000 دوللار، ئىچكى ئىشلەپچىقىرىش ئومۇمىي قىممىتىنى 12 تىرىلىيون دوللار)⁽²⁾ تۇر. بۇ خىتاي كوممۇنىستىك پارتىيەسىنىڭ 100 - يىللىقىنىڭ نىشانى ھېسابلىنىدۇ.⁽³⁾ بەزى مۇتەخەسسسلەرگە كۆرە، بۇ نىشانغا سەككىز يىلدا يېتىش مۇمكىن.⁽⁴⁾ ئۇزۇن مەزگىلدە بولسا، خىتاي خەلق جۇمھۇرىيىتى قۇرۇلغانلىقىنىڭ 100 - يىللىغىچە ھاللىق جەمئىيەت، دېموكراتىك، مەدەنىي ۋە ماسلاشقان بىر سوتسىيالىستىك زامانىۋى دۆلەت قۇرۇپ چىقىش نىشان قىلىنماقتا.⁽⁵⁾ بۇ يەردىكى زامانىۋى دۆلەتنىڭ ئۆلچىمى بولسا، سانائەت، يېزا ئىگىلىكى، دۆلەت مۇداپىئەسى ۋە پەن - تېخنىكا قاتارلىق تۆت ساھەدە زامانىۋىلىشىشتۇر. خىتايىنىڭ ئەڭ ئاخىرقى نىشانى، خىتايىنىڭ يېڭىدىن گۈللىنىشىنى قولغا كەلتۈرۈشتۇر.⁽⁶⁾ خ ك پ سېكرېتارى شى جىنپىڭ بۇ نىشاننى «خىتايىنىڭ چۈشى» دەپ ئاتىماقتا.⁽⁷⁾ خىتاي كوممۇنىستىك ئالىي غايىسى خىتايچە كوممۇنىزىمنىڭ ئەمەلگە ئېشىشى بولۇپ، خىتاي كوممۇنىستىك پارتىيەسى ۋە خىتاي خەلقىنىڭ چۈشى بولسا، سوتسىيالىستىك زامانىۋىلىشىش ۋە خىتايىنىڭ قايتىدىن كۈچلەندۈرۈلۈشى.⁽⁸⁾ شى جىنپىڭ رەھبەرلىكىدىكى يېڭى خىتاي ھۆكۈمىتى بىر ئۆزگىرىش بولمىغاندا 2022 - يىلىغىچە داۋاملىشىدىغانلىقى ئۈچۈن ئوتتۇرا مەزگىللىك نىشانى

(2) 胡錦濤，〈堅定不移沿著中國特色社會主義道路前進 為全面建成小康社會而奮鬥—在中國共產黨第十八次全國代表大會上的報告〉（2012年11月8日），《人民日報》2012年11月18日 01 版。

(3) 胡錦濤，〈在慶祝中國共產黨成立90周年大會上的講話〉（2011年7月1日），《人民日報》，2011年07月02日 02 版。

(4) 潘旭濤，〈全面小康 八年可期〉，《人民日報》（海外版），2012年11月13日 第 03 版。

(5) 胡錦濤，〈在慶祝中國共產黨成立90周年大會上的講話〉（2011年7月1日），《人民日報》，2011年07月02日 02 版。

(6) 本報評論員，〈贏得青年，就是贏得未來和希望—七論學習貫徹胡錦濤同志「七一」重要講話〉，《人民日報》，2011年07月11日 01 版。

(7) 張燦，〈習近平在參觀《復興之路》展覽時強調：承前啟後，繼往開來，繼續朝著中華民族偉大復興目標奮勇前進〉，《人民日報》，2012年11月30日 01 版；張燦，〈習近平在十八屆中央紀委二次全會上發表重要講話強調：更加科學有效地防治腐敗，堅定不移把反腐倡廉建設引向深入〉，《人民日報》，2013年01月23日 01 版。

(8) 李毅ve李清華，〈用新的奮鬥續寫社會主義新篇章〉，《人民日報》，2013年01月25日07 版。

ئىشقا ئاشۇرۇشقا تىرىشىدۇ. ئەمما، رەئىس شى جىنپىڭنى جىددىي مەسىلىلەر كۈتۈپ تۇرماقتا.

ختاينىڭ ئىقتىسادىي جەھەتتە تېز سۈرئەتتە تەرەققىي قىلىشى بىلەن بىرلىكتە مەيدانغا كەلگەن جىددىي پارىخورلۇقلار ئارمىيە ئىچىدىمۇ يۈز بېرىۋاتقان بولۇپ،⁽⁹⁾ قانۇننىڭ توغرا ئىجرا قىلىنالماسلىقى، كىرىم تەقسىماتىدىكى تەڭپۇڭسىزلىقنىڭ خەتەرلىك سەۋىيەگە يېتىشى، يىلىغا ئونمىڭلارچە ئاممىۋى توقۇنۇشلارنىڭ يۈز بېرىشى، خەلقئارا پۇل - مۇئامىلە كىرىزىسى بىلەن بىرلىكتە دۆلەت ئىقتىسادىنىڭ تۇرغۇنلۇق مەزگىلىگە قەدەم قويۇشى، بۇلاردىن باشقا يەنە، پۇل پاخاللىقى ۋە ئىشسىزلىقنىڭ يۇقىرى كۆتۈرۈلۈشى مەركىزىي ھاكىمىيەتنىڭ مۇقىملىقىغا زىيان سالماقتا. تەيۋەن، تىبەت ۋە شەرقىي تۈركىستان قاتارلىق خەلقئارا سەۋىيەگە يەتكەن مىللىي مۇستەقىللىق ھەرىكەتلىرىمۇ خىتاينىڭ يۈكسەپلىشى بىلەن باراۋەر ئۆز تەسىرىنى ئاشۇرماقتا. ئىقتىسادىي تەرەققىيات ئۈچۈن مەملىكەت ئىچى ۋە مەملىكەت سىرتىدىكى مۇقىملىق، خەۋپسىزلىك مۇھىتىنى يارىتىش ئىستراتېگىيەسى ئۈستىگە قۇرۇلغان تاشقى سىياسىتىمۇ نۇرغۇنلىغان تەھدىتلەرگە دۇچ كەلمەكتە. 30 يىلدىن بېرى داۋاملاشتۇرۇلغان ياخشى قوشنىدارچىلىق مۇناسىۋەتلىرىمۇ يېقىنقى يىللاردا مۇۋەپپەقىيەتسىزلىككە ئۇچرىماقتا. دۇنيادا ئىقتىسادىي جەھەتتە 3 - ئورۇندا تۇرىدىغان ياپونىيە بىلەن يۈز بېرىۋاتقان سىياسىي ۋە بىخەتەرلىك مەسىلىلىرى ھەمدە بۇ سەۋەبلىك ئوتتۇرىغا چىققان سودا - ئىقتىساد مۇناسىۋەتلىرىدىكى سەلبىي تەسىرلەر؛ فىلىپپىن ۋە ۋېيتنام ئارىسىدا يۈز بەرگەن ئارالغا ئىگىدارچىلىق قىلىش دەۋالىرى ۋە يۈكسەپلىۋاتقان خىتاينىڭ قوشنا دۆلەتلەرگە ئىشەنچ بېرىدىغان، ئەندىشىلىرىنى تۈگىتىدىغان يۇمشاق كۈچ ياراتماسلىقى؛ ئەڭ مۇھىم بولغىنى ئامېرىكىنىڭ 2010 - يىلىدىن بۇيان يولغا قويۇشقا باشلىغان «ئاسىياغا قايتىش (return to Asia)» ياكى «قايتىدىن تەڭشەش (strategic rebalancing)» ئىستراتېگىيەسى ۋە بۇ سەۋەبلىك ئامېرىكىنىڭ خىتاينى ئىستراتېگىيەلىك قورشاۋغا ئېلىش سىياسىتى خىتاينىڭ ئەتراپىدىكى ۋەزىيەتنىڭ يامانلىشىشىغا سەۋەبچى بولۇۋاتىدۇ. دۆلەت رەئىسى خۇجىنتاۋنىڭ دېگىنى بويىچە ئېيتقاندا، خىتاي ھازىر ئىلگىرى ھېچقاچان كۆرۈلۈپ باقمىغان پۇرسەتلەر ۋە قىيىنچىلىقلارغا دۇچ كەلمەكتە.⁽¹⁰⁾

(9) Jane Perlez, "Corruption in Military Poses a Test for China", *The New York Times*, November 14, 2012

(10) <中共中央召開黨外人士座談會徵求對中共十八大報告的意見，胡錦濤主持並發表重要講話>，《人民日報》，2012年11月06日 01版。

ختاينىڭ يېڭى مەركىزىي ھاكىمىيىتى بارلىق بۇ مەسىلىلەرنىڭ ھەممىسىگە چارە تېپىشى كېرەك. ئەكسىچە بولغاندا كوممۇنىستىك پارتىيەنىڭ بىر پارتىيە ھۆكۈمرانلىقىنىڭ قانۇنلۇق ئورنى تالاش - تارتىش قوزغىشى مۇمكىن. خىتاي رەھبەرلىرى بۇ خەتەرنى بىلىدىغان بولۇپ، قىسقا مۇددەت ئىچىدە خىيانەتچىلىككە، چىرىكىلىككە ۋە قانۇنسىزلىققا قارشى چىقىمىغان تەقدىردە ھەم ھاكىمىيەت ھەمدە خ ك پ يوقىلىدۇ. 2012 - يىلى 3 - ئاينىڭ 27 - كۈنى ئېچىلغان خەلق قۇرۇلتىيىدا سۆز قىلغان باش مىنىستىر ۋېن جياپاۋ، «خىيانەتچىلىك ۋە چىرىكىلىك ھەل قىلىنمىغان ئەھۋال ئاستىدا خىتاي ھاكىمىيىتىنىڭ ماھىيىتى ئۆزگىرىشى مۇمكىن ۋە ئاخىرىدا ھاكىمىيەتمۇ ۋەيران بولىدۇ» دەيدۇ.⁽¹¹⁾ 2012 - يىلى 11 - ئاينىڭ 8 - كۈنى خ ك پ 18 - قۇرۇلتىيىدا سۆز قىلغان دۆلەت رەئىسى خۇجىنتاۋ، پارخورلۇق ۋە چىرىكىلىك مەسىلىسىنىڭ خەلق ئەڭ كۆپ كۆڭۈل بۆلىدىغان چوڭ سىياسىي مەسىلە ئىكەنلىكىنى ۋە ھەل قىلىنمىغاندا، پارتىيەگە ئەجەللىك زەربە بېرىدىغانلىقىنى ھەتتا پارتىيەنىڭمۇ، دۆلەتنىڭمۇ يوق بولىدىغانلىقىنى تەكىتلىگەن.⁽¹²⁾ 2012 - يىلى 19 - نوپابىر كۈنى خ ك پ سېركرېتارى شى جىنپىڭمۇ سۆز قىلىپ، خىيانەتچىلىك مەسىلىسىنىڭ كۈنسېرى خەتەرلىك سەۋىيەگە يېتىپ بېرىۋاتقانلىقىنى ۋە مۇشۇنداق داۋام قىلسا، ھەم پارتىيەنىڭ ھەمدە دۆلەتنىڭ يوقىلىدىغانلىقىنى ئەسكەرتكەن.⁽¹³⁾ خىتايىنى بۈگۈنكى ھالغا ئېلىپ كەلگەن 70 يىللىق ئۈچ باسقۇچلۇق تەرەققىيات ئىستراتېگىيەسى (1987 - 2050) نىڭ ئىككىسى ۋە ماۋزېدۇڭ (1976 - 1893) دىن كېيىنكى خىتايىنىڭ ئىككىنچى ئەۋلاد رەھبىرى دېڭ شياۋپىڭ (1997 - 1904) مۇ، بۇ خىل خەتەرلىك ئەھۋال ھەققىدە توختىلىپ، سىياسىي قۇرۇلما ئىسلاھاتى ئېلىپ بېرىلمىغاندا، پارتىيە ۋە دۆلەتنىڭ ماھىيىتىنىڭ ئۆزگىرىپ كېتىدىغانلىقىنى⁽¹⁴⁾، ھەتتا پارتىيە ۋە دۆلەتنىڭ مۇنقەرز بولۇشىغا سەۋەب بولىدىغانلىقىنى قەيت قىلغان ئىدى.⁽¹⁵⁾ دېڭ شياۋپىڭنىڭ پىكرىگە ئاساسلانغاندا، «پەقەت ئىقتىسادىي قۇرۇلمىنىڭ ئىسلاھاتىلا يېتەرلىك ئەمەس،

(11) 杜榕，〈温家宝强调创造条件让人民群众监督政府〉，《人民日报》，2012年03月27日 01 版。

(12) 胡锦涛，〈坚定不移沿著中国特色社会主义道路前进 为全面建成小康社会而奋斗 - 在中国共产党第十八次全国代表大会上的报告〉(2012年11月8日)，《人民日报》2012年11月18日 01 版。

(13) 习近平，〈紧紧围绕坚持和发展中国特色社会主义，学习宣传贯彻党的十八大精神〉(2012年11月17日)，《人民日报》，2012年11月19日 02 版。

(14) 中共中央文献编辑委员会编，《邓小平文选》第2卷，北京：人民出版社，1994：333。

(15) 中共中央文献编辑委员会编，《邓小平文选》第2卷，1994：397。

سىياسىي قۇرۇلمىمۇ ئىسلاھ قىلىنمىغان تەقدىردە ئىقتىسادىي قۇرۇلما ئىسلاھاتىدىن نەتىجە ئالغىلى بولمايدۇ.» بۇ مەنىدىن ئېيتقاندا، «ختاينىڭ بارلىق ئىسلاھاتلىرىنىڭ مۇۋەپپەقىيەت قازىنىپ - قازىنالماسلىقى سىياسىي قۇرۇلما ئىسلاھاتىغا باغلىق ئىدى.» دېڭ شياۋپىڭ خىتايدا «سىياسىي قۇرۇلما ئىسلاھاتىنىڭ مەجبۇرىي ۋە مۇھىم» ئىكەنلىكىنى كۆرسەتكەن.⁽¹⁶⁾ ئەمما، دېڭ شياۋپىڭنىڭ ئۆلۈمىدىن كېيىن، جياڭ زېمىن (2002 - 1989) ۋە خۇجىنتاۋ (2012 - 2002) دەۋرىدە پەقەتلا سىياسىي - ئىقتىساد خاراكتېرلىك ئىسلاھاتلار ۋە سىياسىي ئورگانلارغا قارىتىلغان بەزى ئىسلاھاتلار ئېلىپ بېرىلىپ، ھېچقانداق سىياسىي قۇرۇلما ئىسلاھاتى ئېلىپ بېرىلمىغان. بۈگۈن خىتاي رەھبەرلىرى دۇچ كەلگەن سىياسىي، ئىقتىسادىي ۋە ئىجتىمائىي مەسىلىلەر ئاساسەن تېز تەرەققىي قىلىۋاتقان ئىقتىسادىي كۈچىگە ماسلاشقان ھالدا سىياسىي سىستېما ئىسلاھاتى ئېلىپ بېرىلمىغانلىقىدىن كېلىپ چىققان.

ختاينىڭ يېڭى رەھبەرلىرى خىيانەتچىلىككە، چىرىكلىككە ۋە قانۇنسىز قىلمىشلارغا قارشى كۈرەشلىرىنى باشلىۋەتكەندەك كۆرۈنىدۇ.⁽¹⁷⁾ چۈنكى، بۇ مەسىلىلەر ئۇلارنىڭ نەزىرىدە پارتىيە ۋە ھاكىمىيەتنىڭ تەقدىرىنى بەلگىلەيدىغان مەسىلە بولۇپ ھېسابلىنىدۇ. سىياسىي ئىسلاھات ۋە بۇنىڭ بىلەن بىرگە، سوت - قانۇن ساھەسىدىكى ئىسلاھات ئېلىپ بېرىلمىغان ئەھۋال ئاستىدا بۇ مەسىلىنى يۈزەكى ۋە ۋاقىتلىق ھەل قىلىشى مۇمكىن،⁽¹⁸⁾ ئەمما يىلتىزىدىن ھەل قىلىشى تەس. دېڭ شياۋپىڭ 30 يىل بۇرۇنلا بۇنى تىلغا ئالغان ئىدى.

ختاي رەھبەرلىرى «ئىسلاھات» سۆزىنى كۆپ تىلغا ئالماقتا. دۆلەت رەئىسى خۇجىنتاۋ خ ك پ 18 - قۇرۇلتىيىنىڭ ئېچىلىش مۇراسىمىدا ئىسلاھات سۆزىنى 86 قېتىم تىلغا ئالغان بولۇپ، بۇلارنىڭ ئارىسىدا سىرتقا ئېچىلىش ۋە ئىسلاھات سۆزى 19 يەردە؛ ئىسلاھات ۋە تەرەققىيات سۆزى 7 يەردە؛ سىياسىي قۇرۇلما ئىسلاھاتى 5 يەردە؛ ئىقتىسادىي قۇرۇلما ئىسلاھاتى 3 يەردە ئۇچرايدۇ. باشقا يەرلەردە بولسا، ئىدارە

(16) 中共中央文獻編輯委員會編，《鄧小平文選》第3卷，北京：人民出版社，1993：164，164，179.

(17) 習近平，〈人民對美好生活的嚮往，就是我們的奮鬥目標〉，《人民日報》，2012年11月16日04 版.

(18) Daniel A. Bell, "Corruption Is a Serious Problem", *The New York Times*, November 22, 2012, 8:00 PM; Edward Wong, "New Communist Party Chief in China Denounces Corruption in Speech" *The New York Times*, November 19, 2012

- ئورگانلارغا قارىتىلغان ئىسلاھاتلار ئۈستىدە توختىلىدۇ.⁽¹⁹⁾ ختاينىڭ كەلگۈسى باش مىنىستىرى لى كېچىياڭمۇ، ختاينىڭ ئەڭ كۆپ پايدىنى ئىسلاھات ئېلىپ بېرىش ئارقىلىق قولغا كەلتۈرىدىغانلىقىنى تەكىتلەيدۇ.⁽²⁰⁾ ئەمما، سىياسىيىدىن بەكرەك ئىقتىسادىي ۋە ئىدارە - ئورگانلارغا مۇناسىۋەتلىك ئىسلاھاتلار ھەققىدە توختىلىدۇ. غەرب مەتبۇئاتلىرى رەئىس شى جىنپىڭنىڭ سىياسىي ئىسلاھات ئېلىپ بېرىشىغا ئۈمىد بىلەن قارايدۇ⁽²¹⁾ ۋە ئىسلاھات ئېلىپ بېرىلمىغىنىدا خەتنىڭ تېخىمۇ كۆپ بولىدىغانلىقىنى ئىلگىرى سۈرىدۇ.⁽²²⁾ يەنە كېلىپ ئىقتىسادىي ئىسلاھاتمۇ ئاسان ئەمەس.⁽²³⁾ ختاينىڭ مۇتەخەسسسلرى بولسا، ئىسلاھاتنىڭ شەرتلىرى شەكىللەنمەي تۇرۇپ ھەرىكەتكە ئۆتۈلسە تېخىمۇ كۆپ خەتنىڭ پەيدا بولىدىغانلىقىنى ئەسكەرتىدۇ.⁽²⁴⁾ ختاينىڭ داڭلىق ئىقتىسادشۇناسلىرىدىن ۋۇ جىڭلىيەنمۇ، ختاينىڭ ئىقتىسادىي ۋە ئىجتىمائىي مەسىلىلىرىنىڭ ناھايىتى خەتەرلىك نۇقتىغا يەتكەنلىكىنى ۋە سىياسىي ئىسلاھاتنى قەدەم - باسقۇچلۇق ھالدا داۋاملاشتۇرۇشى كېرەكلىكىنى قەيت قىلىدۇ.⁽²⁵⁾ ختاينىڭ خەلقىمۇ سىياسىي ئىسلاھاتنىڭ ئەڭ قىيىن دەۋرگە كىرگەنلىكىنى، قۇرۇلتاي ئەزالىرىمۇ بۇ قىيىنچىلىقلارنىڭ ھەل قىلىنىشى كېرەكلىكىنى يۇقىرىغا مەلۇم قىلماقتا.⁽²⁶⁾ ئەسلىدە رەئىس شى جىنپىڭنىڭ ئىسلاھات قىيىنچىلىقلىرى ئىقتىسادىي ساھەدە ئەمەس، بەلكى سىياسىي ساھەدە ھېسابلىنىدۇ.⁽²⁷⁾

ختاينىڭ سىياسىي ئىسلاھاتىنىڭ ئەڭ مۇھىم ۋە ئەڭ سەزگۈر مەسىلىسى

(19) 胡錦濤，〈堅定不移沿著中國特色社會主義道路前進 為全面建成小康社會而奮鬥-在中國共產黨第十八次全國代表大會上的報告〉(2012年11月8日)，《人民日報》2012年11月18日01 版。
(20) 李克強，〈認真學習深刻領會全面貫徹黨的十八大精神，促進經濟持續健康發展和社會全面進步〉，《人民日報》，2012年11月21日03 版；〈李克強在全國綜合配套改革試點工作座談會上強調：以改革為動力促進經濟持續健康發展〉，《人民日報》，2012年11月23日 01 版。
(21) “Xi must kick-start change in China”，*The Financial Times*，November 15，2012 6:26 pm；Jan Hornat，“Chinese Democracy Is No Goal”，*The National Interest*，November 23，2012.
(22) “China’s pressing need for reform”，*The Financial Times*，November 7，2012 6:53 pm.
(23) Simon Rabinovitch，“Faith in the state underpins China Inc”，*The Financial Times*，November 20，2012 4:51 pm
(24) 胡偉，〈政治體制改革要富有理性的光芒〉，《解放日報》，2012年11月28日，02 版。
(25) 〈吳敬璉：中國經濟社會矛盾幾乎到了臨界點〉，人民網，2012年11月15日13:54.
(26) 王欣、李亮、范凌志、朱曉磊、朱海森，〈網友稱改革進入深水區 代表委員呼籲加大決心破除阻力〉，環球網，2012年03月12日 08:05.
(27) Minxin Pei，“Political Reform Is Needed First”，*The New York Times*，November 22，2012，8:00 PM.

ختاينىڭ دېموكراتىيەلىشىشىدۇر. دېموكراتىيە ئۇقۇمى ئەمدى خىتايلارغا ئۇنچىلىك يات ئەمەس. ختاينىڭ يەتتە چوڭ شەھىرىدە ئېلىپ بېرىلغان بىر قېتىملىق خەلق رايىنى سىناشتا خەلقنىڭ 87.2% ى دېموكراتىيەنىڭ ياخشى نەرسە ئىكەنلىكىنى، 77.2% ى دېموكراتىيەنىڭ بىر يۈزلىنىش ئىكەنلىكىنى، 60.1% ى بولسا، خىتاي دېموكراتىيەسىنىڭ غەرب دېموكراتىيەسىدىن پەرقلىق بولىدىغانلىقىنى قەيت قىلغان.⁽²⁸⁾ يەنە بىر راي سىناشتا، ختايلارنىڭ 81.4% ى سىياسىي قۇرۇلمىدا ئىسلاھات ئېلىپ بېرىلىشىنى قوللىغان.⁽²⁹⁾ ئەمما، ختايدا يېقىندا ئۆتكۈزۈلگەن خ ك پ 18 - قۇرۇلتىيىدا پارتىيە نىزامنامىسىدە بەزى ئۆزگەرتىشلەر ئېلىپ بېرىلغان بولسىمۇ، «ختاي كوممۇنىستىك پارتىيەسى خەلقنىڭ سوتسىيالىستىك دېموكراتىيە سىياسىتىگە باشلامچىلىق قىلدۇ» دېگەن سۆز قوللىنىلغان.⁽³⁰⁾ رەئىس شى جىنپىڭنىڭ كۆز قارىشىدا، «ختاينى پەقەت سوتسىيالىزىملا قۇتقۇزالايدۇ، ختاينىڭ تەرەققىياتىغا ختايجە ئالاھىدىلىككە ئىگە سوتسىيالىزىملا تۆھپە قوشالايدۇ.»⁽³¹⁾ بۇنىڭدىن ختاينىڭ دېموكراتىيەسىنىڭ يەنىلا «ختايجە ئالاھىدىلىك» كە ئىگە بولىدىغانلىقىنى چۈشىنىۋالغىلى بولىدۇ، غەربچە دېموكراتىيەگە ئورۇن بېرىلمەيدۇ، بەزى ختاي مۇتەخەسسسلرى بۇنداق ئەھۋالنىڭ مۇمكىن ئەمەسلىكىنى ئىلگىرى سۈرىدۇ.⁽³²⁾

يېڭى ھۆكۈمەتنىڭ سىياسىي ئىسلاھاتى ختاينىڭ كېلەچىكىگە تەسىر كۆرسىتىدۇ

ختاي ھاكىمىيىتى ئىقتىسادىي ئىسلاھات ئارقىلىق بۇ مەسىلىدە تەجرىبىگە ئىگە بولدى. ختاي بازىرى نۇرغۇنلىغان دۆلەتلەرنىڭ ئىقتىسادىغا تەسىر كۆرسەتكىنىگە ئوخشاش، ئۆزىنىڭ ئىقتىسادىنىڭ تەرەققىياتىغىمۇ يەنە بىر مەزگىلگىچە پايدىلىق مۇھىت يارىتىپ بېرىدۇ. بۇ سەۋەبتىن ختاي يېڭى ھاكىمىيىتىنىڭ ئىقتىسادىي تۇرغۇنلۇققا مەلۇم ئۆلچەمدە چارە تېپىش ئېھتىمالى يۇقىرى. ئەمما، ئىقتىسادىي سەۋەبلەردىن ئوتتۇرىغا چىققان ئىجتىمائىي مەسىلىلەر، بىر پارتىيە ھۆكۈمرانلىقى ئاستىدىكى سوت سىستېمىسى

(28) <環球輿情調查：中國七城市居民如何看「民主」？>，《環球時報》2011年12月1日

(29) 王渠，<環球調查：十八大近八成民眾關注經濟民生>，《環球時報》2012年11月17日 03:54.

(30) <中國共產黨章程>(中國共產黨第十八次全國代表大會部分修改，2012年11月14日通過)，《人民日報》，2012年11月19日 01 版.

(31) 習近平，<緊緊圍繞堅持和發展中國特色社會主義，學習宣傳貫徹黨的十八大精神>(2012年11月17日)，《人民日報》，2012年11月19日 02 版.

(32) Minxin Pei, "Now The Hard Part Begins: The China Challenge", *The Diplomat*, November 20, 2012; Minxin Pei, "China's leaders must embrace democracy", *The Financial Times*, November 15, 2012 2:59 am.

پەيدا قىلغان قانۇنسىزلىقلار ۋە ئىدىئولوگىيە كىرىزىسى سەۋەب بولغان بىپەرۋالىق، ئىجتىمائىي ۋە ئەخلاقىي مەسىلىلەر تەرەققىي قىلىۋاتقان ختاينىڭ ئىلگىرىلىشىگە توسقۇنلۇق قىلدۇ. بۇ مەنىدىن ئېيتقاندا، ختاينىڭ يېڭى ھاكىمىيىتى مۇھىم ۋە كەڭ دائىرىلىك سىياسىي ئىسلاھات مۇساپىسىنى باشلىشى كېرەك. پەقەتلا خىيانەتچىلىك ۋە چىرىكلىككە ئوخشاش كۈندىلىك مەسىلىلەرنى ھەل قىلىشقا قارىتىلغان سىياسەتلەر ختاينى دۇچ كېلىۋاتقان نۇرغۇن مەسىلىلەرنى ھەل قىلالمايدۇ.

ختاينىڭ ئىقتىسادقا مەسئۇل مۇئاۋىن باش مىنىستىرى ۋە خ ك پ مەركىزىي كومىتېتى ئىنتىزام تەكشۈرۈش كېڭىشىنىڭ رەئىسلىكىگە يېڭىدىن سايلانغان ۋاڭ چىشەن، ختايلارغا فىرانسىيە تارىخچىسى ئالېكسى دې توچىيۇۋىللى (1805 - 1859) نىڭ «كونا تۈزۈم ۋە ئىنقىلاب (L' Ancien Régime et la Révolution)» ناملىق كىتابىنى ئوقۇشنى تەۋسىيە قىلماقتا.⁽³³⁾ مەزكۇر كىتابنى ختاينى رەھبەرلىرىنىڭ ئوقۇشقا باشلىشى بىلەن ختايدا ئەڭ كۆپ سېتىلغان ۋە ئوقۇلغان كىتابلار تىزىملىكىگە كىردى. فىرانسىيە ئىنقىلابىنىڭ قانداق مەيدانغا كەلگەنلىكى تەتقىق قىلىنغان بۇ كىتاب، ئومۇمەن قىلىپ ئېيتقاندا، بۈگۈنكى ختاينى ئۈچۈن ئاگاھلاندۇرۇش خۇسۇسىيىتىگە ئىگە.⁽³⁴⁾ ختاينى دائىرىلىرى ۋە خەلقى ئارىسىدا ئەڭ كۆپ ئوقۇلغان يەنە بىر كىتاب بولسا، دارون ئاجەمۇغلۇنىڭ «مىللەتلەر نېمە ئۈچۈن مەغلۇپ بولىدۇ؟ (Why Nations Fail)» ناملىق ئەسىرىدۇر.⁽³⁵⁾ ختايدا بۇ ئىككى كىتابقا بولغان تەلەپنىڭ ئېشىشى ختاينى رەھبەرلىرىدە كىرىزىس تۇيغۇسى پەيدا بولۇشقا باشلىغانلىقىنى كۆرسىتىپ بېرىدۇ. دېمەككى، بۇ ئىككى كىتاب ختاينىڭ مەۋجۇت ئەھۋالىنى ناھايىتى ئوچۇق گەۋدىلەندۈرۈپ بەرمەكتە ئىدى.

«مىللەتلەر نېمە ئۈچۈن مەغلۇپ بولىدۇ؟» ناملىق كىتابنىڭ ئاپتورلىرى دارون ئاجەمۇغلۇ بىلەن جېمىس ئا. روبىنسون دۇنيادىكى كۆپلىگەن دۆلەتلەردە كىشى بېشىغا توغرا كېلىدىغان كىرىمنىڭ ئادەمنى ھەيران قالدۇرىدىغان دەرىجىدە پەرقلىق بولۇشىنى دۆلەت قۇرۇلمىسىنىڭ مۇكەممەللىشىشىگە باغلايدۇ.⁽³⁶⁾ بەزى دۆلەتلەرنىڭ

(33) 張蕾、麻丹彤、張瑞，〈王岐山：希望大家看一下《舊制度與大革命》〉，《南方人物》週刊，2012年12月10日 10:10.

(34) 張廣昭，〈王岐山為何推薦《舊制度與大革命》？〉，《人民日報海外版》，2013年01月18日 第11版.

(35) 徐瑾，〈追問中國改革道路〉，英國《金融時報》中文網，2012年11月08日 07:25 AM.

(36) Daron Acemoglu and James A. Robinson, Why Nations Fail: The Origins of Power,

مۇۋەپپەقىيەتسىزلىكىدە كۆپىنچە جۇغراپىيەلىك ئورنىنىڭ ياخشى بولماسلىقى، مەدەنىيەتنىڭ ئارقىدا قېلىشى ۋە رەھبەرلىرىنىڭ ئىقتىدارسىزلىقى قاتارلىق سەۋەبلەر كۆرسىتىلىدۇ. دارون ئاجەمۇغلۇ ۋە جېمىس ئا. روبىنسون زامانىۋى دۆلەتنىڭ ئۆزگىرىش جەريانىنى ھەممىنى ئۆز ئىچىگە ئالدىغان قۇرۇلمىلار (inclusive institutions) ۋە ياكى ئەزگۈچى قۇرۇلمىلارنىڭ (extractive institutions) بولۇش - بولماسلىق ئۆلچىمى بويىچە بىلەن تەھلىل قىلىدۇ. ھەممىنى ئۆز ئىچىگە ئالدىغان قۇرۇلمىلار، سىياسىي كۈچ تەقسىم قىلىنغان، ئىشلەپچىقىرىش ئۈنۈمى يۇقىرى كۆتۈرۈلدىغان، مائارىپ ۋە تېخنىكىنىڭ تەرەققىياتىنى ئىلگىرى سۈرۈدىغان ھەمدە خەلق تېخىمۇ خۇشال بولىدىغان بىر سىستېما ۋە تۈزۈمدۇر. ئەزگۈچى قۇرۇلمىلار بولسا، بىر قىسىم كىشىلەرنىڭ بايلىقلارنى ۋە بايلىق مەنبەلىرىنى قولغا كىرگۈزۈۋېلىشى بىلەن بىر قىسىم كىشىلەرنىڭ كەمبەغەللىككە مەجبۇرلىنىشىدۇر. يەنى يىغىپ ئېيتقاندا، ھەممىنى ئۆز ئىچىگە ئالدىغان قۇرۇلمىلار ئىقتىسادنىڭ تەرەققىياتىغا سەۋەب بولسا، ئەزگۈچى سىياسىي قۇرۇلمىلار ئىقتىسادنىڭ تەرەققىياتىغا توسقۇنلۇق قىلىدۇ.⁽³⁷⁾

ھەممىنى ئۆز ئىچىگە ئالدىغان سىياسىي قۇرۇلمىلار (inclusive political institutions) ھەممىنى ئۆز ئىچىگە ئالدىغان ئىقتىسادىي قۇرۇلمىلارنى (inclusive economic institutions) قوللىغانغا ئوخشاش، ھەممىنى ئۆز ئىچىگە ئالدىغان ئىقتىسادىي قۇرۇلمىلارمۇ ھەممىنى ئۆز ئىچىگە ئالدىغان سىياسىي قۇرۇلمىلارنى قوللايدۇ.⁽³⁸⁾ ئەزگۈچى سىياسىي قۇرۇلمىلار (extractive political institutions) بىلەن ئەزگۈچى ئىقتىسادىي قۇرۇلمىلار (extractive economic institutions) ئارىسىدىكى مۇناسىۋەتلەر مۇبۇشەكىلدە بولىدۇ. بىر دۆلەتنىڭ مەغلۇپ بولۇشى ۋە ھالاك بولۇشى ئۇنىڭ ئەزگۈچى ئىقتىسادىي ۋە سىياسىي سىستېمىنى قوللىنىشى ۋە ئىقتىسادىي تەرەققىياتقا توسقۇنلۇق قىلغىنىغا ئوخشاش، ئىجتىمائىي تەرەققىياتلارغىمۇ توسقۇنلۇق قىلغانلىقىدىن پەيدا بولىدۇ. يەنى ئەزگۈچى ئىقتىسادىي قۇرۇلمىلارنىڭ ياردىمىنى ئالغان ئەزگۈچى سىياسىي قۇرۇلمىلار، ئىقتىسادىي ۋە ئىجتىمائىي تەرەققىياتلارغا توسقۇنلۇق قىلىدۇ.⁽³⁹⁾ خىيانەتچىلىك بىلەن بوغۇشۇۋاتقان بىر سىياسىي ھاكىمىيەت ۋە ئىزىشقا تەييار تۇرغان بىر باشقۇرغۇچى بىلەن زەئىپلەشكەن ۋە چېچىلاڭغۇ بىر دۆلەت قۇرۇلمىسىنى

Prosperity, and Poverty, *New York: Crown Publishers*, 2012:368-403.

(37) Daron Acemoglu and James A. Robinson, 2012: 74-75, 77, 79, 83, 91, 95, 113, 124.

(38) Daron Acemoglu and James A. Robinson, 2012: 82.

(39) Daron Acemoglu and James A. Robinson, 2012:83.

بىر - بىرىگە باغلىغاندا خىيانەتچىلىك، توقۇنۇشلار ۋە ئادالەتسىزلىكلەرنىڭ سەۋەبىنى تېپىش مۇمكىن.⁽⁴⁰⁾

ختاي ئىقتىسادىنىڭ تېز تەرەققى قىلىشى، ئۇنىڭ بىر پارتىيە ھۆكۈمرانلىقى ئاستىدا ئەزگۈچى قۇرۇلمىلار سايسىدە ئەمەلگە ئاشماقتا. ختاي ئىقتىسادى ھەممىنى ئۆز ئىچىگە ئالدىغان ئىقتىسادىي قۇرۇلمىلاردىن تېخىمۇ ئۇزاق تۇرۇپ، مەۋجۇت ختاي ھاكىمىيىتىنىڭ ھەممىنى ئۆز ئىچىگە ئالدىغان قۇرۇلمىلارغا ئۆتۈش ئېھتىمالى بولمىغانلىقى ئۈچۈن ئىقتىسادىنىڭ تېخىمۇ ئالغا ئىلگىرىلىشى قىيىن.⁽⁴¹⁾ ھازىرقى ختايىنىڭ ئىقتىسادىي تەرەققىيات مودېلىنى داۋاملاشتۇرۇشى تەس بولۇپ، بۇ مودېل يېڭىلىق يارىتىدىغان يوقىتىش (creative destruction) نى پەيدا قىلالمايدۇ، چۈنكى، يېڭىلىق يارىتىدىغان يوقىتىش يېڭىلىق يارىتىش ۋە يۇقىرى كىرىمگە كاپالەتلىك قىلىش نۇقتىسىدىن پەۋقۇلئاددە مۇھىم ئەھمىيەتكە ئىگە.⁽⁴²⁾ ئىقتىسادىي كۈچلۈك، ئەمما مەغلۇپ بولۇش ۋە ھالاك بولۇشنىڭ ئالدى ئېلىنالمىغان تۈزۈملەرنىڭ بىر مىسالى سابىق سوۋېت ئىتتىپاقىدۇر.⁽⁴³⁾ بۇ قاراشلارغا قوشۇلمايدىغان ۋە كەمچىل دەپ قارايدىغانلارمۇ بار.⁽⁴⁴⁾

دارون ئاجەمۇغلو ختاي مۇخبىرلىرىنىڭ زىيارىتىنى قوبۇل قىلغاندا، بۈگۈنكى ختايىنىڭ 70 - يىللاردىكى سابىق سوۋېت ئىتتىپاقىغا ئوخشاش ئىقتىسادىي تەرەققىيات تېزلىكىگە يېتىشكەنلىكىنى، ئەمما بۇ مۇۋەپپەقىيەتنى ئەزگۈچى قۇرۇلمىلار سايسىدە ۋە مەۋجۇت تېخنىكا ئارقىلىق ئەمەلگە ئاشۇرغانلىقىنى، چوڭ جەھەتتىن ئېيتقاندا، يېڭىلىق يارىتىش بولمىغانلىقى ئۈچۈن مەۋجۇت ئەھۋالنى داۋاملاشتۇرۇشنىڭ ناھايىتى قىيىن ئىكەنلىكىنى بىلدۈرىدۇ. دارون ئاجەمۇغلونىڭ قارىشىچە، ختايىنىڭ ئىقتىسادىي سىستېمىسى ئۈستىدە قىسمەن ئىسلاھاتلار ئېلىپ بېرىلغان بولسىمۇ، ئىقتىسادىي سىستېمىنىڭ ئوچۇقلۇقى ۋە رىقابەتلىشىشچانلىقىدىن سۆز ئېچىش ناھايىتى تەس.

(40) Thomas L. Friedman, "Why Nations Fail", *The New York Times*, March 31, 2012.

(41) Daron Acemoglu and James A. Robinson, 2012:83, 94.

(42) Daron Acemoglu and James A. Robinson, 2012:94; Thomas L. Friedman, "Why Nations Fail", *The New York Times*, March 31, 2012.

(43) Daron Acemoglu and James A. Robinson, 2012:83, 124, 126, 132.

(44) Martin Wolf, "The wealth of nations", *The Financial Times*, March 3, 2012 12:17 am; Francis Fukuyama, "Acemoglu and Robinson on Why Nations Fail", *The American Interest*, March 26, 2012; Warren Bass, "Book review: 'Why Nations Fail,' by Daron Acemoglu and James A. Robinson", *The Washington Post*, April 20, 2012

ختاينىڭ ئەسلى مەسىلىسى قانداق يېڭىلىق يارىتىش ۋە بۇنى قانداق ئىلھاملاندۇرۇش بولۇپ، بۇلارنىڭ مەۋجۇت ئەزگۈچى سىياسىي قۇرۇلمىلار ۋە مۇھىتىدا ئەمەلگە ئېشىشى قىيىن.⁽⁴⁵⁾ جېمىس روبىنسونمۇ خىتاي تاراتقۇلىرىنىڭ زىيارىتىنى قوبۇل قىلغاندا، بۇنىڭغا ئوخشايدىغان قاراشلارنى ئىلگىرى سۈردى. ئۇ ختاينىڭ ئىقتىسادىي ئۆسۈشىنى كاپالەتكە ئىگە قىلغان خىتاي مودېلىنى سابىق سوۋېت ئىتتىپاقى مودېلىغا ئوخشىتىپ، ھازىرقى ئىقتىسادىي ئىلگىرىلەشنى داۋاملاشتۇرالمىدىغانلىقىنى ۋە ختاينىڭ تېخنىكا تەرەققىياتىنىڭ پەقەتلا يېتەرلىك تېخنىكا ئىكەنلىكىنى، بۇ سەۋەبتىن ئىقتىسادىي ئىسلاھاتلار بىلەن باراۋەر سىياسىي ئىسلاھاتلارنى ئېلىپ بارالماسلىقىنىڭ ئاقىۋىتىدە مەۋجۇت ئىقتىسادىي غەلبىنى داۋاملاشتۇرۇشنىڭمۇ قىيىن ئىكەنلىكىنى ئىلگىرى سۈردى. ئۇنىڭ كۆز قارىشىدا، خىتاي دۇچ كېلىدىغان قىيىنچىلىق، ھەممىنى ئۆز ئىچىگە ئالدىغان قۇرۇلمىلارنى قانداق ئىشقا ئاشۇرۇش ۋە يېقىنقى 30 يىللىق ئىسلاھاتنىڭ نەتىجىلىرىنى قوغدايدىغان بىر جەمئىيەتنى قانداق قۇرۇش مەسىلىسىدە ياتىدۇ.⁽⁴⁶⁾

ختاينىڭ ئۆزگىرىشى، بولۇپمۇ سىياسىي ئىسلاھاتنى مەجبۇرىي ھالغا كەلتۈرگەن بولۇپ، بۇ ئۆزگىرىش ۋە ئىسلاھاتلار مەۋجۇت مەسىلىلەرنىڭ كۆپ قىسمىنى ھەل قىلالىمىغان تەقدىردە بېيجىڭنىڭ كالاپاي قۇرۇلمىسى تەرەققىياتىغا توسقۇنلۇق قىلىدۇ.

شەرقىي تۈركىستان ۋەكىللىرىگە بولغان ئايرىمچىلىق

ۋەكىل/قۇرۇلتايلار	قۇرۇلتاي 2012 - يىلى - 18	قۇرۇلتاي - 2007 يىلى - 17
خ ك پ ئەزاسى	82,206,000	73,363,000
خ ك پ قۇرۇلتاي ئەزاسى	2268	2213
شەرقىي تۈركىستانلىق قۇرۇلتاي ئەزالىرى		
	جەمئىي خ ك پ ئەزاسى	يىلى (1,366,000 - 2011)
جەمئىي ۋەكىل سانى	42	41
ختايلار	23 (54.76%)	22 (53.7%)
ختىي مۇسۇلمان	2 (4.76%)	2 (4.88%)
ئۇيغۇر	10 (23.81%)	10 (24.39%)

(45) 倪偉峰, <MIT經濟學教授: 國家緣何失敗? >, 財新網, 2012年05月17日 08:39.

(46) 張子宇, <對話哈佛大學教授詹姆斯·羅賓森: 中國最大的挑戰是如何實現包容型制度 >, 《時代週報》182期, 2012-05-24 03:30:51.

3 (7.32%)	3 (7.14%)	قازاق
1 (2.44%)	1 (2.38%)	قىرغىز
1(2.44%)	1 (2.38%)	تاجىك
1(2.44%)	1 (2.38%)	موڭغۇل

خ ك پ نىڭ 18 - قۇرۇلتىيىغا خىتاي ۋە خىتاي بولمىغان 42 نەپەر پارتىيە ئەزاسى سايلانغان⁽⁴⁷⁾ بولۇپ، بۇنى 2007 - يىلى ئېچىلغان خ ك پ 17 - قۇرۇلتىيىغا سېلىشتۇرغاندا بىر سان ئارتۇقتۇر.⁽⁴⁸⁾ ئەمما، بۇ ئارتۇق بىر سان خىتاي ۋەكىلىگە بېرىلگەن. ئەڭ چوڭ ئېھتىمال، بۇ سان خ ك پ مەركىزىي كومىتېت سىياسىي بىيۇروسى ئەزاسى ۋە خ ك پ مەركىزىي سىياسىي - قانۇن كومىتېتىنىڭ سېكرېتارى جۇ يوڭكاڭغا بېرىلگەن بولۇشى مۇمكىن. جۇ يوڭكاڭنىڭ شەرقىي تۈركىستاندىن سايلىنىشى ناھايىتى غەلىتە بىر ئەھۋال. چۈنكى، جۇ يوڭكاڭ خ ك پ مەركىزىي ھاكىمىيىتىنىڭ ساندىن پايدىلىنىشى كېرەك ئىدى. بۇ ئەھۋالنىڭ سەۋەبى ئېنىق ئەمەس. بەلكىم، جۇ يوڭكاڭ 2009 - يىلى 5 - ئىيۇل كۈنى يۈز بەرگەن ئۈرۈمچى ۋەقەلىرىدىن كېيىن، رايوننىڭ خەۋپسىزلىكىگە مەسئۇل بولۇش سۈپىتى بىلەن شەرقىي تۈركىستان خ ك پ ۋەكىلى بولۇپ سايلانغان بولۇشى مۇمكىن. جۇ يوڭكاڭنىڭ شەرقىي تۈركىستان ساندىن پايدىلىنىشى يەرلىك خەلقنىڭ ھەق - ھوقۇقىنى ئاياق - ئاستى قىلغانلىق بولۇپ ھېسابلىنىدۇ. ئوخشاش ئەھۋالنى باشقا قۇرۇلتاي ۋەكىللىرىدىنمۇ كۆرگىلى بولىدۇ. ئۈرۈمچى ۋەقەسىدىن كېيىن، خۇنەن ئۆلكىسىدىن شەرقىي تۈركىستان خ ك پ پارتكوم سېكرېتارىلىقىغا تەيىنلەنگەن جاڭ چۈنشىيەن، ئۈرۈمچى ۋەقەسىدىن كېيىن، خېبېي ئۆلكىسىدىن ئۇيغۇر ئاپتونوم رايونلۇق پارتكومنىڭ مۇئاۋىن سېكرېتارى ۋە ئۇيغۇر ئاپتونوم رايونى ئىشلەپچىقىرىش - قۇرۇلۇش ئارمىيەسىنىڭ كومېسسارلىقىغا تەيىنلەنگەن چې جۇن، ئۈرۈمچى ۋەقەسىدىن كېيىن، جىلىن ئۆلكىسىدىن ئۇيغۇر ئاپتونوم رايونى كوممۇنىستىك پارتىيە تەشكىلات بۆلۈمىنىڭ باشلىقى ۋە ئۇيغۇر ئاپتونوم رايونى پارتكومنىڭ مۇئاۋىن سېكرېتارىلىقىغا تەيىنلەنگەن خەن يۇڭ ۋە يەنە ئۈرۈمچى ۋەقەسىدىن كېيىن بېيجىڭدىن ئۇيغۇر ئاپتونوم رايونى ئالتاي ۋىلايىتىنىڭ پارتكوم سېكرېتارىلىقىغا تەيىنلەنگەن لىيۇ جىيەن قاتارلىق كىشىلەرنى بۇنىڭغا مىسال قىلىش مۇمكىن. شەرقىي تۈركىستاننىڭ يەرلىك ئادەملىرى

(47) <新疆维吾尔自治区选举产生出席中国共产党第十八次全国代表大会代表>，《新疆日报》，2012-5-29 0:33:00.

(48) <新疆维吾尔自治区选举产生中国共产党第十七次全国代表大会代表名单>，《新疆新华网》，2007年06月12日11:17:03.

بولمىغان بۇ پارتىيە ۋەكىللىرى تەبئىي ھالدا رايوننىڭ سانىنى ئىگەللەشكەن بولمىغان بولمىغان بۇنداق قەستەن قىلىنغان ھەرىكەتلەر، شەرقىي تۈركىستاننى خىتاي پارتىيە ئەزالىرىنىڭ باشقۇرىدىغانلىقىنى ۋە ئاپتونومىيەنىڭ يوقلۇقىنى كۆرسىتىدۇ.

بۇنىڭدىن باشقا، 17 - قۇرۇلتايعا قاتناشقان خىتاي پارتىيە ئەزالىرى (مۇسۇلمان خىتايلارنىمۇ ئۆز ئىچىگە ئالىدۇ) بىلەن خىتاي بولمىغانلارنىڭ ئارىسىدىكى نىسبەت سېلىشتۇرمىسى 58.58% ۋە 41.42% ، 18 - قۇرۇلتايدىكى نىسبەت سېلىشتۇرمىسى بولسا 59.52% ۋە 40.48% دۇر. بۇنىڭدىن شەرقىي تۈركىستاننىڭ يەرلىك خەلقنىڭ خىتاي قۇرۇلتىيىدىكى ۋەكىللىك ھوقۇقىنىڭ بارغانسېرى ئاجىزلىشىپ كېتىۋاتقانلىقىنى ۋە ۋەكىللەرنىڭ شەرقىي تۈركىستان خەلقىگە يېتەرلىك دەرىجىدە ۋەكىللىك قىلالمايۋاتقانلىقىنى كۆرۈۋالغىلى بولىدۇ. مەسىلەن، ئۇيغۇر ئاپتونوم رايونىنىڭ رەئىسى نۇر بەكرى ئاران خىتاي 18 - قۇرۇلتىيىنىڭ 205 ئادەمدىن تەشكىل تاپقان خىتاي مەركىزىي كومىتېتىنىڭ تىزىملىكىگە كىرەلمىگەن. ئۇيغۇر ئاپتونوم رايونلۇق پارتكوم دائىمىي كومىتېتىنىڭ ئەزاسى ۋە ئۇيغۇر ئاپتونوم رايونلۇق ئىشچىلار ئۇيۇشمىسىنىڭ رەئىسى ئەركىنجان تۇراخۇن بىلەن ئۇيغۇر ئاپتونوم رايونىنىڭ مۇئاۋىن رەئىسى ۋە ھازىرقى ئۇيغۇر ئاپتونوم رايونى سىياسىي مەسلىھەت كېڭەشچىسى رەئىسى نۇرلان ئابىلجان (قازاق)، 171 ئادەمدىن تەشكىل تاپقان خىتاي مەركىزىي كومىتېتىنىڭ قوشۇمچە تىزىملىكىدىن ئورۇن ئالغان. ئەمما، ئەركىنجان تۇراخۇننىڭ 18 - قۇرۇلتايعا قاتناشقان ۋەكىللەر ئىچىدە يوق تۇرۇپمۇ، خىتاي مەركىزىي كومىتېتىنىڭ زاپاس ئەزالىرى تىزىملىكى ئىچىگە كىرىشى ناھايىتى غەلىتە بىر ئىش ھېسابلىنىدۇ. خىتاي مىللىتىدىن بولغان جاڭ چۈنشېن، 25 ئادەمدىن تەشكىل تاپقان خىتاي سىياسىي بىيۇروسىنىڭ ئەزالىقىغا سايلانغان. 2007 (49)، 2008 (50)، 2009 (51)، 2010 (52) ۋە 2011 (53) - يىللىرىدا خىتاي مەركىزىي كومىتېتى بولغان شەرقىي تۈركىستانلىقلار (خىتايلارنىمۇ ئۆز ئىچىگە

(49) <新疆黨員幹部隊伍充滿生機與活力>，《天山網》，2008年07月01日 08:41:34.

(50) 郭倩 ve 譚清，<新疆2008年發展黨員4.31萬名 新發展黨員品質提高>，《天山網》，2009年07月01日 11:32:15.

(51) <授權發佈：2009年新疆黨內統計公報>，《天山網》，2010年07月01日 07:51:30.

(52) 自治區黨委組織部，<2010年中國共產黨新疆維吾爾自治區黨內統計公報>，《今日新疆》，2011年7月14日 18:54:48；<永葆黨的生機與活力>，《天山網》，2011年11月15日 17:23:23.

(53) <新疆黨員總數達到136.6萬名>，《新疆日報》，2012年7月2日12:31:00；郭倩，<新疆黨員總數136.6萬名文化程度大幅提高職業多元化>，《新疆日報》，2012年7月2日8:54:00.

ئالدىنقى ساننىڭ ئاستا سۈرئەتتە ئاشقانلىقىنى كۆرۈۋېلىشتىن باشقا، ئېشىش نىسبىتىنىڭ دەل ئەكسىچە تۆۋەنلەشكە قاراپ يۈزلەنگەنلىكىنىمۇ كۆرۈۋالغىلى بولىدۇ.

يىل/رەقەملەر	رايون ئەزا سانى	ئاز سانلىق مىللەتلەر سانى	نىسبىتى (%)
1955	54,559	648,21	39.6
2007	1,213,100	467,000	38.50
2008	1,248,300	497,500	38.41
2009	1,284,900	492,700	38.34
2010	1,322,100	507,100	38.36
2011	1,366,000	521,200	38.16

بۇنىڭ بولۇپمۇ 2009 - يىلى 5 - ئىيۇل ئۈرۈمچى ۋەقەسىدىن كېيىن، تېخىمۇ ئېنىق كۆرۈلۈشكە باشلىشى، شەرقىي تۈركىستانلىق يەرلىك خەلقنىڭ خ ك پ دىن ئۈمىدسىزلەنگەنلىكىنىڭ بەلگىسىدۇر. بۇ ھۆكۈم توغرا بولغان تەقدىردە، خ ك پ نىڭ شەرقىي تۈركىستاننى باشقۇرۇش ھوقۇقى تەۋرىنىشكە باشلىشى مۇمكىن.

تارىخىي نۇقتىدىن قارىغاندىمۇ خ ك پ نىڭ شەرقىي تۈركىستاننىڭ يەرلىك خەلقىگە ئەھمىيەت بەرمىگەنلىكىنى كۆرۈۋالغىلى بولىدۇ. خىتاي خەلق ئازادلىق ئارمىيەسى 1949 - يىلى 9 - ئۆكتەبىر كۈنى شەرقىي تۈركىستاننى ئىشغال قىلغاندىن كېيىن، شەرقىي تۈركىستاندا خ ك پ نىڭ شۆبىسى قۇرۇلغان ئىدى. 1955 - يىلى 1 - ئۆكتەبىر كۈنى شەرقىي تۈركىستانغا «شىنجاڭ ئۇيغۇر ئاپتونوم رايونى» سالاھىيىتى بېرىلگەندىن كېيىن، خ ك پ شىنجاڭ ئۇيغۇر ئاپتونوم رايونلۇق پارتىيە كومىتېتىمۇ قۇرۇلغان ئىدى. 1955 - يىلىنىڭ ئاخىرىغىچە شەرقىي تۈركىستاندا 54 مىڭ 559 خ ك پ ئەزاسى بار ئىدى. بۇنىڭ ئىچىدە، خىتايلىق بولمىغانلارنىڭ سانى 21 مىڭ 648 بولۇپ، شەرقىي تۈركىستاندىكى پارتىيە ئەزالىرىنىڭ 39.6% نى ئىگىلەيتتى. ئوخشاش مەزگىلدە شەرقىي تۈركىستاندا دۆلەت مەمۇرلىرىنىڭ سانى 85 مىڭ 709، خىتايلىق بولمىغانلارنىڭ سانى 46 مىڭ 756 بولۇپ، ئومۇمىي رەقەمنىڭ 54.55% نى ئىگىلىگەن.⁽⁵⁴⁾ شەرقىي تۈركىستاندىكى خ ك پ كومىتېتىنىڭ سېكرېتارى سەيپىدىن ئەزىزى 1956 - يىلى ئېچىلغان خ ك پ 8 - قۇرۇلتىيىدا قىلغان سۆزىدە،

(54) 成立新, <建國60年新疆成就-新華網新疆頻道: 1949年11月9日《新疆日報》報導中共中央新疆分局成立>, 《新華社新疆網》, 2009年08月18日.

شەرقىي تۈركىستاندا جەمئىي 65 مىڭ خ ك پ ئەزاسى بارلىقىنى، يېقىنقى ئالتە يىلدىن بېرى 34 مىڭ 24 ئەزا قوبۇل قىلىنغانلىقىنى، بۇنىڭ ئىچىدىكى 27 مىڭ 833 كىشىنىڭ بولسا (81.8%)، خىتايلىق خىتاي بولمىغان مىللەتلەردىن تەشكىل تاپىدىغانلىقىنى تەكىتلىگەن ئىدى.⁽⁵⁵⁾ شەرقىي تۈركىستاندىكى خ ك پ كومىتېتىنىڭ بىرىنچى سېكرېتارى ۋاڭ ئېنماۋنىڭ قارىشىدا، رايوندا 62 مىڭ 479 پارتىيە ئەزاسى (ئارمىيە ئىچىدىكى پارتىيە ئەزالىرى ھېسابقا ئېلىنمايدۇ) بار بولۇپ، بۇنىڭ ئىچىدىكى 27 مىڭ 833 كىشى خىتاي مىللىتىدىن بولمىغان مىللەتلەردىن تەشكىل تاپاتتى.⁽⁵⁶⁾ سەيپىدىن ئەزىزى بەرگەن مەلۇمات ئاساس قىلىنغاندا، خىتاي پارتىيە ئەزالىرى جەمئىي پارتىيە ئەزاسىنىڭ (37167) 51.17% نى ئىگىلىگەن بولسا، خىتاي مىللىتىدىن بولمىغان مىللەتلەرنىڭ نىسبىتى 42.82% بولغان. خ ك پ نىڭ 1949 - يىلىدا ھاكىمىيەت بېشىغا چىقىشىدىن كېيىن، تۇنجى پارتىيە قۇرۇلتىيى 1956 - يىلى 9 - ئاينىڭ 15 - كۈنىدىن 27 - كۈنىگىچە بېيجىڭدا ئېچىلغان بولۇپ، خىتايدىكى 10 مىليون 730 مىڭ پارتىيە ئەزاسىدىن 1026 ۋەكىل بۇ قۇرۇلتايغا قاتناشقان. شەرقىي تۈركىستاندىكى 65 مىڭ پارتىيە ئەزاسىدىن بەزى ھۆججەتلەردە 13 كىشى⁽⁵⁷⁾، بەزى ھۆججەتلەردە بولسا 14 كىشى⁽⁵⁸⁾ بۇ قۇرۇلتايغا ئىشتىراك قىلغان. پارتىيە ئەزالىرىنىڭ مىللەتلەرگە تارقىلىشى بويىچە بىر خىتاي، تۆت ئۇيغۇر (ياكى بەش)، بىر قىرغىز، بىر قازاق، بىر موڭغۇل ۋە بىر خىتاي مۇسۇلمان قۇرۇلتاي ۋەكىللىكىگە سايلانغان.

1949 - يىلى 12 - ئاينىڭ 27 - كۈنى شىنجاڭ خەلق ھۆكۈمىتىنىڭ رەئىسى بۇرھان شەھىدى ۋە مۇئاۋىن رەئىسى سەيپىدىن ئەزىزى خ ك پ ئەزالىقىغا قوبۇل قىلىنغان.

يەنى خىتاي پارتىيە ئەزالىرى (خىتاي مۇسۇلماننى ئۆز ئىچىگە ئالىدۇ) بىلەن خىتاي بولمىغان پارتىيە ئەزالىرى ئوتتۇرىسىدىكى نىسبەت سېلىشتۇرمىسى 46.15% ۋە 53.84% بولغان. بۇنىڭدىكى شەرقىي تۈركىستانلىق پارتىيە ئەزالىرىنىڭ سان جەھەتتە خىتاي پارتىيە ئەزالىرىدىن كۆپ بولغانلىقىغا قارىغاندا، شەرقىي تۈركىستاننىڭ يەرلىك خەلقىگە ئىمتىياز تونۇلغانلىقىنى كۆرۈۋالغىلى بولىدۇ. ئەمما، شەرقىي تۈركىستانلىق

(55) 中共中央辦公廳編，《中國共產黨第八次全國代表大會文獻》，北京：人民出版社，1957:518.

(56) 中共中央辦公廳編，《中國共產黨第八次全國代表大會文獻》，1957:592.

(57) 新疆維吾爾自治區地方誌編纂委員會編，《新疆通志》第14卷《共產黨志》，烏魯木齊：新疆人民出版社，2001: 178.

(58) 張化，《中國共產黨第八次全國代表大會代表名錄》，北京：中共黨史出版社，2010:749-759.

ۋەكىللەرگە خ ك پ مەركىزىدىن ئورۇن بېرىلمىگەن. شەرقىي تۈركىستانلىق پارتىيە



ۋەكىللىرى خ ك پ سىياسىي بىيوروسىنىڭ ئەزاسى بولالمايلا قالماستىن، 97 ئادەمدىن تەشكىللەنگەن خ ك پ مەركىزىي كومىتېتىنىڭ كىرەلمىگەن. سەيپىدىن ئەزىزى بىلەن ۋاڭ ئېنماۋ پەقەتلا خ ك پ مەركىزىي كومىتېتىنىڭ قوشۇمچە ئەزالىرى ئىچىدىن (73 ئادەم) ئورۇن ئاللىغان.

شەرقىي تۈركىستاندىكى خىتاي پارتىيە ئەزالىرى يەرلىك خەلققە قارىغاندا كۆپ بولسىمۇ، شەرقىي تۈركىستاننىڭ ئومۇمىي نوپۇسىدا ئانچە تەسىرى يوق ئىدى. بېيجىڭ ھۆكۈمىتىنىڭ 1953 - يىلى ئىيۇن ئېيىدىكى نوپۇس تەكشۈرۈشىگە ئاساسلانغاندا، شەرقىي تۈركىستاننىڭ ئومۇمىي نوپۇسى 4 مىليون 873 مىڭ 608، بۇنىڭ ئىچىدە ئۇيغۇرلارنىڭ نوپۇسى 3 مىليون 640 مىڭ 12⁽⁵⁹⁾ بولۇپ، ئومۇمىي نوپۇسنىڭ %74.69 نى ئىگىلىگەن. يەنە سانلىق مەلۇماتلارغا ئاساسلانغاندا، قازاقلارنىڭ سانى 509 مىڭ 375 (%10.45)، قىرغىزلارنىڭ سانى 70 مىڭ 944 (%1.46)، تاتارلارنىڭ سانى 6 مىڭ 929 (%0.14)، شىۋەلەرنىڭ سانى 19 مىڭ 22 (%0.39)، تاجىكلارنىڭ سانى 14 مىڭ 462 (%0.3)، ئۆزبېكلەرنىڭ سانى 3 مىڭ 629 (%0.07) ۋە رۇسلارنىڭ سانى 22 مىڭ

(59) <第一次全國人口普查主要資料>，《中國人口統計年鑒1988》，北京：中國展望出版社，1988:272，273.

656 (0.05%) بولۇپ، بۇ رەقەملەر بويىچە بولغاندا خىتاي ۋە خىتاي مۇسۇلمانلىرىنىڭ نوپۇسى شەرقىي تۈركىستان نوپۇسىنىڭ 12.45% نى (606 مىڭ 764) ئىگىلەيدۇ. ئەمما، بىر پارتىيە ھاكىمىيىتى پارتىيە ئەزالىرىغا كۆپرەك ئەھمىيەت بېرىدىغانلىقى ئۈچۈن ھاكىمىيەتنىڭ ھەر قاتلاملىرىدا پارتىيە ئەزالىرى باشقۇرغۇچى بولىدۇ. گەرچە شەرقىي تۈركىستاندىكى خىتاي نوپۇسى ئاز بولسىمۇ، جەمئىيەتنى باشقۇرىدىغانلارنىڭ كۆپىنچىسى خىتايلاردۇر. بۇمۇ ھاكىمىيەتنىڭ قانۇنلۇق ياكى ئەمەسلىكىدە تالاش - تارتىش كەلتۈرۈپ چىقىرىدۇ. شەرقىي تۈركىستاننىڭ دېموگرافىك قۇرۇلمىسى بېيجىڭ ھۆكۈمىتىنىڭ سىستېمىلىق ۋە پىلانلىق شەكىلدە يۈرگۈزگەن كۆچمەن سىياسىتىنىڭ تەسىرىدە، خىتاي مەملىكەتلىك ئىستاتىستىكا كومىتېتىنىڭ 2010 - يىلى ئېلىپ بارغان نوپۇس تەكشۈرۈشىگە ئاساسلانغاندا، شەرقىي تۈركىستاننىڭ جەمئىي نوپۇسى 21 مىليون 813 مىڭ 334 بولۇپ، 2000 - يىلى ئېلىپ بېرىلغان 5 - قېتىملىق نوپۇس تەكشۈرۈشى بىلەن سېلىشتۇرغاندا 3 مىليون 353 مىڭ 823 ئادەم ئاشقان. خىتاي نوپۇسى 8 مىليون 746 مىڭ 148 (1.40) گە يەتكەن بولسا، خىتاي مۇسۇلمانلىرىنى ئۆز ئىچىگە ئالغان شەرقىي تۈركىستاننىڭ يەرلىك خەلقىنىڭ نوپۇسى 13 مىليون 67 مىڭ 186 (59.9%) بولغان. 2000 - يىلى ئېلىپ بېرىلغان 5 - قېتىملىق نوپۇس تەكشۈرۈشىگە كۆرە، خىتاي نوپۇسى 1 مىليون 256 مىڭ 229 ئاشقان ۋە ئېشىش نىسبىتى 16.77% بولغان. خىتاي نوپۇسى 1953 - يىلىدىكى تەخمىنەن 600 مىڭدىن 2010 - يىلىدىكى 9 مىليونغا كۆپەيگەن. 57 يىل ئىچىدە خىتاي نوپۇسى قانداقلا بولمىسۇن 8 يېرىم مىليون كۆپەيگەن. شەرقىي تۈركىستاننىڭ يەرلىك خەلقىنىڭ نوپۇسى 2 مىليون 97 مىڭ 594 ئاشقان ۋە ئېشىش نىسبىتى 19.12% گە يەتكەن.⁽⁶⁰⁾ خىتاي نوپۇسىنىڭ تېز سۈرئەتتە كۆپىيىشىگە ئەگىشىپ، خىتاي قۇرۇلتىيىغا قاتناشقان خىتاي پارتىيە ئەزالىرىنىڭ سانىمۇ ماس ھالدا ئاشقان. بۇ شەرقىي تۈركىستاندا ھەم خىتاي پارتىيە ئەزالىرى ھەمدە پارتىيە ئەزالىرى بولمىغان خىتايلارنىڭ تېخىمۇ كۈچلۈك تەسىرگە ئىگە بولۇشىغا يول ئاچقان.

يېڭى ھاكىمىيەتنىڭ شەرقىي تۈركىستان سىياسىتى

شى جىنپىڭ رەھبەرلىكىدىكى خىتاي يېڭى ھاكىمىيىتىنىڭ، ماۋزېدۇڭدىن كېيىنكى

(60) <新疆维吾尔自治区2010年第六次全国人口普查主要资料公报>，新疆维吾尔自治区统计局，2011年5月6日

ئىككىنچى ئەۋلاد رەھبەر دېڭ شياۋپىڭ تەرىپىدىن لايىھەلەنگەن ئۈچ باسقۇچلۇق تەرەققىيات ئىستراتېگىيەسىنى تاماملىشى، بۇ تەرەققىيات جەريانىدا كۆرۈلگەن نۇرغۇن مەسىلىلەرنى ھەل قىلىشى، يەرشارى خاراكتېرلىك سىياسىي ۋە ئىقتىسادىي تەڭپۇڭلۇقنىڭ ئۆزگىرىشى بىلەن تەرەققىي قىلىۋاتقان خىتايغا قارىتىلغان بېسىملارنى بىر تەرەپ قىلىشى ئۈچۈن تېخىمۇ كۆپ ھەل قىلىش پىلانلىرى بولۇشى كېرەك. ھەل قىلىش چارىلىرىدىن ئەڭ مۇھىم بولغىنى سىياسىي ئىسلاھاتنىڭ ئېلىپ بېرىلىشىدۇر. بۇ سىياسىي ئىسلاھات شەرقىي تۈركىستاننىڭ ئەھۋالىغا مۇناسىۋەتلىك. 1949 - يىلىدىن بۇيان يۈز بەرگەن نۇرغۇنلىغان قوزغىلاڭلار ۋە ھۆكۈمەتكە قارشىلىق كۆرسىتىش ھەرىكەتلىرى خىتايىنىڭ شەرقىي تۈركىستاندا ئىجرا قىلغان سىياسىي ئىسلاھاتنىڭ مەغلۇپ بولغانلىقىنى ئىسپاتلايدۇ. يەنى بېيجىڭنىڭ شەرقىي تۈركىستان سىياسىي مۇقىملىقىنى ئەمەس، بەلكى تېخىمۇ كۆپ مۇقىمسىزلىقنى كەلتۈرۈپ چىقارغان. ئەمەلىيەتتە ئۈرۈمچى ۋە قەسى پارتلىغاندىن كېيىن، خىتاي سىياسىي بىيۇروسى ئەزاسى ۋە گۇاڭدوڭ ئۆلكىسىنىڭ پارتكوم سېكرېتارى ۋاڭ ياڭ ۋە قەھەققىدە توختىلىپ، خىتايىنىڭ ئاز سانلىق مىللەتلەر سىياسىتىنىڭ ئۆزگىرىشى كېرەكلىكىنى تەكىتلىگەن ئىدى.⁽⁶¹⁾

شى جىنپىڭ ھاكىمىيىتى سىياسەتتە ئالدى بىلەن خىيانەتچىلىك ۋە چىرىكلىككە قارشى كۈرەشكە ئەھمىيەت بېرىشنى بەلگىلىدى، ئەمما شەرقىي تۈركىستان سىياسىتىدە ھازىرچە بىر يېڭىلىق ياراتمىدى. نۆۋەتتە، بېيجىڭ تەرىپىدىن ئۈرۈمچى ۋە قەسىدىن كېيىن ئوتتۇرىغا قويۇلغان 2020 - يىلىغىچە شەرقىي تۈركىستاننى ئوتتۇرا ھاللىق جەمئىيەت سەۋىيەسىگە يەتكۈزۈش پىلانى بويىچە ئۇزۇن مۇددەتلىك مۇقىملىق سىياسىتى يولغا قويۇلغاندۇ. بۇنىڭ بىلەن بىرگە يەنە، قارشىلىق قىلغان ۋە ھاكىمىيەتكە قارشى چىققۇچىلارنى ئەنئەنىۋى قاتتىق ئۇسۇلدا باستۇرۇش سىياسىتى داۋاملاشماقتا. ئۇيغۇر مەسىلىسى ۋە شەرقىي تۈركىستان مەسىلىسىنىڭ سەۋەبلىرىگە قارىتىلمىغان بۇ ھەل قىلىش سىياسىتى ۋاقىتلىق ۋە يۈزەكى بولغانلىقى ئۈچۈن ئۇزۇن مۇددەتتە رايوننىڭ مۇقىملىقىنى كاپالەتكە ئىگە قىلىشنىڭ ئاسانغا چۈشمەيدىغانلىقى ناھايىتى ئېنىق.

شى جىنپىڭ ھاكىمىيىتىنىڭ مۇۋەپپەقىيەتلىك بولۇشى ئۈچۈن مەسىلىنى يىلتىزىدىن باشلانغان بىر قاتار ئىسلاھاتلار ئېلىپ بېرىلىشى كېرەك. خىتايىنىڭ سىياسىي ئىسلاھات ۋە بولۇپمۇ دېموكراتىيەلىشىش مۇساپىسىنى باشلىشى بىلەن بىرگە، خىتاي

(61) 胡键, <汪洋妙答境外记者纵论「转型广东」>, 《南方日报》A02版, 2009年7月31日.

بولمىغان ئاز سانلىق خەلقلەرنىڭ قانۇنىي ھوقۇقلىرىنىڭ بېرىلىشىمۇ ئىنتايىن مۇھىم ئەھمىيەتكە ئىگە. ئەمەلىيەتتە، بۇ پەقەتلا سىياسىي ئەخلاق مەسلىسى ئەمەس، ئوخشاش ۋاقىتتا يەنە، خەلقئارالاشقان تىبەت ۋە شەرقىي تۈركىستان مەسلىسىنىڭ ھەل قىلىنىشى خىتايىنىڭ كېلەچىكىگە تەسىر كۆرسىتىدۇ. ئەكسىچە بولغاندا، خىتايىنىڭ چوڭ كۈچ بولۇش ئارزۇسىغا توسقۇنلۇق قىلىشى مۇمكىن. بۇ مەسلىلەرنىڭ ھەل قىلىنىشى شى جىنپىڭ ھاكىمىيىتىنىڭ قانداق سىياسىي ئىسلاھات ئېلىپ بېرىشىغا باغلىق، يەنى دېموكراتىيەلىشىش مۇساپىسىنىڭ قانداق رول ئوينىشىغا باغلىقتۇر. شى جىنپىڭ ھاكىمىيىتىنىڭ ئالدىدا بىرىنچى، دۇنيادىكى ئۈچتىن ئىككى قىسىم دۆلەتلەر تەرىپىدىن قوبۇل قىلىنغان دېموكراتىيەلىشىش ئىسلاھاتىنى باشلاش؛ ئىككىنچى، خىتايغا خاس دېموكراتىيەلىشىش مۇساپىسىنى باشلاش؛ ئۈچىنچىسى، مەۋجۇت سىياسەتنى داۋاملاشتۇرۇشتەك ئۈچ يول بار. تۆۋەندە بۇ ئۈچ يولنىڭ بەزى ئۆلچەملىرى ۋە شى جىنپىڭنىڭ يۈرگۈزۈش ئېھتىمالى بولغان شەرقىي تۈركىستان سىياسىتى ئوتتۇرىغا قويۇلدى.

مەۋجۇت سىياسەتنى داۋاملاشتۇرۇش يولى: شى جىنپىڭ ئۈچۈن ئېيتقاندا، بۇ يولدا خەتەر ئاز، سابىق رەئىسلەر ۋە ھازىرقى پارتىيە ئەزالىرى ئانچە نارازى بولۇپ كەتمەيدۇ. ئەمما، 20 يىلدىن بېرى جۇغلنىشىپ قالغان مەسلىلەرنى ھەل قىلغىلى بولمايدىغان ھالغا كەلتۈرۈپ قويۇشى ھەمدە ئۆزگىرىۋاتقان دۇنياۋى تەرەققىياتلارغا جاۋاب بېرەلمەيدىغان تاشقى سىياسەتلەر پاتىقىغا پېتىپ قىلىشى مۇمكىن. ئۇزۇن مەزگىلدە خىتاي ھاكىمىيىتىنىڭ قانۇنلۇق ئورنى مۇنازىرە قوزغىشى ھەتتا تەۋرىنىشكە باشلىشى مۇمكىن. بۇ ئەھۋالدا بۇنىڭ شەرقىي تۈركىستاندىكى تەسىرلىرى تۆۋەندىكىدەك بولىدۇ:

- شىنجاڭ ئۇيغۇر ئاپتونوم رايونى ئاپتونومىيە قانۇنىنىڭ سۆزدە (ئەمەلىيەتتە ئەمەس) ئىجرا قىلىنىشى داۋاملىشىدۇ.

- ئۇيغۇرلارنىڭ كىملىك كىرىزىسى داۋاملىشىدۇ. ئەمما، بىر مۇددەتتىن كېيىن ئەنئەنىۋى قاراشلارغا ئوخشىمىغان ئۇسۇلدا بېسىم ئاستىدىكى ئۇيغۇرلارنىڭ كىملىكىنى قايتا قۇرۇش ئارقىلىق ساغلاملىشىش ئېھتىمالى يۇقىرى.

- خىتايلارنىڭ ئۇيغۇرلارنى چەتكە قېقىشى، تۆۋەن كۆرۈشى ۋە كەمسىتىشى داۋاملىشىدۇ.

● ئۇيغۇرلارنىڭ ئەركىنلىك دەۋاسى داۋاملىشىدۇ ۋە خەلقئارا سەھنىلەردە ئاۋازى تېخىمۇ كۈچىيىدۇ.

● شەرقىي تۈركىستاندىكى مۇقىمسىزلىق داۋاملىشىدۇ.

● غەربىي شىمال رايونلىرىنىڭ تەرەققىيات ئىستراتېگىيەسىنىڭ ئەمەلگە ئېشىشى قىيىنلىشىدۇ.

● ئوتتۇرا ئاسىيا مىقياسىدا رايون ۋە چېگرا خەۋپسىزلىك مەسىلىلىرى داۋاملىق يۈز بېرىدۇ.

● ئۇيغۇرلار ختاينىڭ يىپەك يولى (ياۋرو - ئاسىيا) سىياسىتىگە ھەسسە قوشمايدۇ، بەلكى زىيان سالىدۇ.

ختاينغا خاس دېموكراتىيەلىشىش يولى:

شى جىنپىڭ ھاكىمىيىتى ئۈچۈن ئېيتقاندا، بۇنى تاللاش ئەڭ مۇۋاپىق. ختاينىڭ سىياسىي تۈزۈمى خ ك پ نىڭ رەھبەرلىكىدە تەدرىجى ھالدا دېموكراتىيەلىشىش يولىغا قاراپ مېڭىشى مۇمكىن. يەنى ختاينىڭ دېموكراتىيەلىشىش مۇساپىسى بىر پارتىيە ھۆكۈمرانلىقى ئاستىدا تاماملىنىشى مۇمكىن. ختاينىڭ چوڭ دۆلەت (great power) بولۇش يولىدا دۇچ كېلىدىغان نۇرغۇنلىغان ئىچكى ۋە تاشقى مەسىلىلىرى دېموكراتىك تۈزۈم بىلەن ھەل بولۇشى مۇمكىن. نەتىجىدە ختاينى تېخىمۇ كۈچلۈك ۋە كۈچلۈك تەسىرگە ئىگە بىر دۆلەت ھالىغا ئەكىلەلىشى مۇمكىن. بۇنىڭ شەرقىي تۈركىستانغا كۆرسىتىدىغان تەسىرلىرى بولسا:

● ئاپتونوم رايونىنىڭ ئاپتونومىيە قانۇنى ئىجرا قىلىنىشى مۇمكىن، ئەمما كەڭ دائىرىلىك ئىجرا قىلىنمايدۇ.

● ئۇيغۇرلار ئۆزىنىڭ كىملىكىنى قىسمەن قوغدىيالىشى مۇمكىن.

● ختايلارنىڭ ئۇيغۇرلارنى چەتكە قېقىش، تۆۋەن كۆرۈش ۋە كەمسىتىشى ئازىيىشى مۇمكىن.

● ئۇيغۇرلارنىڭ ئەركىنلىك تەلەپلىرى مۇئەييەن قاتلامدا داۋام قىلىدۇ.

● غەربىي شىمال رايونلىرىنى تەرەققىي قىلدۇرۇش ئىستراتېگىيەسى قىسمەن

ئىشقا ئېشىشى مۇمكىن.

● ئوتتۇرا ئاسىيا مىقياسىدا رايون ۋە چېگرا خەۋپسىزلىك مەسىلىلىرى قىسمەن ھەل قىلىنىشى مۇمكىن.

● ئۇيغۇرلارنىڭ خىتاينىڭ يېڭى يىپەك يولى (ياۋرو - ئاسىيا) سىياسىتىگە قوشىدىغان تۆھپىسى يېتەرسىز بولىدۇ.

غەربچە دېموكراتىيەلىشىش يولى:

شى جىنپىڭ ھاكىمىيىتى نۇقتىسىدىن بۇ تاللاشنىڭ ئەمەلگە ئېشىشى تەس. خىتاي ھاكىمىيىتىنىڭ بىر پارتىيەلىك ھاكىمىيەت سىستېمىسىدىن باشقا بىر يول تۇتۇش ئېھتىمالى يوق. شۇنىڭ بىلەن بىرگە يەنە، دېموكراتىيەنى بىر ھاكىمىيەت سىستېمىسى ياكى سىياسىي ۋە ئىجتىمائىي قىممەت سۈپىتىدە قوبۇل قىلىشىمۇ ناھايىتى تەس. يەنە كېلىپ، تىبەت ۋە شەرقىي تۈركىستاننىڭ مۇستەقىللىققە ئېرىشىشىگە رۇخسەت قىلماسلىق بىلەن بىرگە، زېمىن پۈتۈنلۈكىگە زىيان سالىدىغان ۋە ھاكىمىيەتنى تەۋرىتىدىغان ھېچقانداق ئېھتىماللىققا ئورۇن بەرمەيدۇ. خىتاي غەربچە دېموكراتىيە تۈزۈمىنى قوبۇل قىلغان تەقدىردە بۇنىڭ شەرقىي تۈركىستانغا كۆرسىتىدىغان تەسىرلىرى:

● شىنجاڭ ئۇيغۇر ئاپتونوم رايونى ئاپتونومىيە قانۇنىنىڭ كەڭ دائىرىدە يولغا قويۇلۇش ئېھتىمالى بار.

● ئۇيغۇرلار ئۆزىنىڭ كىملىكىنى قوغدىيالىشى مۇمكىن، ئەمما دېموكراتىك سىستېمىدا ئاسىمىلاتسىيە بولۇش ئېھتىمالىمۇ يۇقىرى.

● خىتايلارنىڭ ئۇيغۇرلارنى چەتكە قېقىش، تۆۋەن كۆرۈش ۋە كەمسىتىشى كۆپ ئازىيدۇ، ئەمما خىتاينىڭ سىياسىي مەدەنىيىتىنىڭ تەسىرى سەۋەبىدىن يېپىق شەكىلدە داۋاملىشىشى مۇمكىن.

● ئۇيغۇرلارنىڭ ئەركىنلىك تەلپى قىيىنلىشىدۇ، ئەركىنلىك دەۋاسى چېكىنىشكە يۈزلىنىدۇ.

● شەرقىي تۈركىستاندا مۇقىملىق يۇقىرى دەرىجىدە ئىشقا ئېشىشى مۇمكىن.

● غەربىي شىمال رايونلىرىنى تەرەققىي قىلدۇرۇش ئىستراتېگىيەسىنىڭ ئىشقا

ئېشىش ئىمكانىيەتلىرى كۆپىيىدۇ.

● ئوتتۇرا ئاسىيا نۇقتىسىدىن ئېيتقاندا، رايون ۋە چېگرا بىخەتەرلىكى بىلەن مۇناسىۋەتلىك مەسىلىلەرنىڭ مۇتلەق كۆپ قىسمى ھەل بولىدۇ. شۇنىڭدەك، شەرقىي تۈركىستاننىڭ ئېتنىك، دىنىي ۋە مەدەنىيەت ئالاھىدىلىكلىرى بۇ رايونغا ئىستراتېگىيەلىك چوڭقۇرلۇق ئېلىپ كېلىشى مۇمكىن.

● ئۇيغۇرلار ختاينىڭ يېڭى يىپەك يولى(ياۋرو - ئاسىيا) سىياسىتىگە تۆھپە قوشۇشى مۇمكىن.

شەرقىي تۈركىستاننىڭ خەۋپسىزلىكى ۋە مۇقىملىقى، ئۇيغۇرلارنىڭ سىياسىي سالاھىيىتى، باياشاتلىق دەرىجىسى ۋە مەدەنىيەت ھوقۇقلىرى ھەمدە ختاينىڭ شەرقىي تۈركىستاندا يولغا قويغان سىياسىتى ختاينىڭ كېلەچىكىگە چوڭقۇر تەسىر كۆرسىتىدۇ. شەرقىي تۈركىستان ختاينىڭ تەرەققىي قىلىشى ئۈچۈن مول بايلىقلارغا ئىگە ۋە سىرتقى تەھدىتلەرگە قارشى ختاينى قوغدايدىغان تەبىئىي بىخەتەر قالغان ھېسابلىنىدۇ. بىر ئىشك ياكى بىر كۆۋرۈك بولۇش سۈپىتى بىلەن ختاينىڭ ياۋرو - ئاسىياغا قاراپ يېيىلىش سىياسىتىنىڭ ئەمەلگە ئېشىشىدا ھالقىلىق رول ئوينايدۇ. تۈرك ۋە مۇسۇلمان بولغان ئۇيغۇرلارنىڭ بېيجىڭغا بولغان ساداقىتى، ختاينىڭ ياۋرو - ئاسىيادىكى مەنپەئەتلىرى ئۈچۈن پايدىلىق. بۇنىڭ ئەكسىچە بېيجىڭدىن يىراقلىشىشى ختاينىڭ ئىچكى مۇقىملىقىنى ئەمەلگە ئاشۇرۇشنى قىيىنلاشتۇرۇپتىدۇ. ھەتتا تاشقى خەۋپلەرنى يارىتىپ، ختاينىڭ ياۋرو - ئاسىيادىكى مەنپەئەتلىرىگە زىيان سالىدۇ. بېيجىڭنىڭ نۆۋەتتىكى شەرقىي تۈركىستان سىياسىتى بىلەن، يەنى ئۇيغۇر ئاپتونوم رايونىنىڭ نوپۇس قۇرۇلمىسىنى ئۆزگەرتىش ۋە مائارىپنى ئۆز ئىچىگە ئالغان مەدەنىيەت ئاسمىلاتسىيە سىياسىتى يۈرگۈزۈش بىلەن بىر نەتىجىگە ئېرىشەلىشى تەس. مىسالغا ئالساق، ئىرېلاندىيە، شوتلاندىيە، كاتالونىيا، باسك، كورسكا، باۋېريا ۋە كۇبېك قاتارلىق جايلارنىڭ بۆلۈنۈش چۈشەنچىلىرى مەدەنىيەت ۋە ئېتنىك ئاسمىلاتسىيە سىياسىتى بىلەن ئاخىرلاشقىنى يوق. بۇ مەنىدىن ئېيتقاندا، ختاينىڭ يېڭى ھاكىمىيىتىنىڭ ئەقىلگە مۇۋاپىق شەرقىي تۈركىستان سىياسىتى مۇھىم ھاياتىي ئەھمىيەتكە ئىگە. ■

تەرجىمە قىلغۇچى: م. كۆكيار

مۇھەررىرى: پروفېسسور ئالمىجان ئىنايەت

دوكتور نۇرئەھمەت قۇربان

لېنىننىڭ شەرق ئىستراتېگىيەسىدە ئۇيغۇر مىللىي ئازادلىق ھەرىكىتى

(1917-1924 - يىللىرى)

1917 - يىلىدىكى رۇسىيە ئۆكتەبىر ئۆزگىرىشىنىڭ ئالدى - كەينىدە ئۇيغۇرلارنىڭ ئانا ۋەتىنى شەرقىي تۈركىستاننىڭ سىرتىدىكى پەرغانە ۋادىسى، يەتتەسۇ ۋە باشقا ئوتتۇرا ئاسىيا رايونلىرىدا ئەڭ كۆپ ئۇيغۇر ئاھالىسى ياشىغان ئىدى.

پەرغانە ۋادىسىنى ئۆز ئىچىگە ئالغان جايلاردىكى بۇ ئۇيغۇرلار ئەسلى كۆچۈپ چىققان رايونى قەشقەرىيە بولغانلىقى ئۈچۈن ئۇلار ئادەتتە يەرلىك خەلقلەر تەرىپىدىن قەشقەرلىكلەر دەپ ئاتالغان. يەتتەسۇ ۋادىسىدىكى ئىلى تەرەپتىن كېلىپ يەرلىشىپ قالغان ئۇيغۇرلار ئۆزلىرىنى ۋە باشقىلار ئۇلارنى تارانچىلار دەپ ئاتىغان ئىدى.

ئۆكتەبىر ئۆزگىرىشىدىن كېيىن، بۇ ئىككى گۇرۇپپا ئۇيغۇرلار سوۋېت رۇسىيىسىدىكى سىياسىي، ئىجتىمائىي، ئىقتىسادىي ئۆزگىرىشلەردىن ئورۇن ئالدى ھەمدە سوۋېت رۇسىيىسىنىڭ ئوتتۇرا ئاسىيا قىسىمىدا يۈز بەرگەن بارلىق سىياسىي - ئىجتىمائىي ۋەقەلەرگە ئاكتىپ قاتناشتى.

ئۆكتەبىر ئۆزگىرىشىدىن كېيىن، يەتتەسۇ ۋە پەرغانە ئۇيغۇرلىرى ئارىسىدا ئۆزلىرىنىڭ مەنپەئەتلىرىنى قوغداشنى مەقسەت قىلغان تۈرلۈك تەشكىلاتلار ۋە گۇرۇپپىلار شەكىللىنىشكە باشلىدى. بولۇپمۇ، بۇلارنىڭ ئىچىدە لېنىننىڭ شەرق ئىستراتېگىيىسىنىڭ بىر قىسمى بولغان شەرق خەلقلرىنىڭ مۇستەملىكىلەردىن قۇتۇلۇش يولىدىكى مىللىي ئازادلىق كۈرەش چاقىرىقى بويىچە ئۆز ۋەتىنىدە ئۆزلىرىنىڭ مۇستەقىل جۇمھۇرىيىتىنى قۇرۇشنى مەقسەت قىلغان مىللىي ئازادلىق ھەرىكىتى ئېلىپ بارىدىغان تەشكىلاتلار ئالاھىدە گەۋدىلىك ئىدى. 1918 - 1924 - يىللىرى ئارىسىدا پەرغانە ۋادىسى ۋە يەتتەسۇنى ئۆز ئىچىگە ئالغان تۈركىستان سوۋېت ئاپتونوم جۇمھۇرىيىتى تەۋەسىدىكى

لېنىننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

مەزكۇر ئۇيغۇرلارنىڭ بىر مەيدان ئۆز ئانا ۋەتىنىدە مىللىي ئازادلىق ھەرىكىتى قوزغاپ، مۇستەقىل جۇمھۇرىيەت قۇرۇش ھەرىكىتى ئەۋجى ئالغان بولۇپ، بۇنداق غايىدىكى ئەڭ نوپۇزلۇق تەشكىلات سۈپىتىدە «ئالتىنەھەر - جۇڭغار ئىشچىلىرىنىڭ ئۇيغۇر ئىنقىلابى ئىتتىپاقى» ئىش ئېلىپ بارغان ئىدى. سوۋېت رۇسىيىسىنىڭ تۈركىستان ئاپتونوم جۇمھۇرىيىتىدىكى ئالىي ھوقۇقلۇق ئورگىنى - تۈركىستان كوممۇنىستىك ئۇيغۇر ئېلىدە ئىككى مۇستەقىل جۇمھۇرىيەت قۇرۇش پىلانى بويىچە ئىشقا كىرىشكەن ھەم سوۋېت ھۆكۈمىتىنىڭ ياردىمى ۋە قوللىشىغا ئېرىشكەن مەزكۇر تەشكىلات بىر مەزگىللىك مەۋجۇدىيىتىدىن كېيىن سوۋېت ھۆكۈمىتى تەرىپىدىن تارقىتىۋېتىلدى. بۇنىڭدا لېنىن باشلىق كېمىل ۋە تاشقى ئىشلار رەھبەرلىرىنىڭ رولى چوڭ بولغان ئىدى. ئۇيغۇر ئېلىدە مىللىي ئازادلىق ئىنقىلابى قوزغاش ئارقىلىق مۇستەقىل جۇمھۇرىيەت قۇرۇش ئەمەلىيەتتە لېنىن باشچىلىقىدىكى كېمىلنىڭ شەرق ئىستراتېگىيىسىنىڭ بىر قىسمى بولۇپ، ئۇيغۇرلارنىڭ مىللىي سىياسىي تەقدىرى لېنىننىڭ 1918 - 1924 - يىللىرىدىكى شەرق ئىستراتېگىيىسىدە قۇربان قىلىۋېتىلىش قىسمىغا كىرىشكەن ئىدى. نەتىجىدە، ئابدۇللا روزىبايىپى قاتارلىق ئۇيغۇر مىللەتپەرۋەرلىرىنىڭ «ئۇيغۇرىستان» ھەرىكىتى نابۇت بولدى. ئەمەلىيەتتە، 1924 - يىلىدىن كېيىن ھاكىمىيەتنى ئىگىلىگەن يوسىق ستالىن لېنىننىڭ 1921 - 1924 - يىللىرىدىكى ئۇيغۇر ئېلىدە مۇستەقىل جۇمھۇرىيەت قۇرۇشنى قوللىماسلىق سىياسىتىگە ۋارىسلىق قىلغان بولۇپ، ستالىن 1930 - ۋە 1940 - يىللاردىمۇ لېنىن دەۋرىدە چىقىرىلغان قارار بويىچە ئۇيغۇرلارنىڭ سىياسىي تەقدىرىنى بىر تەرەپ قىلدى. سوۋېت رۇسىيىسىنىڭ لېنىن دەۋرىدىكى، يەنى 1917 - 1924 - يىللىرى ئارىسىدىكى شەرق سىياسىتىدىكى ئۇيغۇر مەسلىسىنى چۈشىنىش سوۋېت ئىتتىپاقىنىڭ 70 يىللىق مەۋجۇدىيىتى ۋە ئىلگىرىكى چار رۇسىيە ھەم ھازىرقى يېڭى رۇسىيىسىنىڭ بۇ ئۆلكىگە قاراتقان ھەم داۋاملاشتۇرۇۋاتقان سىياسىتىنى چۈشىنىشتە مەلۇم دەرىجىدە ئەھمىيەتلىكتۇر.

شەرق ئىستراتېگىيىسىنىڭ مەيدانغا كېلىش ئارقا كۆرۈنۈشىدە قەشقەرىيە

1914 - يىلى، بىرىنچى دۇنيا ئۇرۇشى پارتلاپ، چار رۇسىيە ئەنگىلىيە، فرانسىيە قاتارلىق ئاتانتا دۆلەتلىرى گۇرۇھىنىڭ تەركىبىدە گېرمانىيە، ئاۋستىرىيە-ۋېنگرىيە ئىمپېرىيىسى، ئوسمانلى ئىمپېرىيىسى ۋە بولغارىيىدىن ئىبارەت ئىتتىپاقچى دۆلەتلەرگە قارشى ئۇرۇشقا كىردى. چار رۇسىيىنىڭ بىرىنچى دۇنيا ئۇرۇشىغا قاتنىشىشى رۇسىيە

پۇقرالىرى ئۈچۈن ئېغىر ئىقتىسادىي ۋە مەنئىي بېسىم پەيدا قىلىش بىلەن بىرگە رومانوۋلار ئائىلىسىنىڭ يادروسىدىكى چار پادىشاھ ھۆكۈمىتىنى ئاغدۇرۇپ تاشلاپ، ئۇرۇشتىن قۇتۇلۇش، ئىجتىمائىي-سىياسىي ۋە ئىقتىسادىي جەھەتتىن ئىسلاھات ئېلىپ بېرىپ، دېموكراتىك جۇمھۇرىيەت تۈزۈمىنى ئەمەلگە ئاشۇرۇش ھەرىكەتلىرى ئەۋجى ئالدى. 1917 - يىلى، 27 - فېۋرال كۈنى مۇنارخىزمغا قارشى كۈچلەر قوزغىلاڭ كۆتۈرۈپ، پادىشاھلىق تۈزۈمىنى ئاغدۇرۇپ تاشلاپ، رۇسىيە جۇمھۇرىيىتى ۋاقىتلىق ھۆكۈمىتى قۇرۇلدى. ۋاقىتلىق ھۆكۈمەتنىڭ قۇرۇلۇشى بىلەن تەڭ يەنە پېتېرگرادتا ئىشچىلار ۋە ئەسكەرلەر ۋەكىللەر كېڭىشى قۇرۇلۇپ، ۋاقىتلىق ھۆكۈمەت بىلەن تەڭ ھاكىمىيەت ئىگىلەشكە تىرىشتى. ۋاقىتنىڭ ئۆتۈشىگە ئەگىشىپ، پېتېرگراد ئىشچى-ئەسكەرلەر ۋەكىللىرى كېڭىشى تەركىبىدە بولشېۋىكلار ئۈستۈنلۈكىنى ئىگىلەپ، 90% ئورۇننى ئىگىلىدى شۇنىڭدەك يەنە بىر قېتىملىق ئىنقىلابقا تەييارلىق قىلدى.⁽¹⁾ پۈتۈن رۇسىيە ئىشچى-ئەسكەرلەر كېڭىشىنى تەسىس قىلغان رۇسىيە بولشېۋىكلىرى 1917 - يىلى، 25 - ئۆكتەبىر كۈنى (يېڭى كالىندار بويىچە 7 - نويابىر كۈنى) قوزغىلاڭ كۆتۈرۈپ، قوراللىق ۋاسىتە بىلەن ۋاقىتلىق ھۆكۈمەتنى ئاغدۇرۇپ، ھاكىمىيەتنى ئىگىلىدى. نەتىجىدە، شۇ كۈنى قۇرۇلتاي چاقىرىلىپ، پۈتۈن رۇسىيەنىڭ بىردىنبىر ئالىي ھوقۇقلۇق ئورگىنى ھېسابلىنىدىغان خەلق كومىسسارىلار كېڭىشىنى سايلاپ، ۋلادىمىر ئىلئىچ لېنىن رەئىسلىك ئورنىنى ئىگىلىدى. شۇنىڭ بىلەن بولشېۋىكلارنىڭ كونتروللۇقىدىكى سوۋېت ھاكىمىيىتى ئورنىتىلىپ، سوۋېت ھاكىمىيىتى پۈتۈن رۇسىيە مىقياسىدا ئەمەلگە ئېشىش يولىغا كىردى. سوۋېت رۇسىيىسى ھۆكۈمىتىنىڭ بىرىنچى قىلغان ئىشى رۇسىيەنىڭ دۇنيا ئۇرۇشىدىن چېكىنىپ چىقىدىغانلىقى، ئۇرۇش قىلىۋاتقان بارلىق دۆلەتلەرنىڭ دەرھال تىنچلىق سۆھبىتىگە ئولتۇرۇپ، ئۇرۇشنى ئاخىرلاشتۇرۇشى لازىملىقىنى جاكارلاش بولدى.⁽²⁾ سوۋېتلەرنىڭ بۇ چاقىرىقى ئۇرۇشقا قارشى رۇسىيە پۇقرالىرى ۋە ئىشچى-ئەسكەرلىرى ھەم بىر قىسىم پارتىيە - گۇرۇھلارنىڭ قوللىشىغا ئېرىشكەن بولۇپ، بۇ بولشېۋىكلارنىڭ تېزىدىن ھاكىمىيەتنى ئىگىلىشىگە ئاساس ياراتقان ئىدى. بولشېۋىكلار ئۆزلىرىنىڭ بۇ يېڭى دۆلىتنىڭ ئىسمىنى رۇسىيە سوتسىيالىستىك فېدېراتىپ سوۋېت جۇمھۇرىيىتى دەپ ئاتاپ، تېز سۈرەتتە بىر قاتار سىياسىي، يەر، ئىقتىسادىي ئىسلاھاتلارغا كىرىشتى. بىراق، سوۋېت رۇسىيىسى

(1) Grazhdanskaya voina v Rosii: ensklopedia katastrofy (رۇسىيىدىكى ئىچكى ئۇرۇش: ئاپەتلەر قامۇسى). Moskva. Sibirskiy Siryulnik, 2010. s.27.

(2) Revolutsia i grazhdanskaya voina v Rossii: 1917-1923gg. Ensiklopedia 4 tomakh. T.3. S.284-290 (1917 - 1923 - يىللىرىدىكى رۇسىيىدىكى ئىچكى ئۇرۇش).

مەملىكەت ئىچىدە بولشېۋىكلارنىڭ مۇنداق قوراللىق ۋاستە بىلەن سىياسىي ئۆزگىرىش قىلىپ ھاكىمىيەتنى ئىگىلىۋېلىشىغا قارشى چىققان ۋاقىتلىق ھۆكۈمەت تەرەپدارلىرى، سابىق چار پادىشاھ تەرەپدارلىرى ۋە باشقا دېموكراتىك پارتىيە-گۇرۇھلارنىڭ نارازىلىقىنى قوزغاپ، سوۋېت ھاكىمىيىتىنى ئورنىتىشقا قارشىلىق كۆرسىتىلدى. تاشقى مۇناسىۋەت جەھەتتە گېرمانىيە، ئاۋىستىرىيە ۋە ئوسمانلى قوشۇنلىرى رۇسىيە، ئۇكرائىيە، بالتىق ۋە كاۋكازىيە رايونلىرىغا كەڭ كۆلەملىك ھۇجۇملارنى قوزغاپ، خېلى كۆپ قىسىم زېمىنلارنى ئىشغال قىلدى. بۇ ئۇرۇشتا رۇسىيە زېمىنىنى ئەڭ كۆپ ئىگىلىگەن مەملىكەت يەنىلا گېرمانىيە ئىدى. سوۋېت ھاكىمىيىتى گېرمانىيە باشلىق ئىتتىپاقچى دۆلەتلەرنىڭ بېسىمى نەتىجىسىدە 1918 - يىلى، 3 - مارت كۈنى بېلارۇسىيىدىكى بېرېست-لىتۋۇسكى شەھىرىدە ئانتانتا دۆلەتلىرىگە قارشى ئۇرۇش قىلىۋاتقان گېرمانىيە، ئوسمانلى ئىمپېرىيىسى، ئاۋستىرىيە-ۋېنگرىيە ئىمپېرىيىسى ۋە بولغارىيىدىن ئىبارەت ئىتتىپاقچى دۆلەتلەر بىلەن «بېرېست - لىتۋۇسكى تىنچلىق شەرتنامىسى» نى ئىمزالاپ، رۇسىيىنىڭ بۇ دۆلەتلەر بىلەن ئۇرۇش توختىتىپ، بىرىنچى دۇنيا ئۇرۇشىدىن چىقىپ كەتكەنلىكىنى جاكارلىدى. شەرتنامە بويىچە گېرمانىيە ئىگىلىگەن رۇسىيە تۇپراقلىرىدىن چىقىپ كەتكەن بولسىمۇ، ئەمما ئۇكرائىيە، بالتىق بويى، فىنلاندىيە قاتارلىق دۆلەتلەر رۇسىيىدىن قۇتۇلۇپ مۇستەقىللىق جاكارلىدى. «بېرېست-لىتۋۇسكى شەرتنامىسى» رۇسىيىدىكى مىللەتچىلەر گۇرۇھلىرى، سوتسىيالىستىك دېموكراتلار، سابىق چار پادىشاھ ھىمايىچىلىرى ۋە باشقىلارنىڭ نارازىلىقىنى قوزغىغان بولۇپ، سوۋېت ھاكىمىيىتى ئۇلار تەرىپىدىن «سانقۇنلۇق» بىلەن ئەيىبلەندى شۇنىڭدەك بولشېۋىكلارغا قارشى كۈچلەر لېنىن باشچىلىقىدىكى سىياسىي ئۆزگىرىش قوزغىغان مەزكۇر بولشېۋىكلار گۇرۇھىنىڭ گېرمانىيە رازۋېتكا ئورگىنى بىلەن ھەمكارلىشىپ، گېرمان مەنبەلىرى بىلەن ھاكىمىيەتنى ئىگىلىگەنلىكىنى ئەيىبلدى.

ئەسلىدە چار رۇسىيە ئەنگىلىيە باشچىلىقىدىكى ئانتانتا دۆلەتلىرى گۇرۇھىنىڭ ئەزاسى بولۇپ، ۋاقىتلىق ھۆكۈمەتتە مەزكۇر ئىتتىپاقداشلىقنى ساقلاپ قالغان ئىدى. بىراق، بولشېۋىكلارنىڭ ھاكىمىيەتنى ئىگىلىشى بىلەن ئانتانتا دۆلەتلىرىنىڭ دۈشمەنلىرى بىلەن شەرتنامە ئىمزالاپ، رۇسىيىنىڭ ئانتانتادىن چىقىپ كېتىشى ئانتانتا دۆلەتلىرى تەرىپىدىن قەتئىي قوبۇل قىلىنمىدى، ئانتانتا دۆلەتلىرى «بېرېست-لىتۋۇسكى شەرتنامىسى» نى ئىنكار قىلىش بىلەن بىرگە سوۋېت رۇسىيىسىگە ھەربىي قوشۇنلىرىنى ئەۋەتىپ، سوۋېت ھاكىمىيىتىنى يوقىتىشقا كىرىشتى.

نەتىجىدە، ئۆكتەبىر ئۆزگىرىشى بىلەن باشلانغان پۈتۈن رۇسىيىدىكى گراژدانلار ئۇرۇشى تېخىمۇ مۇرەككەپ باسقۇچقا كىرىپ، ئەنگىلىيە، فرانسىيە، ياپونىيە، ئامېرىكا، خىتاي قاتارلىق 14 دۆلەت ھەربىي قوشۇنلىرى رۇسىيە تۇپراقلىرىغا كىردى. سوۋېت رۇسىيىسىنىڭ قىزىل ئارمىيىسى بىر تەرەپتىن ئاقلار ئارمىيىسى بىلەن يەنە بىر تەرەپتىن مەزكۇر دۆلەت قوشۇنلىرى بىلەن ئۇرۇش قىلىشقا مەجبۇر بولدى.

1918 - يىلى، 11 - ئاينىڭ 18 - كۈنى ئادىمرال ئالبېكساندىر كولچاك ئومسك شەھىرىدە بارلىق سوۋېت ھاكىمىيىتىگە قارشى كۈچلەرنىڭ بىرلەشمىسىدىن تۈزۈلگەن پۈتۈن رۇسىيە ھۆكۈمىتىنىڭ ئالىي رەھبەرلىك ۋەزىپىسىگە تەيىنلەنگەندىن كېيىن، قىزىل ئارمىيە بىلەن ئاقلار قوشۇنلىرى ئارىسىدىكى ئۇرۇش تېخىمۇ شىددەتلىك تۈس ئالدى.

كەڭ كۆلەملىك ئۇرۇش پۈتۈن سابىق چار رۇسىيە تېررىتورىيىسىنىڭ ھەممە يېرىدە، كاۋكاز، ئوتتۇرا ئاسىيا، يىراق شەرق ۋە باشقا جايلاردا قىزىلار بىلەن ئاقلار، قىزىلار بىلەن چەتئەل كۈچلىرى، قىزىلار بىلەن ئوتتۇرا ئاسىيادىكى مۇستەقىللىق قوراللىق كۈچلىرى ئارىسىدا داۋاملاشقان بولۇپ، سوۋېت ھاكىمىيىتىنىڭ مەۋجۇت بولۇپ تۇرۇشى ياكى تۇرماسلىقى قاتتىق سىناققا دۇچ كەلدى. ئۇلۇغ بىرتانىيە باشچىلىقىدىكى ئانتانتا دۆلەتلىرى كوممۇنىستلار ھۆكۈمرانلىقىدىكى سوۋېت رۇسىيىسىنى خەرىتىدىن ئۆچۈرۈپ تاشلاش ئۈچۈن ئادىمرال كولچاك باشچىلىقىدىكى ئاقلار ھەرىكىتىنى ماددى ۋە مەنىۋى جەھەتتىن قوللىغان بولۇپ، رۇسىيىنىڭ ئەتراپى، يىراق شەرق، ئوتتۇرا ئاسىيا، كاۋكازىيە، بالتىق بويى ۋە باشقا جايلار ئۇلۇغ بىرتانىيە باشلىق ئانتانتا دۆلەتلىرى تەسىر دائىرىسى ئىچىدە سوۋېت ھاكىمىيىتىگە نىسبەتەن قورشاش ھاسىل قىلغان ئىدى. ئانتانتا دۆلەتلىرىنىڭ بىرىنچى دۇنيا ئۇرۇشىدا غالىپ چىقىپ، ئاۋستىرىيە-ۋېنگرىيە، ئوسمانلى ئىمپېرىيىسى ۋە گېرمانىيىنى تەسلىم قىلغاندىن كېيىن، ئۇنىڭ كۆز ئالدىدا سوۋېت رۇسىيىسى بىرىنچى نومۇرلۇق دۈشمەنگە ئايلانغان ئىدى. شۇنىڭغا ئوخشاشلا سوۋېت ھۆكۈمىتى ئۈچۈن بىرىنچى نومۇرلۇق تاشقى دۈشمەن ئۇلۇغ بىرتانىيە باشلىق ئانتانتا دۆلەتلىرى ئىدى. ئۇلۇغ بىرتانىيە باشلىق غەرب دۆلەتلىرى ئۈچۈن «قىزىل ئىمپېرىيە» چار پادىشاھ ئىمپېرىيىسىدىن خەتەرلىك تۈيۈلۈپ، ئىنسانىيەتنى ئىككى لاگېرغا بۆلۈۋەتكەن مەزكۇر سوۋېت ھاكىمىيىتىنى يوقىتىپ، ئۇنىڭ ئورنىغا رۇس شوۋىنىستىك مىللەتچىلىك ئېڭىغا ئىگە بولسىمۇ، ئەمما ياۋروپا سىياسىي ۋە مەدەنىيىتى چەمبىرىكىگە مەنسۇپ ھەم

لېنىننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

كاپىتالىستىك ئىقتىسادىي سىستېمىنى ھىمايە قىلىدىغان رۇسىيە سىياسىي، ھەربىي ۋە سودا-ئىقتىسادىي گۇرۇھىنىڭ قاتنىشىشىدىكى رۇسىيە ھۆكۈمىتىنىڭ تىكلەشنى قوللاشنى قارار قىلغان ئىدى. سوۋېت ھۆكۈمىتى ئانتانتا دۆلەتلىرىنى «ئىمپېرىيالىست دۆلەتلەر» دەپ ئاتاپ، شەرقتە، بولۇپمۇ غەربىي، ئوتتۇرا ۋە شەرقىي ئاسىيادا بىر مەيدان مەزكۇر «ئىمپېرىيالىستلار» ۋە «مۇستەملىكىچىلەر» گە قارشى مىللىي ئازادلىق ھەرىكىتى قوزغاش ئىستراتېگىيىسىنى تۈزۈپ، بۇنىڭدىن ئىچكى ئۇرۇشنىڭ غەلبىسىنى قولغا كەلتۈرۈپ، سوۋېت ھاكىمىيىتىنى مۇستەھكەملىۋېلىش ئۈچۈن پايدىلانماقچى بولدى.

ۋلادىمىر ئىلىچ لېنىن رەھبەرلىكىدىكى سوۋېت رۇسىيىسىنىڭ شەرق ئىستراتېگىيىسىدە ئوتتۇرا شەرق رايونىدا مۇستاپا كامال باشچىلىقىدىكى تۈرك خەلقىنىڭ ئەنگىلىيە باشلىق ئانتانتا دۆلەتلىرىگە قارشى مىللىي قۇتۇلۇش ئۇرۇشىغا ياردەم بېرىپ، ئانتانتا دۆلەتلىرىنى كاۋكازىيە ۋە كىچىك ئاسىيا رايونىدىن چىقىرىۋېتىش، ئوتتۇرا ئاسىيادا بۇخارا ۋە خارەزمنىڭ مۇستەقىللىقىنى قوللاش ئارقىلىق ئافغانىستاننىڭ ئۇلۇغ بىرتانىيىدىن قۇتۇلۇشىغا ئىلھام ۋە ياردەم بېرىش ھەمدە ھىندىستاندىكى مىللىي ئازادلىق ھەرىكىتىنى كۈچەيتىپ ۋە قوزغاپ، ئىنگىلىزلارنى ھىندىستاندىن قوغلاپ چىقىرىش، خىتاي ھۆكۈمىتى (شىمالىي مىلتارىستلار ھۆكۈمىتى) بىلەن دىپلوماتىك مۇناسىۋەت ئورنىتىپ، گۇئاڭجۇ ھۆكۈمىتى بىلەن مەخپىي ھەمكارلىق قۇرۇپ، خىتاينىڭ ئانتانتا دۆلەتلىرىنىڭ سوۋېتكە قارشى بازىسىغا ئايلىنىشىنىڭ ئالدىنى ئېلىش ھەمدە خىتايدا مۇستەملىكىچىلىككە قارشى ھەرىكەت قوزغاپ، خىتايدىكى بىرتانىيە، ياپونىيە ۋە باشقا كاپىتالىستىك دۆلەتلەرنىڭ تەسىر كۈچىنى تازىلاپ، سوۋېت رۇسىيىسىگە دوست ھۆكۈمەتلەرنى بەرپا قىلىش قاتارلىق تۈرلۈك پىلانلار تۇراتتى.

بولۇپمۇ سوۋېت رۇسىيىسى ئۈچۈن شەرقتىكى مۇسۇلمان خەلقلەرنىڭ كۈچى ئارقىلىق بىرتانىيىنى جەنۇبىي ئاسىيادىن ھەيدىۋېتىش مۇھىم ئەھمىيەتكە ئىگە ئىدى.

ئوتتۇرا ئاسىيانىڭ بىر قىسمى ھېسابلانغان ئۇيغۇر ئېلى بۇرۇندىلا چار رۇسىيىنىڭ سودا-ئىقتىسادىي ۋە ھەربىي-سىياسىي مەنپەئەت دائىرىسىدە بولۇپ كەلگەن ئىدى، چار رۇسىيە ھۆكۈمىتى ئۆزىنىڭ ئوتتۇرا ئاسىيانى ئىشغال قىلىپ، بۇ جاينى ئۆز خەرىتىسىگە كىرگۈزۈشى جەريانىدا باشتىن-ئاخىرى شەرقىي تۈركىستانغا ئەھمىيەت بەرگەن شۇنىڭدەك چىڭ ئىمپېرىيىسى بىلەن چار رۇسىيە ئارىسىدا بۇ زېمىنگە ئائىت بىر قاتار كېلىشىملەر تۈزۈلگەن ئىدى. 1871 - يىلى، رۇسىيە قوشۇنلىرى بىر قەدەر كەڭ ھەربىي

ھۇجۇم ئارقىلىق ياقۇپبەگ رەھبەرلىكىدىكى قەشقەر دۆلىتى بىلەن بىر سىياسىي گەۋدىگە ئايلىنىش ئالدىدا تۇرغان ئىلى تارانچى (ئۇيغۇر) سۇلتانلىقىنى يوقىتىپ، ئىلى ۋادىسىنى ئۆز خەرىتىسى ئىچىگە كىرگۈزۈپ، بۇ جايدا ھەربىي-مەمۇرىي باشقۇرۇش ئاپپاراتى قۇرۇش بىلەن ياقۇپبەگ بەدۋلەتنىڭ تەڭرى تاغلىرىنىڭ شىمالىي ۋە جەنۇبىنى بىرلەشتۈرگەن، بىرلىككە كەلگەن ۋە مەركىزىي ئاسىيادىكى يەر كۆلىمى ئەڭ چوڭ مۇسۇلمان دۆلىتىگە ئايلىنىشىنىڭ ئالدىنى ئالدى.

چار رۇسىيە يەنە ياقۇپ بەگ رەھبەرلىكىدىكى قەشقەرىيە دۆلىتى قۇرۇلغاندىن كېيىنمۇ قەشقەرىيەگە تېخىمۇ بەكرەك ئەھمىيەت بەرگەن بولۇپ، ياقۇپبەگنىڭ ئەتراپتىكى مۇسۇلمان ئەللىرىنى بىرلەشتۈرۈپ، رۇسىيەگە قارشى ئىتتىپاق قۇرۇشقا ھەرىكەت قىلىشى رۇسىيە دائىرىلىرىنى خاتىرجەمسىزلەندۈرگەن ھەمدە مۇنداق ئەندىشە ياقۇپبەگنىڭ قوقەنت خانى خۇدايار خان بىلەن رۇسىيەگە قارشى ھەمكارلىق ئورنىتىش ھەققىدىكى خېتى قولغا چۈشكەندىن كېيىن تېخىمۇ ئاشقان ئىدى.⁽³⁾ ياقۇپبەگنىڭ رۇسىيەگە قارشى ئوسمانلى ۋە برىتانىيە بىلەن ھەمكارلىق ئورنىتىشى چار رۇسىيىنى تېخىمۇ بىئارام قىلغان بولۇپ، رۇسىيە ھاكىمىيەت قاتلىمىدا ياقۇپبەگنى ھەربىي جەھەتتىن يوقىتىش مەسلىھىلىرىمۇ مۇھاكىمە قىلىندى. بىراق، چار رۇسىيە تۈركىستان ھەربىي رايونى قوماندانلىق شىتابىنىڭ ئوفىسىرى، قوقەنت ۋە سەمەرقەنت ئورۇشلىرىغا قاتناشقان گېنېرال ئالبېكسېي كروپاتكىن ئۆزىنىڭ 1876 - 1877 - يىلىدىكى قەشقەرىيەگە ئېلىپ بارغان رەسمىي ئەلچىلىك سەپىرىنىڭ خۇلاسسىسى سۈپىتىدە چار رۇسىيە ھۆكۈمىتىنى ياقۇپبەگ ھاكىمىيىتىنىڭ ئۇنچىۋالا كۈچلۈك ئەمەسلىكىگە ئىشەندۈردى شۇنىڭدەك ياقۇپبەگنىڭ ئۇنچىۋالا قۇدرەتلىك مۇسۇلمان دۆلىتى قۇرالمىدىغانلىقى ۋە ئۇنىڭ كۈچ قۇدرىتىنىڭ ھەددىدىن تاشقىرى كۆپتۈرۈۋېتىلگەنلىكىنى مەلۇم قىلدى.⁽⁴⁾ كروپاتكىننىڭ بۇ قېتىملىق تەكشۈرۈشى چار رۇسىيىنىڭ قەشقەرىيىنىڭ مۇستەقىل دۆلەت سۈپىتىدە قەد كۆتىرىشىنى قوللىماسلىق، ئەگەردە قەشقەرىيە ھەقىقىي قۇدرەتلىك دۆلەتكە ئايلانسا، برىتانىيە ۋە ياكى ئوسمانلىنىڭ كونتروللۇقى ئاستىدا رۇسىيىنىڭ ئوتتۇرا

(3) S.V. Moyseyev. Musulmanskii Faktor v Russko-Kashgarskikh Otnosheniyakh v 60-70-e gg. XIX veka

(19) - ئەسرنىڭ 60-70 - يىللىرىدىكى رۇسىيە - قەشقەر مۇناسىۋەتلىرىدىكى مۇسۇلمان ئامىلى.

<http://new.hist.asu.ru/biblio/vost/4.pdf>

(4) Kropatkin A.N. Kashgaria . СПб., 1879. s. 2.

(كروپاتكىننىڭ «قەشقەرىيە» ناملىق ئەسرىنىڭ سانسىتېپىتېرېۋىڭ نۇسخىسى. رۇسچە، 1879 - يىلى، 2 - بەت)

لېنىننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

ئاسىيا رايونىدىكى تەسىر كۈچىگە تەھدىد ئېلىپ كېلىشى مۇمكىنلىكى ھەققىدىكى ئەندىشىسىنى كۈچەيتتى. ئۆزىنىڭ يېڭىدىن مۇستەملىكە قىلغان ئوتتۇرا ئاسىيا رايونىنىڭ يېنىدا ھەر قانداق بىر قۇدرەتلىك مۇسۇلمان تۈركىي تىللىق خەلقلەر دۆلىتىنىڭ مەۋجۇت بولۇشىنى خالىمايدىغان سانكىتپېتېرىورگ ھەتتا بىرتانىيەنىڭ بىرلىكتە قەشقەرىيەنىڭ مۇستەقىللىقىنى ئېتىراپ قىلىش ۋەياكى ئۇنى بىتەرەپ دۆلەت سۈپىتىدە ساقلاپ قېلىش تەكلىپلىرىنىمۇ رەت قىلىپ، چىڭ ئىمپېرىيىسىنىڭ بۇ جايىنى ھەربىي كۈچ بىلەن ئىگىلىشىگە، ھەتتا ئىلىنى شەرتنامە تۈزۈش ئۇسۇلى بىلەن ئىگىلىشىگە يول قويغان ئىدى. بۇ خىل يول قويۇشلارنىڭ ھەممىسى ئىنگىلىز-رۇس، رۇس-تۈرك رىقابىتىنىڭ نەتىجىسى ئىدى. چۈنكى، 19 - ئەسىرنىڭ 40 - يىللىرىدىن باشلاپ، چار رۇسىيە بىلەن ئوسمانلى ئىمپېرىيىسى ئارىسىدىكى ئۇرۇش ۋەزىيىتى جىددىيلەشكەن بولۇپ، چار رۇسىيە ئوسمانلى كونتروللۇقى ئاستىدىكى بالقان يېرىم ئارىلىدىكى ئورتودوكس دىنىغا مەنسۇپ سلاۋىيان خەلقلەرنىڭ ئوسمانلى ئىمپېرىيىسىگە قارشى ھەرىكەتلىرىنى قوللاپ، ئۇلارنى ئوسمانلى ئىمپېرىيىسىنىڭ ھۆكۈمرانلىقىدىن قۇتۇلدۇرۇشقا ۋە بۇ پۈتۈن بوسفور ۋە داردانىل بوغازلىرىنى ئىگىلەشكە تىرىشتى.⁽⁵⁾ ئۇلۇغ بېرتانىيە بولسا، رۇسىيەنى قارا دېڭىز ۋە كاۋكازىيىدىن سىقىپ چىقىرىش ئۈچۈن ھەرىكەت قىلدى.

1853 - 1856 - يىللىرى ئوسمانلى ئىمپېرىيىسى بىلەن رۇسىيە ئىمپېرىيىسى ئارىسىدا ئۈچ يىلغا سوزۇلغان قىرىم ئۇرۇشى دەپ ئاتالغان كەڭ كۆلەملىك ئۇرۇش پارتلىدى. بۇ ئۇرۇشتا ئۇلۇغ بېرتانىيە، فرانسىيە قاتارلىق دۆلەتلەر ئوسمانلى تەرەپتە تۇرغان ئىدى. 1874 - 1876 - يىللىرى ئارىسىدا بالقان يېرىم ئارىلىدىكى سېربىيە قاتارلىق دۆلەتلەر ۋە قورچاق ھاكىمىيەتلەر رۇسىيەنىڭ ھەمكارلىقىدا ئوسمانلىغا قارشىلىق كۆرسىتىپ، ئۇرۇش ئېلان قىلغاندىن كېيىن، ئوسمانلى ئىمپېرىيىسى بىلەن چار رۇسىيە ئارىسىدا يەنە بىر مەيدان كەڭ كۆلەملىك ئۇرۇش پارتلاش ۋەزىيىتى شەكىللىنىپ، 1877 - يىلى رۇسىيەنىڭ ئوسمانلىغا ئۇرۇش ئېلان قىلىشى بىلەن 1878 - يىلىغىچە بولغان ئىككى يىللىق رۇس-تۈرك ئۇرۇشى پارتلىدى.

ئۇرۇشقا سوزۇلغان رۇس-تۈرك دۈشمەنلىك مۇناسىۋەتلىرىگە ياقۇببەگنىڭ ئۆز ھۆكۈمىتىنى ئوسمانلىغا تەۋە دەپ جاكارلىشى يېڭى مەزمۇن قوشتى. نەتىجىدە رۇس - تۈرك دۈشمەنلىكى قەشقەرىيە بىلەن باغلاندى.

(5) Krimskaya Voina (قىرىم ئۇرۇشى) <http://militera.lib.ru/h/tarle3/01.html>

19 - ئەسرنىڭ 60 - يىللىرىدىن تارتىپ، چار رۇسىيىنىڭ كاسپىي بويى ۋە پەرغانە ۋادىسىنى ئۆز ئىچىگە ئالغان ئوتتۇرا ئاسىيانى كونتروللۇق ئاستىغا ئېلىشى بىلەن رۇسىيە-بىرتانىيە توقۇنۇشى ئوتتۇرا ئاسىيا بىلەن باغلاندى. ياقۇببەگنىڭ بىرتانىيە بىلەن ھەمكارلىق مۇناسىۋەت ئورنىتىشى رۇسىيە- بىرتانىيە مەنپەئەت توقۇنۇشى بىلەن دۈشمەنلىكنى شەرقىي تۈركىستانغا ئېلىپ كىردى.

قەشقەرىيە رايونى 19 - ئەسىردىكى «چوڭ ئويۇندا» دائىم رۇسىيە بىلەن بىرتانىيىنىڭ مەنپەئەت تالىشىش ۋە توقۇنۇش نۇقتىسى بولۇپ كەلدى. چار رۇسىيە، ئۇلۇغ بىرتانىيە، ئوسمانلى ۋە چىڭ ئىمپېرىيىسىدىن ئىبارەت تۆت ئىمپېرىيىنىڭ مەنپەئەت نۇقتىسىغا جايلاشقان مەزكۇر رايون بۇ ئىمپېرىيىلەر ئىچىدىكى ئەڭ ئاجىز ۋە ئەڭ قالاق ھېسابلانغان چىڭ ئىمپېرىيىسىنىڭ خەرىتىسى ئىچىدە قالدۇرۇلمىمۇ، ئەمما رۇسىيە ئىقتىسادى ۋە ھەربىي-سىياسى تەسىر جەھەتتىن ئۈستۈنلىكنى ئىگىلىدى. رۇسىيە ئىمپېرىيىسى ئىزچىل تۈردە شەرقىي تۈركىستاندا بىر مۇستەقىل دۆلەتنىڭ مەيدانغا كېلىشىنى قوللىماسلىق ۋە ياكى ئۆزى قوشۇن ئەۋەتىپ، ئۇنى بېسىۋېلىپ، رۇسىيە ئىمپېرىيىسىگە قوشۇۋالماسلىق، ئەمما نامدا بۇ جايىنى ئاجىز چىڭ ئىمپېرىيىسى ۋە كېيىنكى مىلتاتارىستلارنىڭ قولىدا قالدۇرمىمۇ، ئەمەلىيەتتە ئۇنى ئۆزىنىڭ ھەربىي-سىياسى، سودا-ئىقتىسادىي چەمبىرىكى ئىچىدە تۇتۇش ئىستراتېگىيىسىنى ئىشقا ئاشۇرۇپ كەلگەن ئىدى. «چوڭ ئويۇن» دىكى شەرقىي تۈركىستاننى ئىگىلەش رىقابىتىدە تامامەن ئاجىز چىڭ ئىمپېرىيىسىنىڭ تەلىپى ئوڭدىن كەلگەن بولۇپ، قۇدرەتلىك ئىمپېرىيىلەرنىڭ بىر-بىرىگە يول قويماسلىقى ۋە ياكى بۇ مەسىلىدە ھەمكارلىق ئورناتماسلىقى مانجۇرلارغا بەخت ئېلىپ كەلگەن ئىدى.

ئاخىرقى قېتىم قەشقەرىيەدە مەخپىي تەكشۈرۈشتە بولغان چار رۇسىيە تۈركىستان ھەربىي رايونى قوماندانلىق شىتابىنىڭ پودپولىكوۋنىڭ دەرىجىلىك ئوفىتسېرى كورنېلوۋ 1898 - يىلى، تۈركىستان ھەربىي رايونىنىڭ تاپشۇرۇقى بويىچە قەشقەرىيىنى رازۋېتكا قىلىپ، تۈركىستان گېنېرال گۇبېرناتورلۇقى ھەم سانكىتېتېر بۇرگىنى بۇ جايدىكى مەنچىڭ ھەربىي كۈچلىرىنىڭ ئىنتايىن ئاجىزلىقى، ئەسكەرلەرنىڭ ھەربىي تەلىم ئالمىغانلىقى، قورال-ياراقلارنىڭمۇ ناچارلىقى،⁽⁶⁾ ئەگەردە ئۇلارغا ھۇجۇم قىلسا، ئاسانلا

(6) Kornilov. Kashgaria ili Vostochnyj Turkestan . Opeyty Voennno- Statcheskogo Opisania (Qeshqeriye yaki Sherqiy türkistan. herbiy -istatistikiliq xatiriler ülgisi). Tashkent. Poligrafia Turkestandskovo Voennogogo Okrug. 1903. S.424.

تۈركىستان ھەربىي رايونىنى باسمىسى، 1903 - يىلى . 424 - بەت (رۇسچە).

لېنىننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

يوقتىش مۇمكىنلىكى، ئۇنىڭ ئۈستىگە يەرلىك خەلقلەرنىڭ خىتايغا نىسبەتەن ئىنتايىن نارازىلىق كۆزى بىلەن قارايدىغانلىقىنى كۆرسىتىپ، بۇ زېمىنغا نىسبەتەن ھەربىي ھۇجۇم قىلماسلىق ۋە ياكى يەرلىك مۇسۇلمان خەلقىنىڭ مۇستەقىل ھاكىمىيەت قۇرۇشىنى قوللىماسلىق لازىملىقى ھەققىدىكى ئۇچۇر ھەم تەكلىپلەر بىلەن تەمىنلىگەن ئىدى. كورنلوۋ بۇ ھەقتە خۇلاسە چىقىرىپ، «قەشقەرىيىنى خىتايلاردەك ھەممە شارائىتلارغا كۆنەلەيدىغان ۋە تىنچلىقپەرۋەر قوشنىمىزنىڭ قولىغا قالدۇرۇش، ئەمما شەرقىي تۈركىستان بىلەن بولغان يېقىن قوشنىدارچىلىق ۋە ئۇنىڭ ئاھالىسى بىلەن رۇس تۈركىستانى ئاھالىسىنىڭ يېقىن تۇغقانچىلىق مۇناسىۋەتلىرىدىن كۈچلۈك پايدىلىنىپ، بۇ مەملىكەتتىكى سودا ۋە سىياسىي تەسىرىمىزنى شەرتسىز تۈردە كاپالەتكە ئىگە قىلىش بىز ئۈچۈن سېلىشتۇرغۇسىز دەرىجىدە پايدىلىقتۇر» دەپ تەكلىپ بەرگەن ئىدى.⁽⁷⁾

سوۋېت ھاكىمىيىتى تىكلەنگەندىن كېيىنمۇ ئۇيغۇر ئېلى سوۋېتلەرنىڭ تاشقى سىياسىتىدە، بولۇپمۇ شەرق ئىستراتېگىيىسىدە مۇھىم سالماقنى ئىگىلىدى. سوۋېت رۇسىيىسى ئاخىرقى ھېسابتا 1921 - يىلىدىن باشلاپ، چار رۇسىيە دەۋرىدە بېكىتىلگەن ئەشۇ خىل ئىستراتېگىيىنى، يەنى كورنلوۋنىڭ تەشەببۇسىنى قوبۇل قىلدى. رۇسىيە تارىخشۇناسى ۋ. فى. نېكسىنىڭ قارىشىچە، سوۋېت ھۆكۈمىتى شىنجاڭ زېمىنىدا سوۋېت ئىتتىپاقىغا دۈشمەن «بۇففەر» (بىتەرەپ) دۆلەتنىڭ قۇرۇلۇشىغا يول قويمىدى ۋە چېگرىلارنى ئاق گۋاردىيىچىلەر ھەم باسمىچىلارنىڭ خەۋىپىدىن ساقلىدى شۇنىڭدەك يەنە بۇ ئۆلكىدە ئۆزىنىڭ تولۇق تەسىرىنى تىكلەش سىياسىتى يۈرگۈزدى. ئۇزۇنغا سوزۇلغان كۆز قاراشلار كۈرىشى نەتىجىسىدە ئاساسلىقى يەرلىك مىللەتلەر، يەنى ئۇيغۇرلار، قازاقلار، موڭغۇللار ۋە باشقىلار ئارىسىدىكى بۆلۈنۈش ئىدىيىلىرىنى، ھەتتا ئۇلار كوممۇنىزمغا مايىل لوزۇنكىلارنى كۆتۈرۈپ چىقىشىدىن قەتئىينەزەر ئۇلارنى قوللىماسلىق، ئەكسىچە خىتاي ھاكىمىيىتىنىڭ ئۆلكىدە ساقلىنىپ قېلىنىشىغا ھەتتا قىزىل ئارمىيە قوشۇنلىرىنى ئەۋەتىپ بولسىمۇ ياردەم كۆرسىتىش كۆز قارىشى ئۈستۈنلۈكىنى ئىگىلىدى.⁽⁸⁾

ئەمما، ئىچكى ئۇرۇشنىڭ ئەڭ جىددىي باسقۇچىغا كىرگەن 1919 - 1920 - يىلىدا سوۋېت رۇسىيىسىنىڭ ئۇيغۇر ئېلى ئىستراتېگىيىسىدە بۇ جاينىڭ سىياسىي تەقدىرىنى ئاخىرقى ھېسابتا قانداق ھەل قىلىش ھەققىدە بىرلىككە كەلگەن يەكۈن

(7) Kornilov. شۇ ئەسەر، 1903 - يىلى، 426 - بەت (رۇسچە).

(8) V.F.Nex. Spesialnaya Operatsia N K V D v Sinzyane

(N K VD) نىڭ شىنجاڭدىكى ئالاھىدە ھەرىكىتى.

تېخى چىقىمىغان بولۇپ، بىراق قەشقەرىيە ئارقىلىق ھىندىستان ۋە ئافغانىستانغا ئۆتۈش ھەمدە ئۇ جايلاردىكى بىر تاننىيە مۇستەملىكىلىرىگە خاتىمە بېرىشكە قولايلىق بولۇشتەك مەزكۇر رايوننىڭ جۇغراپىيىلىك ئەۋزەللىكى تىروتىسكى باشچىلىقىدىكى بىر قىسىم سوۋېت رەھبەرلىرىنى قىزىقتۇرغان ئىدى. ل. تىروتىسكى سوۋېت رۇسىيىسى ئۈچۈن غەربكە قارىغاندا شەرق، بولۇپمۇ ئاسىيا رايونىنىڭ مۇھىملىقىنى كۆرسىتىپ، ئىنقىلابنى ئاسىياغا كېڭەيتىش، جۈملىدىن ھىندىستانغا يۈرۈش قىلىش سىياسىتىنى ئوتتۇرىغا قويغان ئىدى. ئۇنىڭ قارىشىچە ئافغانىستان، قەشقەرىيە ئارقىلىق پەنجاب، بېنگالغىچە بولغان ئارىلىقتىكى «ھىندى ئىنقىلابىغا ياردەم بېرىش» مۇمكىن. ئۇ بۇ پىلانى ئىشقا ئاشۇرۇش ئۈچۈن تۈركىستان فرونتىنىڭ قوماندانى مەخايىل فرۇنزىنى ئەڭ ئىشەنچلىك كاندىدات دەپ تاللىغان ئىدى. لېۋ تىروتىسكى 1919 - يىلى، ئاۋغۇست ئېيىدا شىنجاڭ ئارقىلىق ئافغانىستان ۋە ھىندىستانغا يۈرۈش قىلىش ئىدىيىسىنى ئوتتۇرىغا قويغان.⁽⁹⁾

سوۋېت رۇسىيىسىنىڭ ھىندىستان پىلانىنى تۈزۈشكە سابىق چار رۇسىيىنىڭ 10 يىل ۋاقىت پامىر رايونىدا خىزمەت قىلغان ھەربىي مۇتەخەسسسى گېنېرال ئا. سىنېسارىۋمۇ قاتناشقان بولۇپ، 1919 - يىلى كۈزدە موسكۋادىكى قىزىل ئارمىيە ئاكادېمىيىسىدە مەخسۇس شەرق بۆلۈمى ئېچىلدى. مەزكۇر شەرقىي ھەربىي ھەرىكەتلەرگە قاتنىشىدىغان ئوفىتسېرلارنى تەربىيەلەش بۆلۈمىدە گېنېرال سىنېسارىۋ ھىندىستان پىلانىغا قاتنىشىدىغان ئوفىتسېرلارغا پامىر، كەشمىر رايونىنىڭ جۇغراپىيىلىك ۋە باشقا تۈرلۈك ھەربىي ئەھۋاللىرى ھەققىدە دەرس سۆزلىدى. ئۇ، ھىندىستانغا يۈرۈش قىلىشنىڭ ئىككى باسقۇچلۇق لايىھىسىنى ئوتتۇرىغا قويغان بولۇپ، ئۇنىڭ لايىھىسىنىڭ بىرىنچى باسقۇچى بويىچە سوۋېت ھۆكۈمىتى ئوتتۇرا ئاسىيادا مۇقىملىشىپ، بۇ جاينى داۋاملىق جەنۇبقا يۈرۈش قىلىش بازىسى قىلىش كېرەك. ئىككىنچى باسقۇچى ئىستراتېگىيىلىك ئورنى مۇھىم بولغان ۋە ھىندىستانغا بىۋاسىتە ئۆتكىلى بولىدىغان ئافغانىستان، قەشقەر، تىبەت ۋە بېلۇجىستان قاتارلىق جايلارنى ئىگىلەش لازىم.⁽¹⁰⁾ گېنېرال سىنېسارىۋنىڭ تەشەببۇسى ھىندىستانغا قەشقەر ئارقىلىق يۈرۈش قىلىش بولۇپ، گەرچە بۇ ئېگىز تاغلار ۋە قولايىسىز جۇغراپىيىلىك ئۆتكەللەر بىلەن قورشالغان بولسىمۇ، ئەمما ھىندىستانغا كىرىشنىڭ ئەڭ قىسقا يولى ئىدى.

(9) Barmin B.A. Sowétskiy soyuz I islamiskij Terrorizm v Sinzyane. K istorii Voprosa.

(سوۋېت ئىتتىپاقى ۋە شىنجاڭدىكى ئىسلام تېررورىزىمى). <http://www.centrasia.ru>

(10) G.A. Xidayetov. Diplomatiya 20 veka (يېڭىرىمىنچى ئەسىر دىپلوماتىيىسى). <http://goga-hidayatov.narod.ru/part3.html>.

لېنىننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

لېنىن رۇسىيىسى كوممۇنىزم ھەرىكىتىنى كېڭەيتىش، «پۈتۈن دۇنيا پرولېتارىلارنى بىرلەشتۈرۈش» شۇئارى ئاستىدا 1919 - يىلى، 3 - ئايدا خەلقئارا كوممۇنىزم ھەرىكىتىگە رەھبەرلىك قىلىدىغان ئۈچىنچى ئىنتېرناتسىئونالنى قۇردى. كوممۇنىستىك ئىنتېرناتسىئونالنىڭ ئاساسلىق نىشانلىرىدا يەنىلا شەرق پىلانى تۇرغان بولۇپ، لېنىن، تروتسكىي، ستالىن، زىنوۋىيەۋ ۋە باشقىلار كوممۇنىستىك ئىنتېرناتسىئونالنى سوۋېت رۇسىيىسىنىڭ ھاكىمىيىتىنى مۇستەھكەملەش ئۈچۈن مۇستەملىكىچىلىككە قارشى مىللىي ئازادلىق ھەرىكەتلىرى ۋە خەلقئارا كوممۇنىزم ھەرىكىتى قوزغاش مەقسىتىگە يەتمەكچى ئىدى. لېنىن كاپىتالىستىك مەملىكەتلەردىكى ئىنقىلابىي ھەرىكەتلەرنىڭ تارمار قىلىنىشىدىن كېيىن، ئۆزىنىڭ پۈتۈن دۇنيا ئىنقىلابىنى قوزغاش ئۈمىدىنى شەرق خەلقلىرىگە باغلىغان ئىدى. ئۇ، 1919 - يىلى، 22 - نويابىر كۈنى ئۆتكۈزۈلگەن پۈتۈن رۇسىيىدىكى شەرق خەلقلىرىنىڭ كوممۇنىستىك تەشكىلاتلىرىنىڭ قۇرۇلتىيىدا سۆزلىگەن نۇتقىدا ئۆزىنىڭ شەرق پىلانىنى چۈشەندۈرۈپ «ھازىر بىزنىڭ سوۋېت جۇمھۇرىيىتىمىزنىڭ ئەتراپىغا ئۇخلاۋاتقان شەرق خەلقلىرىنى توپلاپ، ئۇلارنى خەلقئارا ئىمپېرىئالىزمغا قارشى بىرلىكتە كۈرەش قىلىشقا تەشكىللەش ۋەزىپىسى تۇرماقتا» دەپ شەرھىلىگەن.⁽¹¹⁾

سوۋېت رۇسىيىسى بىر تەرەپتىن كوممۇنىستىك ئىنتېرناتسىئونال ئارقىلىق شەرق پىلانىلىرىنى ئەمەلگە ئاشۇرۇشقا كىرىشسە، يەنە بىر تەرەپتىن سوۋېت ھۆكۈمىتىنىڭ بىۋاسىتە رەھبەرلىكى ۋە ئەمەلىي ھەرىكىتى ئارقىلىق مەزكۇر ئىستراتېگىيىلىك مەقسىتىنى كاپالەتكە ئىگە قىلىشقا كىرىشتى.

1919 - يىلىنىڭ ئوتتۇرىلىرىدا سوۋېت رۇسىيىسى كومپارتىيىسى مەركىزىي كومىتېتى بىلەن سوۋېت خەلق كومىسسارلار كېڭىشى بىرلىكتە «تۈركىستان كومىسسارىيىسى» نامىدا تولۇق ھوقۇقلۇق كومىسسارىيە قۇرۇپ، ئالتە كىشىلىك مەزكۇر كومىسسارىيىنى تۈركىستانغا ئەۋەتتى. تۈركىستان كومىسسارىيىسىنىڭ خىزمەت فۇنكسىيىسى شەرق ئىستراتېگىيىسى بويىچە تۈركىستان ئاپتونوم جۇمھۇرىيىتى، بۇخارا، خارەزم ئىشلىرىغا يېتەكچىلىك قىلىش بولۇپ، كومىسسارىيىنىڭ خىزمەت پىلانى ئىچىگە قەشقەرىيىنى ئۆز ئىچىگە ئالغان ئۇيغۇر ئېلىمۇ كىرگەن ئىدى.

تۈركىستان كومىسسارىيىسىنىڭ رەئىسلىكىگە يا. ز. ئەلىئاۋا تەيىنلەنگەن بولۇپ،

(11) Loginov V.T. Vladimir Lenin. Vybor Puti: Biografia, (بىئوگرافىيە) - يول تاللاش - يول ئالدىمىز لېنىن - ۋىلادىمىر لېنىن Moskwa, Respublika, 2005. s.447 .

ئۇنىڭ تەركىبىگە مىخائىل فرۇنزې، ۋ. كۇيىشېۋ، گ. بوكى، فى. گولوشېكىن، يا. رۇدزۇتاك كىردى. كېيىنچە يا. رۇدزۇتاك مەزكۇر كومىسسېينىڭ رەھبەرلىكىگە تەيىنلەندى.

تۈركىستان كومىسسېيسى 1919 - يىلى، نوپابىردا تاشكەنتكە يېتىپ كېلىپ جىددىي ئىشقا كىرىشىپ، سوۋېت رۇسىيىسى ھۆكۈمىتى ۋە كومپارتىيە مەركىزىي كومىتېتى تۈركىستاننىڭ ئومۇمىي ئەھۋالى ھەققىدە تەپسىلى مەلۇماتلار بىلەن تەمىنلىدى.

لېنىن ئافغانىستان خەلقىنىڭ ئۇلۇق بېرىتانىيە بىلەن ئېلىپ بېرىۋاتقان كۈرەشلىرىگە ئىلھام بېرىپ، ئافغانىستان ھۆكۈمىتى بىلەن بېرىتانىيەگە قارشى ئىتتىپاق تۈزۈش ئۈچۈن 1919 - يىلى، 27 - نوپابىردا ئامانۇللا خانغا خەت ئەۋەتىپ، سوۋېت رۇسىيىسى بىلەن ئافغانىستان ئارىسىدا دوستلۇق ۋە سودا شەرتنامىسى تۈزۈشنى ئوتتۇرىغا قويدى. ئۇ، خېتىدە ئاشكارا قىلىپ، ئافغانىستان بىلەن سوۋېت رۇسىيىسىنىڭ بىرلىكتە ئەنگىلىيەگە قارشى ئورتاق كۈرەش قىلىشنى تەكلىپ قىلدى.

- 1920 يىلى، 8 - ئايدا كوممۇنىستىك ئىنتېرناتسىئونالنىڭ ئىككىنچى قېتىملىق قۇرۇلتىيى موسكۋادا ئېچىلىپ، مەزكۇر قۇرۇلتايدا مىللىي ۋە مۇستەملىكە مەسلىھىتى مۇھاكىمە قىلىنىپ، كوممۇنىستىك ئىنتېرناتسىئونالنىڭ شەرقىتىكى ھەركەت پىلانلىرى قوبۇل قىلىندى ھەمدە قۇرۇلتايدىن كېيىن كوممۇنىستىك ئىنتېرناتسىئونالنىڭ باكۇ، تاشكەنت ۋە شاڭخەيدە ئۈچ رايون خاراكتېرلىق مەركىزى قۇرۇلغان بولۇپ، بۇلارنىڭ ۋەزىپىسى «شەرقىتىكى ئىنقىلابىي ھەرىكەتلەرگە قوماندالىق قىلىش» ئىدى. كوممۇنىستىك ئىنتېرناتسىئونالنىڭ تاشكەنتتىكى مەركىزى «تۈركىستان بىيوروسى» دەپ ئاتالغان بولۇپ، مەزكۇر بىيورو 1920 - 1921 - يىللىرى ئارىسىدا مەۋجۇت بولۇپ تۇردى. كوممۇنىستىك ئىنتېرناتسىئونالنىڭ تۈركىستان بىيوروسىنىڭ ئۆز ئالدىغا قويغان ئاساسلىقى ۋەزىپىلىرىدىن بىرى قەشقەرىيە ۋە جۇڭغارىيەدە ئىنقىلاب قوزغاشتىن ئىبارەت بولۇپ، قەشقەرىيەدىكى ئىنقىلابلارغا يېتەكچىلىك ۋە تەشۋىقاتچىلىق قىلىش ئۈچۈن ئەنجاندا شۆبە مەركەز، ئىلى ۋادىسىنى ئۆز ئىچىگە ئالغان جۇڭغارىيەدە ئىنقىلاب قوزغاش ئۈچۈن ئالماتادا شۆبە مەركەز قۇردى.⁽¹²⁾

تۈركىستان بىيوروسى قەشقەرىيە ۋە جۇڭغارىيەدە ئىنقىلابىي ھەرىكەتلەرنى ئېلىپ

(12) V.M. Gilensen. Turkestanskoe Biuro Kominterna (Osen1920-osen1921g). Vostok. 1990. No1. S.60
(كوممۇنىستىك ئىنتېرناتسىئونالنىڭ تۈركىستان بىيوروسى) (1920 - يىلى كۈزدىن 1921 - يىلى كۈزگىچە)
Vostok jurnili . 1990. 1-san. 60-bet.Moskwa (rusche).

لېنىننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

بېرىش ئۈچۈن ئۇ جايغا ئۇيغۇر ۋە باشقا مىللەتلەردىن مەخسۇس ئادەملەرنى ئەۋەتىپ، ئۇيغۇر ئېلىنىڭ شىمالىي ۋە جەنۇبى ھەققىدە تۈرلۈك ئۇچۇرلارنى ئىگىلىگەن ھەم تەشۋىقاتلارنى ئېلىپ بارغان. كوممۇنىستىك ئىنتېرناتسىئونالنىڭ تۈركىستان بىيوروسى يەنە بۇخارا خەلق جۇمھۇرىيىتىنىمۇ شەرقتىكى ھەرىكەتلەرنىڭ بازىسىغا ئايلاندۇرۇش ئۈچۈن ھەرىكەت قىلغان بولۇپ، تۈركىستان بىيوروسىنىڭ ھۆججەتلىرىدە بۇخارا خەلق جۇمھۇرىيىتى كوممۇنىستىك ئىنتېرناتسىئونالنىڭ رەھبەرلىكىنىڭ ئويى بويىچە شەرقتىكى قوشنا دۆلەتلەر ئىران، ئافغانىستان، ھىندىستان، قەشقەرىيە ۋە جۇڭغارىيە رايونلىرىغا سوتسىيالىزم ئىدىيىسىنى تارقىتىدىغان «تەجرىبە بېكىتى» ۋە «بازا» بولۇشى كېرەك ئىدى. چۈنكى بۇخارا بۇنىڭ ئۈچۈن ناھايىتى قولايلىق بولۇپ، بۇخارا تەۋەسىدە ئافغانىستان، ئىران، ھىندىستان ۋە قەشقەرىيە-جۇڭغارىيەدىن كەلگەن كۆپ ساندا مەدىكارلار بار ئىدى.⁽¹³⁾ سوۋېت رەھبەرلىرىنىڭ نەزىرىدە بۇخارانىڭ مۇستەقىل خەلق جۇمھۇرىيىتى سۈپىتىدە مەيدانغا چىقىشى ئۇنىڭ شەرقتىكى مۇستەملىكىچىلەرگە زەربە بېرىش ۋە كوممۇنىستىك پارتىيىلەرنىڭ تەسىرى ۋە رەھبەرلىكى ئاستىدىكى سوتسىيالىستىك جۇمھۇرىيەتلەرنى بەرپا قىلىشتا مۇھىم تەسىر كۆرسىتىش كۈچىگە ئىگە ئىدى. شۇڭا مەيلى كوممۇنىستىك ئىنتېرناتسىئونال ۋە ياكى موسكۋانىڭ تۈركىستان كوممۇنىستىك بۇخارا خەلق جۇمھۇرىيىتىنى ئۆز تەسىرى ئاستىغا ئېلىشقا ئەھمىيەت بەردى.

1919 - يىلى، لېنىن ئۆزىنىڭ شەرق ئىستراتېگىيىسىنى ئەمەلگە ئاشۇرۇشتا يەنە بىر كۈچلۈك تايانچ شەخس ھىندىستانلىق مانابېندرا روينى ئالاھىدە تەكلىپ بىلەن موسكۋاغا ئېلىپ كېلىپ، كوممۇنىستىك ئىنتېرناتسىئونالنىڭ رەھبەرلىك خىزمىتىگە قاتناشتۇردى. روي لېنىن ۋە تروتسكىنىڭ ھىندىستانغا يۈرۈش قىلىش پىلانىنىڭ ئاكتىپ قوللىغۇچىسى ۋە تەشەببۇسكارى بولۇپ، ئۇ سوۋېت رۇسىيىسىنىڭ ياردىمى ئارقىلىق ھىندىستاندىكى ئۇلۇغ بىرتانىيە مۇستەملىكىچى ھاكىمىيىتىنى ئاغدۇرۇپ، ھىندىستاننىڭ مۇستەقىللىقىنى قولغا كەلتۈرۈشنى ھەمدە بۇ يەردە كوممۇنىستىك تۈزۈم ئورنىتىشنى ئۈمىد قىلاتتى. روي بۇ ھەقتە ئۆز ئالدىغا لايىھە تۈزگەن بولۇپ، ئۇنىڭ پىلانى لېنىننىڭ تەسقىتلىشىغا ئېرىشكەندىن كېيىن، روي تاشكەنتكە ئەۋەتىلدى ھەمدە ئۇ 1920 - يىلى،

(13) K.S.Kudukhov. Dokumenty o deyatelnosi Turkestanskogo Biuro Kominterna v Bukhara . 1920-1921gg. www.nauchn.ru.

(كوممۇنىستىك ئىنتېرناتسىئونالنىڭ تۈركىستان بىيوروسىنىڭ 1920 - 1921 - يىللىرى بۇخارادىكى پائالىيەتلىرىگە ئائىت ھۆججەتلەر)

تاشكەنتتە ھىندىستان كوممۇنىستلار پارتىيىسىنى قۇردى. كرىمىل روينىڭ ھىندىستان ئوپېراتسىيىسىنى ئىشقا ئاشۇرۇشتا تاشكەنتنى ئارقا سەپ بازىسى قىلغان بولۇپ، 1920 - يىلى قىشتا موسكۋادىن ئىككى پويىز قورال - ياراق، ئوق - دورا ۋە ئون ئايروپىلان ۋە قىزىل ئارمىيىنىڭ ئوفىتسېر تەربىيىچى خادىملىرى تاشكەنتكە ئەۋەتىلدى ھەمدە قىسقا ۋاقىتنىڭ ئىچىدە تاشكەنتتە مەخسۇس ھىندىستاندىكى ھەربىي ھەرىكەتنى ئىشقا ئاشۇرىدىغان ئوفىتسېرلارنى تەربىيىلەيدىغان مەخپىي ھەربىي مەكتەپ قۇرۇلدى.

روي تاشكەنتتە ھىندىستانلىقلارنى ئاساس قىلىپ، مەخپىي قوراللىق ئەترەت قۇرۇپ، جىددىي تەييارلىق ئىشلىرىغا كىرىشتى.

ئەلۋەتتە، سوۋېت ھۆكۈمىتىنىڭ ھىندىستاندىكى بىرتانىيىگە قارشى مىللىي ئازادلىق ھەرىكەتلىرىگە ئاستىرتتىن ياردەم بېرىش ۋە بىۋاسىتە ھەربىي ھەرىكەت قوللىنىش پىلانلىرى بىرتانىيە بىخەتەرلىك دائىرىلىرى تەرىپىدىن ئاللىقاچان سېزىۋېلىنىپ، لوندون موسكۋاغا رەسمىي نارازىلىق بىلدۈردى شۇنىڭدەك ئاساسلىقى قەشقەرىيە بىلەن ھىندىستان چېگرالىرىغا قارىتىلغان كونتروللۇق، تەكشۈرۈشلەرنى كۈچەيتىپ، قەشقەرىيە ئارقىلىق ئېلىپ بېرىلىشى مۇمكىن بولغان قوراللىق ھەربىي ھەرىكەتتىن مۇداپىئە كۆرۈشكە مەجبۇر بولدى. مانا شۇ ۋاقىتتا لوندونمۇ قەشقەرىيىگە ئالاھىدە ئەھمىيەت بەرگەن بولۇپ، سوۋېت رۇسىيىسىنىڭ پۈتۈن ئوتتۇرا ئاسىيادا ئۆز ھاكىمىيىتىنى مۇستەھكەملىشىدىن ئەنسىرەپ، بۇ جايلاردىكى سوۋېتلەرگە قارشى قوراللىق گۇرۇپپىلار، يەنى ئاتالمىش باسمىچىلارنىڭ قوراللىق قارشىلىقلىرىنى يېقىندىن كۆزەتتى. سوۋېتلەرنىڭ قەشقەرىيە پىلانىنىڭ ئالدىنى ئېلىش مەقسىتىدە لوندون بىرتانىيە ھەربىي رازۋېتچىكى ئەسسىپرتوننى قەشقەرنىڭ باش كونسۇلىغا تەيىنلىگەن بولۇپ، ئەسسىپرتوننىڭ ئاساسلىق ۋەزىپىسى سوۋېت رۇسىيىسىنىڭ قەشقەرىيە ۋە ئوتتۇرا ئاسىيادىكى يۈزلىنىشى كۆزىتىش ھەم ئۇنىڭ قەشقەرىيە ۋە ھىندىستاننى سوۋېتلەشۈتۈرۈش پىلانىنىڭ ئىشقا ئاشۇرۇلۇشىغا تاقابىل تۇرۇش ئىدى. ئۇنىڭ بۇنداق تاقابىل تۇرۇش چارىلىرىنىڭ بىرى قەشقەرىيەدە سوۋېت كوممۇنىستلىرىغا، كوممۇنىزمغا قارشى پىكىرلەرنى قوللاش ھەم ئۇلغايتىش ئىدى. ئەنگلىيە تارىخشۇناسى ك. مىدلتوننىڭ قارىشىچە، سوۋېت ھاكىمىيىتىنىڭ مەركىزىي ئاسىيادا ئورنىتىلىشى ئەنگلىيىنىڭ ھىندىستاندىكى ھۆكۈمرانلىقى ئۈچۈن خەتەر پەيدا قىلدى، بۇ خەتەر چار رۇسىيە دەۋرىدىكىدىنمۇ چوڭراق ئىدى. سوۋېتلەرنىڭ يوقىتىش قىيىن بولغان تەشۋىقات قورالى مەلۇم دەرىجىدە قوراللىق بىۋاسىتە ھۇجۇم قىلىشتىنمۇ

سوۋېت رۇسىيىسىنىڭ ھىندىستاننى سوۋېتلەشتۈرۈش پىلانى تاكى گراژدانلار ئۇرۇشى ئاخىرلاشقچە، ئەنگلىيە بىلەن سوۋېت رۇسىيىسى ئارىسىدا سودا كېلىشىمى ھاسىل قىلىنغىچە كۈنتەرتىپتىن قالمىدى. ھەتتا لېنىن بۇ پىلانى ئىشقا ئاشۇرۇش يولىدا يەنە ئوسمانلى ئارمىيىسىنىڭ قوماندانى، تۈركچىلىك ھەرىكىتىنىڭ رەھبەرلىرىدىن بىرى ئەنۋەر پاشادىنمۇ پايدىلىنىشقا تىرىشىپ، 1921 - يىلىنىڭ كۈز ئايلىرىدا لېنىن ئەنۋەر پاشا بىلەن سۆزلىشىپ، ئۇنى بۇخارا خەلق جۇمھۇرىيىتىگە بېرىپ، مۇسۇلمان كۈچلىرىنى بىرلەشتۈرۈش ئارقىلىق ئەنگلىيىنىڭ ھىندىستاندىكى ھۆكۈمرانلىقىنى يوقاتماقچى بولغان ئىدى.

قىسقىسى سوۋېت رۇسىيىسىنىڭ تاشقى سىياسىتىدە شەرق خەلقلىرىنىڭ مىللىي ئازادلىق ۋە مۇستەملىكىچىلىككە قارشى ھەرىكەتلىرىنى قوزغاش ۋە ياردەم بېرىش ئارقىلىق ئۇلۇغ برىتانىيىنىڭ شەرقتىكى ھۆكۈمرانلىقلىرىنى بىتچىت قىلىش ھەم ئۆزىنىڭ پۈتۈن شەرق رايونىدىكى تەسىر كۈچىنى ئاشۇرۇش تۇراتتى. ئۇيغۇر ئىنقىلابى ئىتتىپاقى موسكۋانىڭ مانا مۇشۇنداق چوڭ پىلانلىرىنى ئارقا كۆرىنىش قىلغان شەرق ئىستراتېگىيىسىنىڭ مۇھىم نۇقتىلىرىنىڭ بىرىگە ئايلانغان ئىدى.

پەرغانە ۋە يەتتە سۇ ئۇيغۇر ئىنقىلابى ھەرىكىتىنىڭ بازىسى

ئۆكتەبىر سىياسىي ئۆزگىرىشىنىڭ ئالدى - كەينىدە پۈتۈن تۈركىستاندا ياشايدىغان ئۇيغۇرلارنىڭ ئېنىق سانى مەلۇم ئەمەس. سابىق چار رۇسىيە تۈركىستان گېنېرال گۇبېرناتورلۇقى ۋە كېيىنكى تۈركىستان سوتسىيالىستىك ئاپتونوم جۇمھۇرىيىتى تەۋەسىدىكى پەرغانە ۋادىسى بىلەن يەتتە سۇ ۋادىسىدا ياشايدىغان ئىككى گۇرۇپپا ئۇيغۇرلار، يەنى پەرغانە ۋە تاشكەنت ئەتراپىدىكى قەشقەرىيلىك ئۇيغۇرلار بىلەن يەتتە سۇدىكى تارانچىلار، يەنى ئىلى ئۇيغۇرلىرى ئارىسىدىكى تىل - شەۋە ھەم تۇرمۇش ئۆرپ - ئادەتلەردىكى قىسمەن پەرقلەر سەۋەبىدىن بىر - بىرى بىلەن قويۇق ئارىلىشىپ، ئۇيغۇر مىللىي ئورتاق گەۋدىسىگە ئۇيۇشۇش ئىدىيىسى تېخى بىر مىللىي ئىدىئولوگىيە تەرىقىسىدە شەكىللەنمىگەن ئىدى. بۇ ئىككى گۇرۇپپا ئارىسىدىكى پەرق ئېتىنىڭ

(14) I. M. Lemin. Vneshnyaya Politika Veliko Britanii ot Versala do Lokarno 1919-1925gg. M., 1946. S. 24. (ئۇلۇغ برىتانىيىنىڭ ۋېرسالدىن لوکارنوغىچە بولغان 1919 - 1925 - يىللىرىدىكى تاشقى سىياسىتى) موسكۋا . 1947 . 24 - بەت.

پەرق ئەمەس، بەلكى رايون خاراكتېرلىك پەرق بولۇشىدىن قەتئىينەزەر ئۇلار ئارىسىدا قەشقەرلىك ۋە تارانچى ئايرىمچىلىقى خاھىشلىرى مەۋجۇت ئىدى.

ئۆكتەبىر ئۆزگىرىشىدىن كېيىن، مەزكۇر ئىككى گۇرۇپپىدىن يېتىشىپ چىققان زىيالىيلار ئارىسىدا بىر مىللىي ئورتاق گەۋدە-يەنى ئۇيغۇر گەۋدىسىگە ئۇيۇشۇش خاھىشلىرى ھەم ئىدىيىلىرى پەيدا بولدى ۋە كۈندىن - كۈنگە كۈچەيدى.

تارانچىلار بىلەن قەشقەرلىكلەر ئارىسىدىكى پەرقلەرنىڭ مۇھىم بىرى تارانچىلارنىڭ ئاللىقاچان رۇسىيە پۇقرالىرىغا ئايلىنىپ، ئۆزلىرىنىڭ سىياسىي كىملىكىنى رۇسىيە پۇقرالىقىغا باغلاپ چۈشىنىش بىلەن ئىپادىلەنەتتى. ئەمما، قەشقەرلىكلەرنىڭ تەركىبى ئىككى خىل بولۇپ، ئۇلارنىڭ بىرى ئاللىقاچان يەرلىك ئۆزبېكلەرگە سىڭىشىپ كېتىش بىلەن يەرلىك خەلقنىن پەرقلىنمەس ھالەتكە كېلىپ، ئۆز كىملىكىنى ئۇنتۇغان قەشقەرىيىلىكلەر، يەنە بىرى تېخى يېڭىدىن رۇسىيە تەۋەسىگە كېلىپ ۋاقىتلىق ئىشلەش، تىجارەت ۋە كاسپىلىق قىلىش يوللىرى بىلەن رۇسىيىدە تۇرۇپ قالغانلار. بۇلارنىڭ ھەممىسى دېگۈدەك ئۆزلىرىنىڭ تەۋەلىكىنى قەشقەرىيە بىلەن باغلاپ، رۇسىيە پۇقرالىقىغا ئۆتمىگەن، بەلكى ئەينى ۋاقىتتا ئۇيغۇر ئېلىنى خەن مىلتاتىنىڭ زېڭىشىن ئىدارە قىلىۋاتقانلىقى ئۈچۈن ئۆزلىرىنى جۇڭگو تەۋەلىكىدە دەپ كۆرسەتكەن. زاتەن، چار رۇسىيە ھۆكۈمىتى ياقۇببېگ ھاكىمىيىتى يىمىرىلىپ، چىڭ ئىمپېرىيىسى قەشقەرىيە ۋە ئىلىنى بېسىۋالغاندىن كېيىن، چىڭ ئىمپېرىيىسى بىلەن دىپلوماتىك مۇناسىۋەت ئورنىتىپ، بۇ جايلارنى چىڭ سۇلالىسىنىڭ كونتروللۇقى ئاستىدىكى رايونلار تەرىقىسىدە قاراپ، قەشقەر، غۇلجا، چۆچەك ۋە ئۈرۈمچى قاتارلىق شەھەرلەردە كونسۇلخانىە قۇرغان ئىدى. 19 - ئەسىرنىڭ ئاخىرقى ئون يىلى ئىچىدە ۋە 20 - ئەسىرنىڭ دەسلەپىدە قەشقەرىيىدىن رۇسىيە ھۆكۈمرانلىقىدىكى تۈركىستان ئۆلكىسىگە ئىشلەش، تىجارەت، كاسپىلىق ھەم تۇغقان يوقلاش قاتارلىق سەۋەبلىرىدىن ۋاقىتلىق بارىدىغان ئۇيغۇرلارنىڭ ھەممىسى دېگۈدەك قەشقەر قاتارلىق جايلاردىكى رۇسىيە كونسۇلخانىسىدا رەسمىيەت بېجىرگەن ئىدى. دىپلوماتىك مۇناسىۋەتكە ئۇيغۇن ھالدا پەرغانە ۋە يەتتەسۇ قاتارلىق جايلارغا بارغان مەزكۇر ئۇيغۇرلارنىڭ ھەممىسى رۇسىيە ھۆكۈمىتى تەرىپىدىن خىتاي پۇقرالىرى دەپ ھېسابلاندى. شۇنىڭ بىلەن بىر ۋاقىتتا يەنە دەسلەپتە، چىڭ ئىمپېرىيىسى، كېيىن ياكى زېڭىشىن ھۆكۈمىتى قەشقەرىيىلىك ئۇيغۇرلاردىن مەخسۇس ئاقساقال تەيىنلەپ، ئۇلارنى تۈركىستان تەۋەسىدىكى ۋاقىتلىق تۇرۇتقان قەشقەرىيىلىك ئۇيغۇرلارنى

لېنيننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

باشقۇرۇشقا ئىشلەتتى. رۇسىيە تەرەپمۇ بۇ ئاقساقاللارنى خىتاي تەرەپنىڭ ۋەكىلى سۈپىتىدە ئېتىراپ قىلدى. مەزكۇر ئاقساقاللار ئالدى بىلەن خىتاي باشقۇرۇش ئورگانلىرى ئۈچۈن ئىشەنچلىك شەخسلەر ئىدى. قىسقىسى، ھۆكۈمەتكە سادىق ۋە ئىشەنچلىك كىشىلەر بۇ ۋەزىپىگە تەيىنلەنەتتى.

ئەندىجان، ئوش، نامەنگان، مەرغىلان، تاشكەنت، قاراقول، ئالمۇتا قاتارلىق شەھەرلەرنىڭ ھەممىسىدە دېگۈدەك بىر قانچە خىل دەرىجە سالاھىيىتىدىكى ئاقساقاللار بار ئىدى. مەزكۇر ئاقساقاللار بۇ جايلاردىكى ئۇيغۇرلارنىڭ ئەھۋالىنى ئىگىلەيتتى، ئۇلارنىڭ ئەرزى-شىكايەت ۋە ئۆزارا زىددىيەتلىرىنى ھەل قىلاتتى شۇنىڭدەك يەنە قەشقەر، غۇلجا قاتارلىق شەھەرلەردىكى دوتەيلەرگە شۇ يەردىكى ئۇيغۇرلارنىڭ ئەھۋاللىرى، ئۇچرىغان مەسىلىلىرى ھەم باشقا كېرەكلىك ئۇچۇرلارنى يوللاپ تۇراتتى.

ياڭ زېڭشىننىڭ كېيىنكى دەۋرىدە ئەنجان، تاشكەنت، ئالمۇتا، زايسان، شەمەي قاتارلىق جايلاردا كونسۇلخانە قۇرۇلغاندىن كېيىن، بەزى ئاقساقاللار يەنىلا ئۆز ۋەزىپىلىرىنى داۋاملاشتۇرغان بولسىمۇ، بىراق ئۇلارنىڭ ئاكتىپلىقى ۋە رولى يوقىلىپ، پەقەت خەلق ئىچىدە ئۇلارنىڭ كونا ئاقساقال دېگەن نامىلا قالدى خالاس. بۇ ۋاقىتتا ھەممە ئىشلار كونسۇلخانىلار ئارقىلىق ھەل قىلىندى. كونسۇلخانىلار ئاقساقاللارنىڭ ئورنىدا بىر قىسىم مەخپىي جاسۇسلارنى ئىشلىتىپ، بۇ جايدىكى ئۇيغۇر مۇساپىرلىرىنىڭ ئىچكى ئەھۋاللىرىنى ئىگىلەپ تۇرغان ئىدى. ئاقساقاللارنىڭ رولى 1922 - يىللىرىغىچە ئاكتىپ بولغان بولۇپ، 1920 - 1921 - يىلدىن كېيىن ئۇيغۇر تەشكىلاتلىرى ئاقساقاللارنى زەربە بېرىش ئوبيېكتى قىلىپ، ئۇلارغا قارشى تەشۋىقاتلارنىمۇ كۈچەيتكەن ئىدى. ئۇيغۇر ھەرىكەتچىلىرىنى ئاقساقاللارنى ساتقۇنلۇق بىلەن ئەيىبلەپ، ئۇلارغا «خىتاينىڭ بەش تىيىنلىق مەنسىپى ئۈچۈن يۇرتنى، مىللىتىنى سېتىپ يۈرگەنلەر»⁽¹⁵⁾ دەپ خاراكتېرىستىكا بەرگەن ئىدى.

ئۆكتەبىر ئۆزگىرىشىدىن كېيىنكى دەسلەپكى ۋاقىتلاردا قاراقول، ئالمۇتا ۋە باشقا جايلاردا قەشقەرىيىدىن چىققان سودىگەرلەر كەڭ كۆلەمدە بۇلاڭ-تالاڭغا ئۇچراش ۋە قەسى يۈز بەردى. مەيلى سوۋېت ھاكىمىيىتى بولسۇن ۋە ياكى سوۋېتلەرگە قارشى ھەر خىل كۈچلەر بولسۇن ئۇلارنىڭ ھەممىسىنىڭ ئۇيغۇر ئېلىدىن ۋاقىتلىق كېلىپ

(15) ئابدۇللا روزىباقيېف ئۆزىنىڭ «كەمبەغەللەر ئاۋازى» گېزىتىنىڭ 1921 - يىلى، 1 - ئىيۇندىكى تۇنجى ساندا ئېلان قىلغان باش ماقالىسىدە ئاقساقاللار ۋە بەگلەرنى شۇنداق ئاتايدۇ.

ئولتۇراقلىشىپ قالغان تىجارەتچىلەر، پۇقرالار، كاسىپلار ۋە باشقىلارنى بوزەك قىلىش قىلمىشلىرى كۆرۈلدى. ئۇلارنىڭ مەنپەئەتلىرى دائىم دەخلى - تەرۈزگە ئۇچرىدى. بۇنداق بولۇشىدىكى تۈپ سەۋەب مەزكۇر قەشقەرىيەلىك ئۇيغۇرلارنىڭ كۆپىنچىسىنىڭ تېخى رۇسىيە پۇقرالىقى بولماي، ئۇلارنىڭ يەنىلا خىتاي پۇقراسى ھېسابلىنىشى ئىدى.

ئۇيغۇر ئىنقىلابى ئىتتىپاقىنىڭ دۇنياغا كېلىشى جەريانى

يەتتە سۇ ۋە پەرغانە ۋادىسىدىكى ئۇيغۇرلار ئارىسىدىكى تەشكىلاتچىلىق ھەرىكەتلىرىدە مەلۇم مىللىي ئىدىئولوگىيىنى ئۆزىگە مەۋقە قىلغان تەشكىلات رۇسىيە فېئىرال ئىنقىلابىدىن كېيىن دۇنياغا كەلگەن بولۇپ، پەرغانە ۋادىسى ۋە بۇخارا، تاشكەنت قاتارلىق جايلاردىكى ئۇيغۇر ئاھالىلىرى ئاساسلىقى بۇ جايلاردا مەۋجۇت بولغان جەددىچىلىك ۋە مىللىي ئىدىئولوگىيىگە مەنسۇپ بولغان «شورائىي ئىسلامىيە» قاتارلىق تەشكىلاتلارنىڭ تەركىبىدە بولغانلىقى ئېھتىماللىققا يېقىن. ئەمما يەتتە سۇدا ئالمۇتانى مەركەز قىلىپ قۇرۇلغان، ئۇيغۇر جەددى ۋە مىللىي روھقا ئىگە بىر قىسىم دىنىي ۋە جەددىزم ئېقىمىغا مەنسۇپ زىيالىيلارنىڭ، قول - ھۈنەرۋەن ۋە ئىشچىلارنىڭ «تارانچى تۇڭگان كومىتېتى» ۋەكىل خاراكتېرلىقتۇر. مەزكۇر تەشكىلات باشتا ئاز ساندىكى تۇڭگانلارنى ئۆز ئىچىگە ئالغان بولسا كېيىن پۈتۈنلەي ئۇيغۇرلارنى ئاساسىي قىلغان ئىدى. ئىلى تارانچى سۇلتانلىقىنىڭ شەۋكىتىنى ئەسلىگە كەلتۈرۈشنى مەۋقە قىلغان مەزكۇر تەشكىلات سوۋېت رۇسىيىسىگە قارشى تۇرغانلىقى، ھەتتا ئاقلار بىلەن بىرلىشىپ، سوۋېت ھاكىمىيىتىگە قارشى ئىسيانلارغا قاتناشقانلىقى ئۈچۈن سوۋېت ھاكىمىيىتى تەرىپىدىن چەكلەندى ۋە ئۇنىڭ رەھبەرلىرىنىڭ بەزىلىرى ئىلىغا قېچىپ كېتىشكە مەجبۇر بولغان ئىدى. سوۋېت ھۆكۈمىتى يەتتە سۇ ۋە پەرغانىدە ئورنىتىلغاندىن كېيىن، ئۇيغۇرلار ئارىسىدا كوممۇنىستىك پارتىيە ئەزالىرى ۋە گۇرۇپپىلىرى پەيدا بولۇپ، كوممۇنىستىك گۇرۇپپىلارغا ئۇيۇشقاندىن باشقا يەنە مىللىي ئالاھىدىلىككە ئىگە تەشكىلات ۋە گۇرۇپپىلارغىمۇ ئۇيۇشۇشقا كىرىشتى.

1918 - يىلى، ئالمۇتادا قەشقەرلىك ئۇيغۇر سودىگەرلەر ۋە مېھنەتكارلارنى ئاساس قىلغان «خىتاي پۇقرالىرىنىڭ كەمبەغەللەر كومىتېتى» نامىدا، يەنى رۇسچە «كومىتەت بېدنوتى كىتايىكسكو-پوددانىخ» دەپ ئاتالغان تەشكىلات دۇنياغا كەلدى. مەزكۇر تەشكىلاتنى ئالمۇتادا تۇرۇۋاتقان قادىر ھاجى باشقۇردى.

لېنېننىڭ شەرق ئىستراتېگىيىسىدە ئۇيغۇر مىللىي ئازادلىق ھەرىكىتى

ئەسلى قەشقەرنىڭ قازىنىرىق دېگەن يېرىدە تۇغۇلغان قادىر ھاجى دادىسى ھاشىم ھاجىنىڭ ئىككى ئوغلىنىڭ بىرى بولۇپ، ئۇ ھەجگە بېرىش يولىدا، 1916 - يىلى ئۇلارنى ئوتتۇرا ئاسىيادا سودا قىلىش ئۈچۈن قالدۇرغان ئىدى.

ئالمۇتادا تۇرۇپ سودا قىلغان قادىر ھاجىنىڭ بۇ جايدىكى قەشقەرلىك سودىگەرلەرنىڭ ئارىسىدا مەلۇم ئىناۋەتكە ئىگە ئىكەنلىكىدە شەك يوق،

«خىتاي پۇقرالىرىنىڭ كەمبەغەللىرى كومىتېتى» نامىدىكى مەزكۇر تەشكىلات ئاساسلىقى قەشقەرلىك مېھنەتكارلارنىڭ ھوقۇقلىرى ۋە بەزى شەرىئەت بويىچە داۋا ئىشلىرىغا مەسئۇل بولغان ھەمدە 1919 - يىلى تۈركىستان كومپارتىيىسى مۇسۇلمانلار بىيوروسى بىلەن ئالاقە ئورناتقان ئىدى.

قادىر ھاجى 1916 - يىلى قىرغىز - قازاقلارنىڭ چار رۇسىيىگە قارشى قوزغىلىڭى جەريانىدا ۋە ئۇنىڭدىن كېيىن بۇلانغان قاراقول ۋە باشقا جايلاردىكى خېلى كۆپ ساندىكى ئۇيغۇر سودىگەرلەرنىڭ بىر بولۇپ، قادىر ھاجى شۇ قېتىملىق بۇلاڭ - تالاڭلاردا زىيان تارتقان. ھاپىز ئىمىن ئىسىملىك سودىگەرلەرنىڭ ئاقساقىلى 1919 - يىلى زىيان تارتقان ئۇيغۇرلارنىڭ ئەھۋالى ھەققىدە ئىلى دوتىيىگە مەلۇمات يوللىغاندا قادىر ھاجىنىڭمۇ ئىسمى بار ئىدى.

ئۆكتەبىر ئۆزگىرىشىدىن كېيىن، ياڭ زېڭشىن ھۆكۈمىتى تەيىنلىگەن ئاقساقاللارغا زەربە بېرىش ھەتتا ئاقساقاللىق ئورنىنى تالىشىش يەتتەسۇ ۋە پەرغانىدىكى ئۇيغۇرلار ئارىسىدا كۈچلۈك بولغان. تارانچىلاردىن كېلىپ چىققان كوممۇنىستلار بولسا ئاقساقاللارنى خىتاينىڭ ۋەكىللىرى، خائىنلار دەپ ھېسابلىغان. چۈنكى، بۇ ئاقساقاللار ئۆكتەبىر ئۆزگىرىشىدىن كېيىنمۇ داۋاملىق ئۆز ۋەزىپىلىرىنى بېجىرگەن ئىدى. سوۋېت ھۆكۈمىتىمۇ مەزكۇر ئاقساقاللارغا زەربە بېرىشنى مۇھىم كۈن تەرتىپكە قويغان بولۇپ، كوممۇنىستلار ئابدۇللا روزىباقىيېف باشلىق تارانچىلارنى تەشكىللەش ئارقىلىق ئاقساقاللارغا زەربە بېرىش ھەرىكىتى قوزغىدى. بۇ ئاقساقاللارغا زەربە بېرىش باي - كۇلاكلارغا زەربە بېرىش بىلەن بىرلەشتۈرۈلدى.

1920 - يىلىنىڭ ئاخىرىدا قادىر ھاجى قاتارلىق قەشقەرلىكلەر، يەنى ئۇلارنىڭ قاتنىشىشىدىكى «خىتاي پۇقرالىرىنىڭ كەمبەغەللىرى كومىتېتى» ئابدۇللا روزىباقىيېف باشچىلىقىدىكى تارانچى كوممۇنىستلىرى بىلەن يېقىنلاشتى. چۈنكى، بۇ ۋاقىتلاردا

ئابدۇللا روزباقىيېنىڭ ئورنى يەتتەسۇدىكى ئۇيغۇرلار ئارىسىدا ئەڭ يۇقىرى ئورۇندا بولۇپ، ئۇ ئۆلكىلىك مۇسۇلمانلار بىيورسىنىڭ مۇئاۋىن سېكرىتارىلىق دەرىجىسىگە يەتكەن ئىدى.

بۇنىڭدىن باشقا يەنە ئابدۇللا روزباقىيېنى باشچىلىقىدىكى بىر قىسىم يەتتەسۇ ئۇيغۇر زىيالىيلىرى ۋە كوممۇنىستىلارمۇ جەمئىيەتلەرگە ئۇيۇشقان بولۇپ، 1919 - يىلى 2 - فېۋرالدا ئالمۇتا شەھىرىدە تۇنجى قېتىم ئۇيغۇر نامى قوللىنىلىپ، «ئۇيغۇر جەمئىيىتى» قۇرۇلدى. ئۇيغۇر جەمئىيىتى دەسلەپكى ۋاقىتلاردا ئىككى ئايالنى ئۆز ئىچىگە ئالغان 9 ئادەمدىن تەركىپ تاپقان بولسا، كېيىن كۆپىيىپ، 17 نەپەرگە يەتكەن ھەمدە 1919 - 1920 - يىللىرى ئارىسىدا مەزكۇر «ئۇيغۇر جەمئىيىتى» ئەزالىرى 200 دىن ئېشىپ، يەتتەسۇدىكى بەزى ئۇيغۇر يېزىلىرىدا تارماقلىرى قۇرۇلغان ئىدى.⁽¹⁶⁾ مەزكۇر «ئۇيغۇر جەمئىيىتى» ھازىرغىچە مەلۇم بولغان تارىخىي ھۆججەتلەر بويىچە 20 - ئەسىردە تۇنجى قېتىم ئۇيغۇر نامى ئاستىدا قۇرۇلغان سىياسىي - ئاممىۋى تەشكىلات ھېسابلىنىدۇ. ئابدۇللا روزباقىيېنى ئۆزىنىڭ ئۇيغۇر نامى ئاستىدا بۇنداق تەشكىلات قۇرۇشىدىكى مەقسىتىنىڭ قەشقەرلىك ۋە تارانچى دەپ ئاتىلىپ كېلىۋاتقان خەلقنى بىر ئۇيغۇر مىللىي نامى ئاستىغا ئۇيۇشتۇرۇپ، ئۇلارنىڭ ئازادلىقى ئۈچۈن كۈرەش قىلىش ئىكەنلىكىنى كۆرسەتكەن. «ئۇيغۇر جەمئىيىتى» 1921 - يىلى، 9 - ئىيۇن كۈنى تاشكەنت قۇرۇلتىيىدا «ئالتىشەھەر-جۇڭغار ئىشچىلىرى تەشكىلاتى» نىڭ رەسمىي ھالدا «ئۇيغۇر ئىنقىلابى ئىتتىپاقى» دېگەن نامنى قوبۇل قىلىشىغا ئاساس بولغان ئىدى. ئابدۇللا روزباقىيېنى رەھبەرلىكىدىكى «ئۇيغۇر جەمئىيىتى» مۇشۇ قېتىملىق قۇرۇلتايدا «ئالتىشەھەر - جۇڭغار ئىشچىلىرىنىڭ ئۇيغۇر ئىنقىلابى ئىتتىپاقى» تەركىبىگە قوشۇلۇپ كەتكەن ئىدى.⁽¹⁷⁾

«ئۇيغۇر جەمئىيىتى» قۇرۇلۇپ، بىر يىل ئۆتكەندىن كېيىن، 1920 - يىلى ئاپرېلدا تاشكەنتتە «ختاي ئىشچىلىرى ئىتتىپاقى» دەيدىغان بىر تەشكىلات قۇرۇلغان بولۇپ، بۇ موسكۋادا قۇرۇلغان «ختاي ئىشچىلىرى ئىتتىپاقى» نىڭ تارمىقى ئىدى. ئېنىقكى، مەزكۇر تەشكىلات رۇسىيە كومپارتىيىسىنىڭ ئورۇنلاشتۇرۇشى ۋە تۈركىستان كومپارتىيىسى مەركىزىي كومىتېتى ھەم كوممۇنىستىك ئىنتېرناتسىئونالنىڭ بىۋاسىتە

(16) ساۋۇت موللاۋۇتوپ، 70 يىل مۇقەددەم، ئۇيغۇر ئەدەبىيات داۋانلىرى، 187 - 188 - بەتلەر.

(17) ئابدۇللا روزباقىيېنى، بەش يىللىق ھېساب، "بىرىنچى چامدام" مەجمۇئەسى، 1924 - يىلى، 120 - 128 - بەتلەر، موسكۋا.

ئورۇنلاشتۇرۇشى ئاساسىدا تەسىس قىلىنغان بولۇپ، ئەينى ۋاقىتتا تۈركىستان سوۋېت ئاپتونوم جۇمھۇرىيىتى تەۋەسىدە زور ساندا تېخى سوۋېت پۇقرالىقىغا ئۆتمىگەن ئۇيغۇرلار، تۇڭگانلار ۋە ئاز ساندا خىتايلىرىمۇ بار ئىدى. ئەينى ۋاقىتتىكى خەلقئارا مۇناسىۋەت چۈشەنچىسى بويىچە ياكى زېڭشىن ھۆكۈمرانلىقىدىكى شىنجاڭ ئۆلكىسى خىتاي جۇمھۇرىيىتىنىڭ تەركىبى قىسمى دەپ قارالغاچقا تەڭرى تاغلىرىنىڭ جەنۇبىي ۋە شىمالىدىن ئىش ئىزلەپ، مەدىكارچىلىق، تىجارەت، كاسپىلىق قىلىش ئۈچۈن ئوتتۇرا ئاسىياغا كېلىپ، ۋاقىتلىق تۇرۇۋاتقان ئۇيغۇرلار يەنىلا «خىتاي پۇقرالىرى» دەپ ئاتىلاتتى. موسكۋانىڭ تاشكەنتتە مەخسۇس «خىتاي ئىشچىلىرى ئىتتىپاقى» نى قۇرۇشى مانا شۇ ئۇيغۇرلار، تۇڭگانلار ۋە باشقىلارنى ئۆز سېپىگە قوشۇشنى مەقسەت قىلغان ئىدى. بۇ تەشكىلات قەشقەرلىك ۋە تارانچى ئۇيغۇرلارنى ئۆزىگە جەلپ قىلىشقا كىرىشكەن بولسىمۇ ئەمما نەتىجە بولمىدى. ئۇيغۇرلارنىڭ بۇ تەشكىلاتقا قاتناشمىدى. بۇنىڭدىن قەشقەرىيلىك ئۇيغۇرلارنى ئۆز ئالدىغا ئايرىم تەشكىلاتلارغا ئۇيۇشتۇرۇشنىڭ مۇھىملىقىنى تونۇپ يەتكەن كوممۇنىستىك ئىنتېرناتسىئونال ۋە سوۋېت پارتىيە-دۆلەت ئورگانلىرىنىڭ خادىملىرى يەرلىك ئۇيغۇر كوممۇنىستلىرىنىڭ تەشەببۇسلىرىغا تايانغان ھالدا ئۇيغۇر مەدىكارلار بىلەن ئالاقە ئورناتتى.⁽¹⁸⁾

1920 - يىلىنىڭ باشلىرىدا يەنە 200 دىن ئارتۇق خىتاي ئىشچى جۇڭگوغا قايتىش ئۈچۈن موسكۋادىن ئەنجان ۋە ئوش قاتارلىق جايلارغا كەلدى. بۇلار ئەركەشتام ئارقىلىق ئۇيغۇر ئېلىغا ئۆتۈپ، ئۇ يەردىن ئىچكىرى جۇڭگوغا كەتمەكچى ئىدى.

مەزكۇر كىشىلەر ئەنجان ۋە ئوش قاتارلىق جايلاردا تۇرۇش جەريانىدا تەشكىلاتچىلىق ئىشلىرى بىلەنمۇ شۇغۇللانغان ئىدى.⁽¹⁹⁾

مەزكۇر ۋەتەنگە قايتقان خىتاي ئىشچىلارنىڭ ئارىسىدا كوممۇنىستىك ئىنتېرناتسىئونال ۋە رۇسىيە كومپارتىيىسىنىڭ ۋەزىپىلىرىنى تاپشۇرۇۋالغانلارنىڭ بولۇشى تەبىئىي ئىدى. بۇ كىشىلەر ئەنجان ۋە ئوش قاتارلىق جايلاردىكى مۇتلەق كۆپ سانلىقنى ئىگىلىگەن قەشقەرىيىلىك ئۇيغۇرلار ئارىسىدا مەلۇم پائالىيەتلەرنى قىلغان بولۇپ، ئەلۋەتتە، بۇنىڭغا مەزكۇر جايلاردىكى يەرلىك كوممۇنىستلار ۋە سوۋېت ھاكىمىيەت ئورگانلىرى ۋاستىچىلىك قىلغان بولۇشى مۇمكىن. 1920 - يىلىنىڭ ئوتتۇرلىرىدا

(18) كوممۇنار تالىپوف. تارىخ ساۋاقلرى ياكى ئۆتمىشىز كېلەچەك يوق. مىر نەشرىياتى، 2010 - يىلى، 154 - بەت.
(19) Yang Zéngshin. Buguzhai wendu. Zhuan 32. 44b-45a.

ئەنجاندىكى ئۇيغۇرلار ئۆزلىرىمۇ تەشكىلات قۇرۇشقا كىرىشتى،

ئۇيغۇر ئاكتىپلىرى يەرلىك سوۋېت مەتبۇئاتلىرىدا جۇڭگو مۇستەبىت سىياسەتلىرىنى ئەيىبلەيدىغان باياناتلارنى بېرىپ تۇردى. بۇ ئەھۋاللار ئەنجان ۋە ئوش قاتارلىق جايلاردىكى ئاقساقاللار ئارقىلىق قەشقەردىكى خىتاي دائىرلىرىغا يەتكۈزۈلۈپ تۇرۇلغان. بۇ ئەھۋاللاردىن ئۈرۈمچىدىكى ياڭ زېڭشىنمۇ خەۋەر تاپقان بولۇپ، ئۇ سوۋېت ھۆكۈمىتى تەرەپكە مەزكۇر جۇڭگو پۇقرالىرىنىڭ سۆز - ھەرىكەتلىرىنىڭ جۇڭگو ھۆكۈمىتىنىڭ مەيدانى ئەمەسلىكى ۋە جۇڭگوغا ۋەكىللىك قىلالمايدىغانلىقىنى چۈشەندۈرگەن.

تاشكەنت قاتارلىق جايلاردىكى خىتاي ئىشچىلار ئىتتىپاقىنىڭ ھەرىكەتلىرى بەربىر ئالدى بىلەن بۇ جايلاردىكى ئۇيغۇرلارنىڭ ئاكتىپ قوللىشىغا ئېرىشەلمىگەن بولۇپ، ئۇلارنىڭ پائالىيەتلىرى پەقەت بۇ جايلاردىكى ئاز ساندىكى خەن مىللىتىنىڭ ۋەكىللىرى بىلەنلا چەكلەنگەن. ئۇلار مۇمكىن قەدەر قەشقەرىيىلىك مەدىكارلار، كاسپىلار ۋە تىجارەتچىلەرنى ئۆز سېپىگە قوشۇشقا تىرىشقان ئىدى. ئەمما، قەشقەرىيىلىكلەر بولسا ئۆزلىرى ئايرىم ھەرىكەت قىلغان بولۇپ، ئەلۋەتتە ئۇلارنىڭ خىتاي مىللىتىدىن بولغان كىشىلەر قۇرغان ھەر قانداق بىر تەشكىلاتقا قاتنىشىشى، بولۇپمۇ ئۇلار بىلەن بىرلىكتە خىتايغا قارشى ھەرىكەتلەردە بولۇشىنى تەسەۋۋۇر قىلىش قىيىن ئىدى.

كوممۇنىستىك ئىنتېرناتسىئونال قەشقەرىيىلىكلەرنى تېخىمۇ كۆپلەپ تەشكىللەش ئۈچۈن مەزكۇر تەشكىلاتنى «قەشقەر - خىتاي ئىشچىلىرى ئىتتىپاقى» دەپ ئۆزگەرتكەندىن كېيىنمۇ تەشكىلات ئەزالىرى كېڭەيمىدى.

1921 - يىلى، مارت ئېيىدا بۇ تەشكىلات تاشكەنتتە قۇرۇلتاي چاقىردى، ئەمما ئۇلارنىڭ قۇرۇلتىيىغا مەيلى ئەسلى قەشقەرلىك ئۇيغۇرلار بولسۇن ۋە ياكى ئىلىلىق تارانچى ئۇيغۇرلىرى بولسۇن ئۇلارنىڭ ھېچقايسىسىدىن ۋەكىل قاتناشمىدى. شۇنىڭ بىلەن كوممۇنىستىك ئىنتېرناتسىئونال «قەشقەرلىك» ۋە «تارانچىلار» نى كۆپلەپ تەشكىلات قوينىغا ئېلىش ھەمدە ئۇلارنىڭ ئايرىم بىرلىككە كەلگەن تەشكىلاتىنى قۇرۇش ئۈچۈن 3 - قېتىملىق يىغىن ئۆيۈشتۈرۈپ، تەشكىلات نامىنى «قەشقەر ۋە جۇڭغارىيىلىك ئىشچىلار ئىتتىپاقى» دەپ ئۆزگەرتىشنى قارار قىلدى. تەشكىلاتنىڭ تەشكىلىي كومىتېتى تەسىس قىلىنىپ، ئۇنىڭ ئاساسىي تەركىبىنى قەشقەرىيىلىكلەر ۋە تارانچىلار ئىگىلىدى. تەشكىلاتنىڭ تەشكىلىي كومىتېتىدىكى بىر نەپەر خىتاي ۋەكىل - 4 قېتىملىق يىغىندىن

كېيىن چىقىپ كېتىپ، ئۇنىڭ ئورنىنى كوممۇنىستىك ئىنتېرناتسىئونالنىڭ ئەزاسى، 1920 - يىلى كوممۇنىستىك ئىنتېرناتسىئونالنىڭ باكۇدا ئۆتكۈزۈلگەن شەرق خەلقلىرى قۇرۇلتىيىغا قاتناشقان تېڭى قەشقەرلىك كوممۇنىست ئۇيغۇر ئىگىلىدى. ئەنە شۇنىڭدىن كېيىن قەشقەر - جۇڭغارىيەلىك ئىشچىلار تەشكىلاتى تېز سۈرەتتە تەرەققى قىلىپ، تاشكەنت، ئەنجان، ئوش، قوقەنت ۋە يەتتەسۇ قاتارلىق جايلاردا تارماق شەكىلدىكى تەشكىلاتلار قۇرۇلدى.

1921 - يىلىنىڭ باشلىرىدا ئالمۇتادا قەشقەر - جۇڭغارىيە ئىشچىلىرى ئىتتىپاقىنىڭ يەتتەسۇ ۋىلايەتلىك قۇرۇلتىيى چاقىرىلىپ، مەزكۇر قۇرۇلتايدا رەسمىي ھالدا «ۋىلايەتلىك ئىتتىپاق» قۇرۇلدى ھەمدە رەھبەرلىك ئورگىنى سايلىنىپ، تاشكەنتتىكى قەشقەرىيە - جۇڭغارىيە ئىشچىلىرى ئىتتىپاقى ھەمدە تۈركىستان كومپارتىيىسى مەركىزىي كومىتېتىغا خەت ئەۋەتىپ، ئۆز ئەھۋالىنى مەلۇم قىلدى ھەمدە قەشقەر - جۇڭغارىيە ئىشچىلىرى ئىتتىپاقىنى تەبرىكلەيدۇ. بۇ ۋاقىتتا قەشقەر - جۇڭغارىيە ئىشچىلىرىنىڭ ئىنقىلابىي ئىتتىپاقلىرى ئايرىم - ئايرىم جايلاردا ئۆز ئالدىغا تارقاق ھەرىكەت قىلىۋاتقان بولۇپ، تېخى بىرلىككە كەلگەن رەھبەرلىك مەركىزى قۇرۇلمىغان ئىدى. بۇ ئىتتىپاقلارنى بىر مەركەزگە توپلاش ۋە بېقىندۇرۇش، ئۇلارنى ئىدىيەۋى جەھەتتىن بىر يولغا سېلىش ھەمدە كەلگۈسى ئىنقىلابىي ھاياتنى ھېسابقا ئالغان ھالدا ئۇلارنى تەشكىلىي تەرەپتىن تېخىمۇ مۇستەھكەملەش مەقسىتىدە كوممۇنىستىك ئىنتېرناتسىئونالنىڭ تۈرك بىيوروسىنىڭ تەشەببۇسى بىلەن پۈتۈن تۈركىستان ئالتىشەھەر - جۇڭغار ئىشچىلىرىنىڭ بىرىنچى قۇرۇلتىيىنى چاقىرىش مەسلىسى ئوتتۇرىغا چىقتى.⁽²⁰⁾

دېمەك، مەزكۇر ئۇيغۇر تەشكىلاتلىرىنىڭ قۇرۇلۇشىدىن تارتىپ، ئۇنىڭ بىرلىككە كەلگەن كۈچلۈك بىر تەشكىلاتقا ئايلىنىشى كوممۇنىستىك ئىنتېرناتسىئونال بىلەن تۈركىستان كومپارتىيىسى مەركىزىي كومىتېتىنىڭ شەرق سىياسىي ئىستراتېگىيىسى بىلەن بىۋاسىتە باغلىق بولۇپ، مەزكۇر تەشكىلات رەھبەرلىك جەھەتتىن ئالدى بىلەن كوممۇنىستىك ئىنتېرناتسىئونالغا ۋە تۈركىستان كومپارتىيىسى مەركىزىي كومىتېتىغا بويىسۇناتتى. ئومۇمىي قۇرۇلتاي ئېچىلىشتىن ئىلگىرى تۈركىستان كومپارتىيىسى مەركىزىي كومىتېتى ئالتىشەھەر - جۇڭغارىيە ئىشچىلىرى ئىنقىلابىي كومىتېتىنىڭ مەركىزىي تەشكىلىي بىيوروسىنى قۇرۇپ چىقىپ، مەزكۇر تەشكىلىي بىيورونى مەركىزىي

(20) م. روزىباقيېۋ. ن. روزىباقيېۋا. ئۇيغۇر خەلقىنىڭ مۇنەۋۋەر پەرزەنتى. ئالمۇتا. 1987 - يىلى، 30 - بەت.

كومىتېت قارمىقىدىكى ئاز سانلىق مىللەتلەر بۆلۈمىنىڭ تەركىبىگە ئورۇنلاشتۇردى. مەركىزىي تەشكىلىي بىيورونىڭ تەركىبىگە ئۇيغۇرلاردىن ئابدۇللا روزىباقيېنى، دۆلەت كەلدىيېنى ۋە ئالمىبايېنى، تاتارلاردىن غالىيېنى، رۇسلاردىن ماتۇيېنى ۋە باشقىلار كىردى. بۇلارنىڭ ۋەزىپىسىنىڭ پۈتۈن تۈركىستان بويىچە قەشقەر-جۇڭغارىيە ئىشچى ۋە كەمبەغەللىرىنىڭ قۇرۇلتىيىنى چاقىرىشنىڭ تەييارلىق خىزمەتلىرىنى ئىشلەش، قۇرۇلتاي نەتىجىسىدە بىرلىككە كەلگەن تەشكىلاتنىڭ كۈرەش نىشانى، نىزامنامىلىرى ۋە باشقىلارنى تەييارلاپ چىقىش بولغانلىقى روشەن. مەزكۇر تەشكىلىي بىيورويەنە ئۇيغۇرلارنىڭ تىلىدا گېزىت چىقىرىش ۋە ئىچكى - تاشقى تەشۋىقاتلارنى كۈچەيتىشنى كۈنتەرتىپكە كەلتۈرگەن بولۇپ، گېزىت چىقىرىش مەسلىسى بىۋاسىتە يەتتەسۇ ئوبلاستلىق پارتىيە كومىتېتىغا تاپشۇرۇلدى. 1921 - يىلى، 13 - ئاپرېل كۈنى يەتتەسۇ ئوبلاستلىق پارتىيە كومىتېتى يىغىن چاقىرىپ، قارار ماقۇللاپ، «كەمبەغەللىر ئاۋازى» نامىدا قەشقەر-تارانچى تىلىدا (ئۇيغۇر تىلىدا) گېزىت چىقىرىشنى بېكىتىپ، ئابدۇللا روزىباقيېنى باش تەھرىرلىككە بەلگىلەيدۇ.⁽²¹⁾

ئالتىنئەھەر-جۇڭغارىيە ئىشچىلىرى ئىنقىلابى ئىتتىپاقىنىڭ تۈركىستان كومپار - تىيىسى مەركىزىي كومىتېتى قارمىقىدىكى مەركىزىي تەشكىلىي بىيوروسى 1921 - يىلى، 2 - ماي كۈنى قۇرۇلتاي پىلانلىرى ھەققىدە يىغىن چاقىرىپ، قۇرۇلتاينىڭ ۋاقتى ھەم كۈنتەرتىپىنى رەسمىي بېكىتتى. ئابدۇللا روزىباقيېنى ئېچىلغۇسى قۇرۇلتاينىڭ رەئىسى، ئالمىبايېنى بىلەن غالىيېنى مۇئاۋىن رەئىسلىككە تەيىنلەندى. قارار بويىچە قۇرۇلتاي 1 - ئىيۇن كۈنى ئېچىلىدىغان بولدى. قۇرۇلتاينىڭ 1 - ئىيۇن كۈنى ئېچىلىشى مۇناسىۋىتى بىلەن «كەمبەغەللىر ئاۋازى» گېزىتىنىڭ تۇنجى سانىنى 1 - ئىيۇن كۈنىگە ئۆلگۈرتىپ نەشر قىلىنىش قارار قىلىندى. ئەمما، كېيىن تەييارلىقلارنىڭ پۈتمىگەنلىكى سەۋەبىدىن قۇرۇلتاي ۋاقتى ئىككى كۈن ئارقىغا سۈرۈلۈپ، ئاخىرى 1921 - يىلى، 3 - ئىيۇن كۈنى رەسمىي ئېچىلدى. بۇ ۋاقىتلاردا پۈتۈن تۈركىستان ئاپتونوم جۇمھۇرىيىتى تەۋەسىدە قەشقەر-جۇڭغارىيە ئىشچىلىرىنىڭ ئىنقىلابى ئىتتىپاقىنىڭ ئەزالىرىنىڭ سانى كۆپىيىپ 1500 گە يەتكەن بولۇپ، ئۇلار يەتتەسۇ ۋىلايىتى، پەرغانە ۋىلايىتى، سەمەرقەند، بايرام-ئالى، مېرۋ قاتارلىق جايلارغا تارقالغان ئىدى. مىللەت تەركىبىدىن ئېيتقاندا قەشقەر بىرلىك ۋە يەتتەسۇلۇق ئۇيغۇرلاردىن باشقا يەنە مەلۇم ساندا تۇڭگانلار ۋە باشقا

(21) ئۆزبېكىستان كومپارتىيىسى مەركىزىي كومىتېتى قارمىقىدىكى پارتىيە تارىخى ئىنستىتۇتىنىڭ ئارخىپى. فوند 60. 1 - خاتىرە، 1519 - جىلت. بۇ نەقىل م. روزىباقيېنىڭ كىتابىدىن ئېلىندى. 31 - بەت.

مىللەت ۋەكىللىرىمۇ بار ئىدى.

تۈركىستان كومپارتىيىسى مەركىزىي كومىتېتى، رۇسىيە كومپارتىيىسى مەركىزىي كومىتېتى ۋە كوممۇنىستىك ئىنتېرناتسىئونال قاتارلىق ئالىي رەھبەرلىك ئورگانلىرىنىڭ بىۋاسىتە قوللىشى ۋە مەبلەغ سېلىشى بىلەن چاقىرىلغان مەزكۇر قۇرۇلتاي ئۇيغۇرلارنىڭ ھازىرقى زامان تارىخىدىكى تۇنجى قېتىملىق ئۇيغۇرلارنىڭ سىياسىي تەقدىرىنى بەلگىلەشنى نىشان قىلغان چوڭ كۆلەملىك قۇرۇلتاي ئىدى.

قۇرۇلتاي تۈركىستان سوۋېت سوتسىيالىستىك ئاپتونوم جۇمھۇرىيىتىنىڭ پايتەختى تاشكەنت شەھىرىدە 3 - ئىيۇندىن 9 - ئىيۇنغىچە 6 كۈن ئېچىلدى. تەخمىنەن 1500 ئەزاغا ۋاكالىتەن جەمئىي 117 ۋەكىل قاتناشقان بولۇپ، بۇلارنىڭ ئىچىدە ئىككى ئايال بولدى.

تاشكەنت قۇرۇلتىيىغا قاتناشقانلارنىڭ تەركىبىدىكى 115 ئەر ۋەكىلنىڭ ئىچىدە 50 نەپەر كوممۇنىست، 65 نەپەر پارتىيىسىز شەخس بولغان بولۇپ، ئەزالار ئۇيغۇرلارنى يادرو قىلىپ، ھەر خىل مىللەتتىن تەركىپ تاپقان. بۇلارنىڭ ئارىسىدا 99 نەپەر ئۇيغۇر، 10 نەپەر تۇڭگان، 2 نەپەر قىرغىز، 1 نەپەر تۈرك، 3 نەپەر خىتاي ۋە 2 نەپەر تاتار بولغان. ئۇيغۇر ئەزالارنىڭ كېلىپ چىقىش تەركىبى داۋاملىق ئايرىلغان بولۇپ، ئەزالارنىڭ مۇتلەق كۆپچىلىكىنى قەشقەرىيىدىن كەلگەنلەر ئىگىلىگەنلەر. سوۋېت ئارخىپ ماتېرىياللىرىنىڭ كۆرسىتىشىچە، ئەينى ۋاقىتتا جەمئىيەتتىكى ھەر بىر ئادەمنىڭ كېلىپ چىقىشى، ئائىلە ۋە كەسپىي تەركىبىنى ئايرىش بويىچە 117 نەپەر ئەزانىڭ تەركىبى ۋە كەسپىي ئېنىق ئايرىلغان بولۇپ، بۇلارنىڭ ئىچىدە 22 نەپەر دېھقان، 55 نەپەر كاسىپ، 18 نەپەر قارا خىزمەتچى، 17 نەپەر ئەقلىي ئەمگەك قىلغۇچى ۋە 10 نەپەر ھەربىي خىزمەتچى بولغان.⁽²²⁾ بىراق، سوۋېت ئارخىپلىرىدا 117 نەپەر ۋەكىلنىڭ ئىچىدە ئۇيغۇرلارنىڭ سانى 94 نەپەر دەپ كۆرسىتىلگەن بولۇپ، قۇرۇلتايغا قاتناشقان ئادەم سانىنىڭ 113 ئىكەنلىكىمۇ قەيت قىلىندۇ. ئەمما، ئەسلىدە قۇرۇلتايغا قاتنىشىدىغان ۋەكىللەرنىڭ ئومۇمىي سانى 130 نەپەر بولۇپ، بۇلارنىڭ پەقەت 117 نەپەرلا قاتنىشىدىغان.

قۇرۇلتايغا قاتناشقان ئۈچ نەپەر خىتاي ۋەكىلنىڭ كىملىكىنى ئېنىقلاش مۇمكىن بولمىدى. بەلكى ئۇلارنىڭ موسكۋادىكى خىتاي ئىشچىلىرى ئىتتىپاقى بىلەن رۇسىيە كومپارتىيىسى مەركىزىي كومىتېتى تارمىقىدىكى خىتاي كوممۇنىستلىرى بۆلۈمىنىڭ

(22) م. روزىباقىيېن، ن. روزىئاباقىيەۋا. ئۇيغۇر خەلقىنىڭ مۇنەۋۋەر پەرزەندى. ئالمۇتا، قازاقىستان، 1987 - يىلى، 31 - بەت.

تاشكەنتتىكى ۋەكىللىرى بولۇشى ئېھتىماللىققا يېقىن. ئەمما، ئۇلارنىڭ قۇرۇلتايغا سىرتتىن قاتناشقۇچى ئەمەس، بەلكى رەسمىي ۋەكىل سۈپىتىدە قاتناشقانلىقى شۇنىڭدەك قۇرۇلتاينىڭ مەزكۇر تەشكىلاتنى بىردەك ھالدا ئىنقىلابى «ئۇيغۇر ئىتتىپاقى» دەپ ئۆزگەرتىشىگە قارشى چىقىمغانلىقى ئېنىق.

قۇرۇلتاينىڭ رەسمىي نامى ئۇيغۇر تىلىدا «قەشقەر-جۇڭغارىيە ئىنقىلابى ئىشچى كەمبەغەللىرى ئىتتىپاقلىرىنىڭ بىرىنچى پۈتۈن تۈركىستان سىيىزىدى» دەپ ئاتالغان بولۇپ، ئابدۇللا روزىباقىيىف «كەمبەغەللىر ئاۋازى» گېزىتىنىڭ 1921 - يىلى، 1 - ئىيۇن كۈنى مەخسۇس قۇرۇلتايغا بېغىشلانغان 1 - ساندا ئېلان قىلغان باش ماقالىسىدە ئابدۇللا ئەنە شۇنداق ئاتالغان ئىدى.⁽²³⁾

قۇرۇلتاي (سىيىزىد) ھەيئىتىگە ئابدۇللا روزىباقىيىف، غالىبېۋ، سادىق توختىيىف، سابىر ئەخمەت، ماغازى ماسانچى، ئىسمائىلوۋ، ئابدۇراخمان ماخمۇدوف، دۆلەتكېلدىيىف سايلىنىدۇ.

قۇرۇلتايغا تۈركىستان سوۋېت ئاپتونوم جۇمھۇرىيىتى كوممۇنىستلار پارتىيىسى مەركىزىي كومىتېتىنىڭ ۋەكىلى ۋە رۇسىيە كوممۇنىستلار پارتىيىسى تۈركىستان بىيورسىنىڭ ۋەكىلى ئىشتىراك قىلغان بولۇپ، يىغىندا تۈركىستان كومپارتىيىسى مەركىزىي كومىتېتىنىڭ سېكرىتارى ئەكەمەل ئىكراموۋ ئېچىلىش مۇراسىمىدا سۆز قىلىدۇ. ئۇنىڭ ئاساسلىقى دوكلاتى خەلقئارا مەسلىلەر ۋە جۇڭگودىكى، جۈملىدىن ئۇيغۇر ئېلىدىكى سىياسىي، ئىقتىسادىي، ئىجتىمائىي مەسلىلەرگە قارىتىلغان بولۇپ، شەرقتىكى ئېزىلگەن، مېھنەتكەش خەلقلەرنى ئازاد قىلىش ۋە شەرق خەلقلەرنىڭ ئازادلىقىنى قولغا كەلتۈرۈشتىن ئىبارەت لېنىن رەھبەرلىكىدىكى كوممۇنىستلارنىڭ ئۆز ئالدىغا قويغان ۋەزىپىلىرىنى تەكىتلىگەن. ئۆزبېكلەردىن يېتىشىپ چىققان تۇنجى كوممۇنىستلاردىن بىرى شۇنىڭدەك تۈركىستان ئاپتونوم جۇمھۇرىيىتى كومپارتىيىسى مەركىزىي كومىتېتىنىڭ تەركىبىدىكى تۇنجى يەرلىك كوممۇنىست ھەمدە مەركىزىي كومىتېتىنىڭ تۇنجى يەرلىك مىللەت سېكرىتارى ھېسابلانغان ئەكەمەل ئىكراموۋنىڭ⁽²⁴⁾ ئۇيغۇرلارنىڭ مىللىي ئازادلىق

(23) ئابدۇللا روزىباقىيىف. «قەشقەر-جۇڭغارىيە ئىشچى كەمبەغەللىرىنىڭ بىرىنچى سىيىزى. قەشقەر ۋە جۇڭغارىيە ئىنقىلابىي ئىشچى كەمبەغەللىرى ئىتتىپاقلىرىنىڭ بىرىنچى پۈتۈن تۈركىستان سىيىزىغا بېغىشلايمەن». كەمبەغەللىر ئاۋازى. 1921 - يىلى، 1 - ئىيۇن، تاشكەنت.

(24) ئەكەمەل ئىكراموۋ (1898 - 1938). ئۆزبېك. 1918 - يىلى، ئۆزبېكلەردىن تۇنجىلاردىن بولۇپ رۇسىيە كومپارتىيىسىگە ئەزا بولغان. 1921 - 1922 - يىللىرى تۈركىستان كومپارتىيىسى مەركىزىي كومىتېتىنىڭ سېكرىتارى ۋە تەشكىلىي كومىتېتىنىڭ باشلىقى بولغان. 1925 - 1929 - يىللىرى ئۆزبېكستان كومپارتىيىسى مەركىزىي كومىتېتىنىڭ

ھەرىكەتتىكى يادرو لۇق ئىدىيە قىلغان قۇرۇلتاينىڭ ئۆزى بىۋاسىتە قاتنىشىپ، خەلقئارا ۋەزىيەت ھەم جۇڭگو ۋەزىيىتىدىن دوكلات بېرىشى قۇرۇلتاي، جۈملىدىن تۈركىستان كومپارتىيىسى مەركىزىي كومىتېتى ۋە رۇسىيە كومپارتىيىسىنىڭ ئىنقىلابى شەرق خەلقلىرىگە كېڭەيتىشتىن ئىبارەت تۈپ پىلان تەقدىمى بىلەن مۇناسىۋەتلىك ئىدى.

قۇرۇلتايدا يەنە تۈركىستان كومپارتىيىسى ئاپتونوم جۇمھۇرىيىتى مەركىزىي ئىجرائىيە كومىتېتىنىڭ ۋەكىلى سۇلتان خوجايېۋ، رۇسىيە كومپارتىيىسى تۈركىستان بىيوروسىنىڭ ۋەكىلى نېفىدوۋ ھەمدە ئالمۇتلىق بولشېۋىك، يەنى رۇسىيە كومپارتىيىسىنىڭ شەرقكە كۆرەش قىلىش ۋە تەشۋىق قىلىش كومىتېتىنىڭ ۋەكىلى ۋورويېۋ قاتارلىقلار قاتنىشىپ سۆز قىلدۇ. مەزكۇر ئەربابلارنىڭ تۇنجى ئۇيغۇر قۇرۇلتىيىدىن ئورۇن ئېلىشىمۇ ئەمەلىيەتتە موسكۋانىڭ تۈپ سىياسىي يۆنىلىشى بىلەن مۇناسىۋەتلىك بولۇپ، مەزكۇر قۇرۇلتاينىڭ ئوقۇل ھالدا يەتتە سۇ، پەرغانە ۋادىسىنى ئۆز ئىچىگە ئالغان تۈركىستان ئاپتونوم جۇمھۇرىيىتى تېررىتورىيىسىدە ياشايدىغان ئۇيغۇرلارنىڭ مەسلىھىتى ۋە تەشكىلاتچىلىقىنى تەرەققى قىلدۇرۇشنى نىشان قىلمىغانلىقى، ئۇنىڭ ئەمەلىيەتتىكى نىشانىنىڭ قەشقەرىيە ۋە جۇڭغارىيە رايونىدىن ئىبارەت پۈتۈن ئۇيغۇر ئېلىدىكى بولغۇسى ئىنقىلابىي ھەرىكەتلەرنى نىشان قىلغانلىقىنى كۆرسەتسە كېرەك.

قۇرۇلتايدا قەشقەرىيە ۋە جۇڭغارىيە ئاياللىرىغا ۋاكالىتەن ئىسمايىلوۋا ئىسىملىك ئايال ۋەكىل سۆزلەيدۇ.

ئابدۇمېجىت روزىباقىيېڭىنىڭ ئارخىپلار ئاساسىدا تەكشۈرۈشچە، قۇرۇلتاينىڭ خىزمەت كۈن تەرتىپىدە يەتتە مەسىلە بويىچە مۇھاكىمە ۋە مۇزاكىرىلەر ئېلىپ بېرىلغان بولۇپ، مەزكۇر يەتتە مەسىلە تۆۋەندىكىلەردىن ئىبارەت:

- 1 - خەلقئارا مەسىلە ۋە جۇڭگودىكى ۋەزىيەت
- 2 - مەركىزىي بىيورونىڭ خىزمەت ھېسابات دوكلاتى
- 3 - جايلاردىن كەلگەن ۋەكىللەرنىڭ دوكلاتلىرى

سېكرىتارى بولغان. موسكۋادىكى شەرق كوممۇنىستىك ئەمگەكچىلەر ئۇنىۋېرسىتېتىدا ئوقۇغان ھەمدە سوۋېت ئىتتىپاقى كومپارتىيىسى مەركىزىي كومىتېتىنىڭ كاندىدات ئەزاسى بولغان. 1929 - 1937 - يىلى يەنە ئۆزبېكىستان كومپارتىيىسىنىڭ سېكرىتارى بولغان. 1937 - يىلى، ستالىننىڭ تازىلىشىدا قولغا ئېلىنىپ، مىللەتچىلىك، ئۆزبېكىستاننىڭ مۇستەقىللىقىنى ياقلايدىغان "مىللىي ئىستىقلال" تەشكىلاتىغا قاتناشقان دېگەندەك جىنايەتلەر بىلەن ئۆلۈمگە ھۆكۈم قىلىنغان. ئەگەر ئىكرا موۋ تۈركىستان ئاپتونوم جۇمھۇرىيىتىنىڭ ئالىي رەھبەرلىرى ئىچىدە ئۇيغۇرلارنىڭ ئۆز ۋەتىنىدە ئېلىپ بارىدىغان مىللىي ئازادلىق ئىنقىلابىنى دەسلەپتە قوللىغان ئەربابلارنىڭ بىرى ئىدى. ئۇ، بىر مەزگىل ئۇيغۇرلار كۆپرەك جايلاشقان پەرغانە ۋادىسىدا ئىشلىگەن.

- 4 - تەشكىلى مەسىلىلەر
- 5 - مىللىي مەسىلىلەر
- 6 - ئىنقىلابىي ئىتتىپاقنىڭ يېقىن ئارىدا ئىشقا ئاشۇرىدىغان ۋەزىپىلىرى
- 7 - ئىنقىلابىي ئىتتىپاقنىڭ مەركىزىي كومىتېتىنى سايلاش⁽²⁵⁾

قۇرۇلتاينىڭ بىرىنچى كۈنى ئابدۇللا روزىباقىيېۋ «قەشقەر-جۇڭغارىيە ئىنقىلابىي ئىشچى كەمبەغەلەر ئىتتىپاقى» نىڭ خىزمەت ھېساباتى دوكلاتىنى بېرىدۇ. 4 - ئىيۇن كۈنىدىكى يىغىندا تاشكەنتتىكى ئالىي مەكتەپلەردە ئوقۇۋاتقان يەتتەسۇدىن كەلگەن ئۇيغۇر ئوقۇغۇچىلارنىڭ قۇرۇلتاينىڭ ئەۋەتكەن خېتى ئوقۇلۇپ، خەتتە ئۇيغۇرلارنىڭ بۇنىڭدىن كېيىن بىر-بىرىنى تارانچى ۋە قەشقەرلىك دەپ ئايرىماسلىق، ھەممىسىنىڭ ئەسلى ئۇيغۇرنىڭ ئەۋلادى ئىكەنلىكى شۇنىڭدەك بىر ئۇيغۇر نامى ئاستىدا بىرلىكتە كۈرەش قىلىشى لازىملىقى ئوتتۇرىغا قويۇلغان.

قۇرۇلتاي 6 كۈنلۈك مۇزاكىرە ۋە مۇھاكىمىلەردىن كېيىن ئۇيغۇر نامىنىڭ بىردەك قەشقەرلىك ۋە تارانچى دەپ ئاتالغان خەلقلەرنىڭ ئورتاق ئېتىنى نامى ئىكەنلىكى يەنە تارىخىي مەنبەلەر ئارقىلىقمۇ دەلىللىنىپ ئالدى بىلەن «قەشقەر-جۇڭغارىيە ئىنقىلابىي ئىشچى كەمبەغەللىرى ئىتتىپاقى» دېگەن تەشكىلات نامىنى «ئالتىن شەھەر- جۇڭغار ئىشچىلىرىنىڭ ئۇيغۇر ئىنقىلابىي ئىتتىپاقى» دەپ ئۆزگەرتىپ رەسمىيلەشتۈرۈش قارار قىلىندى.

قۇرۇلتاي قارارى بويىچە ئۇيغۇر نامى ئەسلىگە كەلتۈرۈلۈپ، بۇ نامنىڭ شەرقىي تۈركىستاننىڭ جەنۇبى ۋە شىمالىدا ياشايدىغان ھەمدە قەشقەرىيە ۋە ئىلى ۋادىسىدىن يەتتەسۇغا ھەم پەرغانە ۋادىسىغا كۆچۈپ كېلىپ يەرلىشىپ، ئۆزلىرىنى قەشقەرلىك ۋە تارانچى دەپ ئاتاۋاتقان خەلقنىڭ ئورتاق نامى سۈپىتىدە قوللىنىش قارارى قوبۇل قىلىندى.⁽²⁶⁾

ئۇيغۇر نامىنىڭ ئورتاق ئېتىنى نام سۈپىتىدە رەسمىي قوبۇل قىلىنىشى تارىخىي ۋە تىلشۇناسلىق نۇقتىلىرىدىن دەلىللەشكە رۇس تۈركولوگلىرى، بولۇپمۇ پروفېسسور سېرگېي ئېفېمۇۋىچ مالوۋنىڭ رولى چوڭ بولدى شۇنىڭدەك ئابدۇللا روزىباقىيېۋ،

(25) م. روزىباقىيېۋ، ن. روزىباقىيېۋ. شۇ ئەسەر. 32 - بەت.

(26) Ildikó Bellér-Hann (2007). Situating the Uyghurs between China and Central Asia. Ashgate Publishing, Ltd. p. 32. James A. Millward (2007). Eurasian crossroads: a history of Xinjiang. Columbia University Press. p. 208.

لېنىننىڭ شەرق ئىستراتېگىسىدە ئۇيغۇر مىللىي ئازادلىق ھەرىكىتى

نەزەرغوجا ئابدۇسەمەتوف، بۇرھان قاسموف، ئىسمائىل تاھىروف قاتارلىق ئۇيغۇر زىيالىيلىرىمۇ بۇ ۋاقىتتا ئۇيغۇر ۋە تۈركىي خەلقلەر تارىخى ھەققىدە مەلۇم دەرىجىدە چۈشەنچىگە ئىگە ئىدى. ئۇلار رۇس، تاتار تارىخشۇناسلىرىنىڭ ئىلمىي ئەسەرلىرى بىلەن يېقىندىن تونۇش بولۇپ، بۇ دەۋردە رۇسىيە شەرقشۇناسلىقى بىر قەدەر ياخشى تەرەققى قىلغان بولۇپ، يا. بىچۇرىن، ئا. كازىمبېك، ۋ. گرىگورىيېۋ، د. پوزدنىپېۋ، ۋ. رادلوۋ، ۋ. بارتولد، س. مالوۋ. ئە. گرۇم گرزھىمىلو ۋە باشقا رۇس ھەم تاتار شەرقشۇناسلىرى ئۇيغۇرلارنىڭ تارىخى ۋە تىلى ھەققىدە كۆپ تەتقىقاتلارنى ئېلىپ بېرىپ، خېلى كۆپ ئىلمىي ئەسەرلەرنى يازغان ئىدى. ئۇلارنىڭ تەتقىقاتلىرى ئەينى ۋاقىتتا خەلقئارا تۈركولوگىيە ۋە شەرقشۇناسلىق ساھەسىدە نوپۇزغا ئىگە ئىدى. ئۇيغۇر زىيالىيلىرىمۇ ئۇلارنىڭ بۇ ئەسەرلىرى بىلەن تونۇشقان بولۇپ، نەزەرغوجا ئابدۇسەمەتوف ئۇيغۇر نامىنى ئەسلىگە كەلتۈرۈشنى تارىخىي ئاساس بىلەن تەمىنلىگەن ئۇيغۇر تارىخشۇناسى ئىدى. ئۇ، ئۇيغۇرلار ئارىسىدا تۇنجى قېتىم ئۆزىگە 1910 - يىللاردىن باشلاپ، «ئۇيغۇر بالىسى» تەخەللۇسىنى قوللىنىپ، ماقالە ئېلان قىلغان.

ئۇيغۇر نامى رەسمىي ئەسلىگە كەلتۈرۈلگەن پەيت دەل سوۋېت رۇسىيىسىنىڭ تۈركىستاندا ئايرىم ئېتنىك كىملىك تىكلەشكە كىرىشكەن مەزگىلى بولۇپ، ئورتاق تۈرك دۆلىتى قۇرۇش چۈشەنچىسىنى يوقىتىش ئۈچۈن مەركىزىي ئاسىيادا ئايرىم ئۆزبېك، قىرغىز، قازاق، تۈركمەن، ئۇيغۇر ۋە باشقا ئايرىم تۈركىي مىللەتلەرنىڭ مىللىي كىملىكىنى تىكلەپ، ئۇلارنى ئايرىم ئېتنىك تەرەققىيات يولىغا باشلاش سىياسىتىنى بەلگىلىگەن ئىدى. تۈركىي خەلقلەرنى ئايرىم مىللەتلەرگە بۆلۈۋېتىش جەريانىدا سۈنئىي ھالدا يېشى مىللەت ياساش خاھىشى گەرچە بارتولد قاتارلىق بەزى رۇس تۈركشۇناسلىرىنىڭ قارشى پىكىرلىرىگە دۇچ كەلگەن بولسىمۇ، بىراق بۇ سىياسەت موسكۋادىن بەكىتىلگەنلىكى ئۈچۈن بەربىر كۈچكە ئىگە بولۇۋەرگەن ئىدى.

ئۇيغۇر ئىنقىلابچىلىرىنىڭ مەقسىتى موسكۋانىڭ بۇ نىيىتىدىن پەرقلىق بولۇپ، ئۇيغۇر مىللەتپەرۋەرلىرى پەقەت تەڭرى تاغلىرىنىڭ شىمالىي ۋە جەنۇبىي ھەم يەتتەسۇ ۋە پەرغانە ۋادىسىدىكى بارلىق ئۇيغۇرلارنى بىر سىياسىي ۋە مىللىي كىملىك گەۋدىسى ئاستىغا ئۇيۇشتۇرۇپ، لېنىننىڭ شەرقتە مۇستەملىكىچىلەرگە قارشى مىللىي ئازادلىق ھەرىكىتى قوزغاپ، مىللەتلەرنىڭ ئۆز تەقدىرىنى ئۆزلىرى بەلگىلەش نەزەرىيىسى ئاساسىدا ئۇيغۇرلارنىڭ ئازادلىقىنى قولغا كەلتۈرۈشتىن ئىبارەت ئىدى. تەشكىلات نامىنى

«ئالتىشەھەر - جۇڭغار ئىشچىلىرىنىڭ ئۇيغۇر ئىنقىلابى ئىتتىپاقى» دەپ ئۆزگەرتىپ رەسمىيلەشتۈرۈش قارارى ۋە ئۇيغۇر نامىنى ئورتاق ئېتىتىك نام سۈپىتىدە قوبۇل قىلىش پەقەت ئۇيغۇرلار تەرىپىدىنلا ئەمەس، بەلكى ئۇيغۇرلارنى ئاساس قىلغان ھەر مىللەت ئەزالىرى تەرىپىدىن بىردەك قوبۇل قىلىندۇ. 9 - ئىيۇن كۈنى «ئالتىشەھەر - جۇڭغار ئىشچىلىرىنىڭ ئۇيغۇر ئىنقىلابى ئىتتىپاقى» نىڭ ھەممە خىزمەتلەرگە شۇنىڭدەك جايلاردىكى «ئۇيغۇر ئىنقىلابى ئىتتىپاقى» نىڭ تارماقلىرىغا بىردەك رەھبەرلىك قىلىدىغان بىرلىككە كەلگەن رەھبەرلىك ئاپپاراتى ھېسابلىنىدىغان مەركىزىي ئىجرائىيە كومىتېتى قۇرۇلۇپ، ئۇنىڭ ئەزالىرى سايلىنىدۇ. رۇسىيە دۆلەت ئارخىپلىرىدىكى مەزكۇر پائالىيەتكە ئائىت قالدۇرۇلغان خاتىرىلەردە كۆرسىتىلىشىچە ئابدۇللا روزىباقيېف مەركىزىي كومىتېت رەئىسلىكىگە، رۇسىيە كومپارتىيىسى تۈركىستان بىيورسىنىڭ ۋەكىلى ئابدۇراخمان ماخمۇدوف مۇئاۋىن رەئىسلىكىگە سايلىنىدۇ. مەركىزىي كومىتېتنىڭ ئەزالىقىغا تۈركىيە تۈركلىرىدىن سابىر ئەھمەد، تاتارلاردىن غالىيېۋ، ئۇيغۇرلاردىن ئىسمائىل تاھىروف، ئەمىروف، سادىق توختىيېف، پولات خوجايېف ۋە تۇڭگانلاردىن ماگازى ماسانچى سايلىنىدۇ. ئابدۇللا روزىباقيېفنىڭ نەۋرە ئىنىسى، 1930 - 1940 - يىللاردا تاشكەنتتە پائالىيەت قىلغان ھەمدە ئەشۇ قۇرۇلتاي قاتناشقۇچىلىرىنىڭ كۆپىنچىسى بىلەن دېگۈدەك ئۇچرىشىپ سۆھبەتلەردە بولغان ئابدۇمېجىت روزىباقيېفنىڭ⁽²⁷⁾ قالدۇرغان مەنبەلىرىدە كۆرسىتىلىشىچە، بۇلاردىن باشقا يەنە ئالىمبايېف بىلەن تۇڭگانلاردىن ماتىيەنيۇ مەركىزىي كومىتېتقا كاندىدات ئەزالىققا سايلانغان. بىراق، ئالىمبايېفنىڭ مىللەت تەركىبى ھەققىدە ئۇچۇر يوق.

قۇرۇلتاينىڭ ئەڭ مۇھىم خۇلاسىلىرىدىن بىرى ئاخىرىدا ئۈچ كىشىنى «ئالتىشەھەر - جۇڭغار ئىشچىلىرىنىڭ ئۇيغۇر ئىنقىلابى ئىتتىپاقى» نىڭ تولۇق ھوقۇقلۇق ۋەكىللىرى سۈپىتىدە موسكۋاغا مەزكۇر ئىتتىپاقنىڭ كەلگۈسىدە ئۇيغۇر ئېلىدە قىلىدىغان پىلانلىرى ھەققىدە مەسلىھەتلىشىش ھەم كوممۇنىستىك ئىنتېرناتسىئونالنىڭ 3-قېتىملىق

(27) ئابدۇمېجىت روزىباقيېف (1910 - 1998). تۇنجى ئۇيغۇر بىئولوگىيە دوكتورى ۋە ئالىمى. 1930 - يىللاردا تاشكەنتتىكى ئوتتۇرا ئاسىيا دۆلەت ئۇنىۋېرسىتېتى ئىشچىلار ئۇيۇشمىسىنىڭ مەسئۇلى بولغان. 1943 - 1950 - يىللىرىغىچە تاشكەنتتە چىقىرىلغان «شەرق ھەقىقىتى» ژۇرنىلى ۋە نەشرىياتىنىڭ مەسئۇل مۇھەررىرى بولۇپ خىزمەت قىلغان. ئۇ سوۋېت ئىتتىپاقىنىڭ 1940 - يىللاردىكى ئۇيغۇر ئېلىغا قاراتقان تەشۋىقاتچىلىق پائالىيەتلىرىگە ئارىلاشقان شەخسلەرنىڭ بىرى ئىدى. ئا. روزىباقيېف ئابدۇللا روزىباقيېفنىڭ پائالىيەتلىرى ھەققىدە كۆپ ئىزدىنىپ، بىر قىسىم ئەسەرلەرنى يازدى. مەن 1996 - يىلى، ئا. روزىباقيېف بىلەن ئالمۇتىدا ئۆز ئۆيىدە سۆھبەتلەردە بولۇپ، كۆپ ئۇچۇرلارغا ئىگە بولغان ئىدىم. ئۇ ئىنقىلابىي ئۇيغۇر ئىتتىپاقى ھەققىدە بىر قىسىم ئۇچۇرلار بىلەن تەمىنلىگەن ئىدى.

قۇرۇلتىيىغا ۋەكىل قىلىپ ئەۋەتىشتۇر. (28)

مەزكۇر ئۈچ كىشىنىڭ ئىككى نەپىرى ئۇيغۇر، بىر نەپىرى تۇڭگان بولۇپ، ئۇيغۇر ۋەكىللەر ئىسمائىل تاھىروف بىلەن ئابدۇراخمان ماخمۇدوف، تۇڭگان ۋەكىل 57 - ئۇيغۇر - تۇڭگان ئاتلىق پولكىنىڭ كوماندىرى ماغازى ماسانچى ئىدى.

«ئۇيغۇر ئىنقىلابى ئىتتىپاقى» نىڭ مەركىزىي كومىتېتى تاشكەنتتە ئىش بېجىرىش ئورنى قۇرغاندىن تاشقىرى يەنە ھەر قايسى جايلاردا تارماق شۆبە «ئىتتىپاق» لارنى قۇرۇشقا كىرىشكەن. گەرچە بۇ تەشكىلات ئۆزىنى مۇستەقىل تەشكىلات دەپ ئاتىغان بولسىمۇ، ئەمما ئۇ تۈركىستان كومپارتىيىسى مەركىزىي كومىتېتىنىڭ بىۋاسىتە قارىمىقىدا ئىدى شۇنىڭدەك ئۇنىڭ مالىيە چىقىمى تۈركىستان كومپارتىيىسى مەركىزىي كومىتېتىنىڭ تەستىقى بويىچە بېرىلىدىغان بولۇپ، ھەر قايسى تارماق جەمئىيەتلەرنىڭ مالىيىسى جايلاردىكى پارتىيە كومىتېتلىرى تەرىپىدىن بېرىلىش قارار قىلىندى. قۇرۇلتايدىن كېيىن تەشكىلىي ئىشلار رەتكە سەلىنىپ، مەركىزىي كومىتېت قارىمىقىدا ئاياللار، ياشلار، تەشۋىقات-تەرغىبات، مالىيە-ئىستاتىستىكا، تەرجىمانلار ۋە جۇرنالىستلار بۆلۈملىرى قۇرۇلدى. «كەمبەغەللەر ئاۋازى» گېزىتى «ئالتىن شەھەر - جۇڭغار ئىشچىلىرىنىڭ ئۇيغۇر ئىنقىلابى ئىتتىپاقى» نىڭ ئورگان مەتبۇئاتى قىلىپ بېكىتىلىپ دەسلەپكى سانلىرى تاشكەنتتە چىققاندىن كېيىن ئالمۇتغا يۆتكىلىپ، ئالمۇتتا چىقىشقا باشلايدۇ.

مەركىزىي ئىجرائىيە كومىتېتى 12 نەپەر خىزمەتچى خادىمدىن تەركىپ تاپقان بولۇپ، بۇلارنىڭ 5 نەپىرى ئۇيغۇر، 2 نەپىرى تۇڭگان، 3 نەپىرى تاتار، 1 نەپىرى قىرغىز ۋە 1 نەپەر يەھۇدىي ئىدى.

«ئۇيغۇر ئىنقىلابى ئىتتىپاقى» نىڭ تارماقلىرىنى قۇرۇش تېزىدىن تۇتۇش قىلىنغان، بولۇپ، قىسقىغىنا ۋاقىت ئىچىدە «ئۇيغۇر ئىنقىلابى ئىتتىپاقى» نىڭ تارماقلىرى تۈركىستان سوۋېت ئاپتونوم جۇمھۇرىيىتىدىكى بارلىق دېگۈدەك چوڭ ئاھالىلەر رايونلىرىدا، مەسىلەن ياركەنت، ۋېرنېي (ھازىرقى ئالمۇتا)، ئاتۇلى-ئاتا، توقماق، پىشپىك (ھازىرقى بىشكەك)، ئوش، قاراقول، قوقەنت، بۇخارا، سەمەرقەند، ئەندىجان، مەرغىلان، تاشكەنت، بايرام-ئالى، مەرۇ قاتارلىق شەھەرلەر ھەمدە ئالمۇتا ۋە ياركەنت قاتارلىق

(28) James A. Millward and Nabijan Tursun. Political history and strategies of control, 1884-1978. Xinjiang China's Muslim Borderland. S. Frederick Starr, Editor. M. E, Sharpe. New York. 2004. P.73.

ناھىيەلەرنىڭ كۆپلىگەن يېزا-قىشلاقلارىدا قۇرۇلغان.⁽²⁹⁾

بەلكى، مەزكۇر «ئۇيغۇر ئىتتىپاقلىرى» نىڭ كۆپىنچىسى قۇرۇلتايدىن ئىلگىرى «قەشقەرىيە - جۇڭغارىيە ئىشچىلىرى ئىتتىپاقى» نامى ئاستىدا قۇرۇلۇپ بولغان بولۇپ، بۇ تارماق تەشكىلاتلار تاشكەنت قۇرۇلتىيىدىن كېيىن نامىنى ئۆزگەرتىپ، «ئالتىشەھەر جۇڭغار ئىشچىلىرىنىڭ ئۇيغۇر ئىنقىلابى ئىتتىپاقى» نامىنى قوبۇل قىلغان ھەمدە ئۆز ئەزالىرىنى تېخىمۇ كۆپەيتكەن ئىدى. مەلۇماتلاردىن قارىغاندا، «ئۇيغۇر ئىنقىلابى ئىتتىپاقى» نىڭ يەتتەسۇ ئوبلاستلىق تارمىقىنىڭ ئەزالىرى ئەڭ كۆپ ۋە پائالىيەتلىرى ئەڭ ئاكتىپ بولۇپ، ئەزا سانى 2500 - 3000 ئەتراپىدا بولغان.

تاشكەنتتىكى «ئىنقىلابىي ئۇيغۇر ئىتتىپاقى» نىڭ تاشكەنت شۆبىسىنىڭ رەھبىرى تالىپ پازىلوف بولۇپ، تاشكەنت شۆبىسىنىڭ 265 نەپەر ئەزاسى بولغان. پەرغانە ئوبلاستىنىڭ ئەندىجان، مەرغىلان، ئوش قاتارلىق شەھەرلىرىدىمۇ تارماقلار قۇرۇلغان بولۇپ، ئۇيغۇرلار بىر قەدەر كۆپ جايلاشقان ئەندىجاندا 220 ئەزا، ئوش شۆبىسىدە 30 ئەزا، قوقەنت شەھىرىدە 30 ئەزا، بۇخارا سوۋېت خەلق جۇمھۇرىيىتى تەۋەسىدە 40 ئەزا بولغان. ئۇيغۇر ئىنقىلابى ئىتتىپاقىنىڭ پەرغانە شۆبىسىنى ئەمىروف باشقۇرغان. بۇلاردىن باشقا يەنە ئامۇ دەريا ئوبلاستى، يەنى ھازىرقى تۈركمەنىستاننىڭ ئۇيغۇرلار تارقالغان مەرۋ، بايرام ئالى قاتارلىق جايلىرىدىمۇ ئۇيغۇر ئىنقىلابى ئىتتىپاقىنىڭ تارمىقى قۇرۇلۇپ، 200 ئەتراپىدا ئەزاغا ئىگە بولغان. ئابدۇغوپۇر قۇربانوف، كېۋىر مەمەدوف قاتارلىقلار ئاكتىپ تەشكىلاتچىلار ئىدى.

ئۇيغۇر ئىنقىلابى ئىتتىپاقىنىڭ تۈركىستان ئاپتونوم جۇمھۇرىيىتى، بۇخارا سوۋېت خەلق جۇمھۇرىيىتى ۋە خارەزم سوۋېت خەلق جۇمھۇرىيىتى تەۋەسىدە تارماق شۆبىلىرى ھەم ئەزالىرى بولغاندىن سىرت يەنە مەخسۇس «ختاي بۆلۈمى» تەسىس قىلىنغان بولۇپ، بۇ ئەينى ۋاقىتتىكى ياڭ زېڭشىن ھۆكۈمرانلىقىدىكى ئۇيغۇر ئېلىدىن تۈركىستان جۇمھۇرىيىتى تەۋەسىگە كېلىپ مەدىكارچىلىق، سودىگەرچىلىك قىلىۋاتقان ۋە باشقا ھەر خىل كەسىپلەر بىلەن شۇغۇللىنىۋاتقان، گراژدانلىق تەۋەلىكى تېخى جۇڭگوغا مەنسۇپ بولغان ئۇيغۇرلارنى ۋە باشقىلارنى ئۆز ئىچىگە ئالغان ئىدى. بۇنىڭ 107 نەپەر ئەزاسى بولغان. «ختاي بۆلۈمى» ئاساسلىقى ئۇيغۇر ئېلىدىن كېلىپ ۋاقىتلىق تۇرۇپ، تېخى رۇسىيە پۇقرالىقىنى قوبۇل قىلمىغان ئۇيغۇرلارنى ئۆزىگە توپلاشنى مەقسەت

(29) Talipov K, Rabota Bolshévikov s Otkhodnikami iz Sinzyana. c, 48-49.

قىلىپ قۇرۇلغان ئىدى. سوۋېت رۇسىيىسىنىڭ پۇقرالىقىغا ئۆتمىگەن قەشقەرىيىلىك ئۇيغۇرلارنىڭ سانى كۆپ بولۇپ، «ئۇيغۇر ئىنقىلابى ئىتتىپاقى» مەزكۇر ئۇيغۇرلارنىڭ رۇسىيە پۇقرالىقىغا ئۆتۈشكە ۋە ئۇلارنىڭ ئوقۇش-ئىشلەش ئىشلىرىغا ياردەم بېرىشىمۇ مۇھىم كۈنتەرتىپكە قويغان ئىدى.

«ئالتىشەھەر - جۇڭغارىيە ئىشچىلىرىنىڭ ئۇيغۇر ئىنقىلابى ئىتتىپاقى» نىڭ بىرىنچى قېتىملىق قۇرۇلتىيىنىڭ ئاساسلىق قاتنىشىش نىشانى قەشقەرىيە ۋە جۇڭغارىيىدىن رۇسىيە تەۋەسىگە كېلىپ ئولتۇراقلىشىپ قالغان ئۇيغۇرلارغا قارىتىلغانلىقى قۇرۇلتاينىڭ نامىدىن كۆرۈنۈپ تۇرىدۇ. ئابدۇللا روزىباقييىفنىڭ قۇرۇلتاينىڭ ئاتاپ يېزىپ، «كەمبەغەللەر ئاۋازى» گېزىتىنىڭ 1 - ساندا ئېلان قىلغان باش ماقالىسىنىڭ مەزمۇنىدىن قارىغاندا، قۇرۇلتاينىڭ تۈپ نىشانى ئۇيغۇر ئېلى ۋە ئۇيغۇر ئېلىدىن كېلىپ ئولتۇراقلىشىپ قالغانلارغا قارىتىلغان. بەلكى بۇنىڭدىن ئىلگىرى رۇسىيە تەۋەسىدە تۇغۇلغان ۋە ياكى رۇسىيە پۇقرالىقىغا ئۆتكەنلەرنى ئاساس قىلمىغان. بۇ بەلكى، تۈركىستان كومپارتىيىسى، كوممۇنىستىك ئىنتېرناتسىئونال ۋە رۇسىيە بولشېۋىكلار پارتىيىسىنىڭ مىللىي ئازادلىق ئىنقىلابىنى شەرققە يېيىش، شەرقتىكى مۇستەملىكىچىلىككە زەربە بېرىپ، ئۇ رايونلاردا سوۋېت جۇمھۇرىيەتلىرىنى قۇرۇش ئىستراتېگىيىسى بىلەن مۇناسىۋەتلىك بولسا كېرەك. ئابدۇللا روزىباقييىفنىڭ باش ماقالىسىدا مەزكۇر نۇقتا ئېنىق قىلىپ كۆرسىتىلىپ مۇنداق باشلانغان:

«بۇ يىل بىرىنچى ئىيۇندا تاشكەنت شەھىرىدە تۈركىستاندا ئولتۇرۇشلۇق قەشقەرىيە (ئالتىشەھەر) ھەم جۇڭغارىيە (ئىلى ئەتراپى) ئىشچى كەمبەغەللىرىنىڭ بىرىنچى سىيىزى چاقىرىلدى. بۇ سىيىزدىن پۈتۈن تۈركىستاندىكى خىتايغا تەۋە ئىشچى ھەم كەمبەغەللەر ئىتتىپاقلىرىدىن ۋەكىللەر بارغانغا ئوخشاش، يەتتە سۇۋىلايتىنىڭ تارانچى ئىجتىمائىي ياشلىرىنىڭ ئۇيغۇر مەدەنىيەت - مائارىپ جەمئىيەتلىرىدىن ۋەكىللەر تەكلىپ قىلىندى. بۇ سىيىزدىن زامانىسىغا توغرا كەلگەنلىكىگە ھەم قارىلىدىغان مەسىلىلەرنىڭ ئەھمىيەتلىكىگە كۆز سالىساق، بىزنىڭ قەشقەر ھەم ئىلى ئەتراپىدىكى خەلق ئۈچۈن ناھايىتى ئەھمىيەتلىك ئۇلۇغ بىر سىيىزدۇر. ئەگەر بىز ئالتىشەھەر ھەم ئىلى ئەتراپىدىكى سىياسىي، ئىقتىسادىي زۇلۇم ئاستىدا ئېزىلىپ ياتقان مىليونلىغان يوقسۇل كەمبەغەل دېھقانلارنىڭ ئەھۋالىنى كۆز ئالدىمىزدىن كەچۈرسەك، ئەگەر بىز قەشقەر-جۇڭغارىيىدىكى خىتاي زالىملىرى ھەم ئۇلارنىڭ

قۇيرۇقى بولغان بەگلەرنىڭ ئېغىر ئېلىق - سېلىقى ئاستىدا زار يىغلاپ ياتقان ئەزىز ئۆمۈرلىرىنى كۆز ئالدىمىزغا كەلتۈرۈپ قارىساق، ئەگەر بىز تۈركىستاندا ئولتۇرۇشلۇق جۇڭغار ھەم قەشقەرلىك قېرىنداشلىرىمىزنىڭ مەرىپەت ۋە مەدەنىيەت جەھەتتىن كېيىن قالغانلىقىنى ئويلىساق بۇ سېپىزدىن بىزگە نان - سۇ ئورنىدا كېرەكلىكى ئوپ-ئوچۇق مەلۇم بولىدۇ.⁽³⁰⁾

ئابدۇللا روزىباقىيەننىڭ باش ماقالىسىنىڭ مەزمۇنلىرى «ئۇيغۇر ئىنقىلابىي ئىتتىپاقى» نىڭ ھەرىكەت دائىرىسى ۋە نىشانىنى ئېنىق كۆرسىتىپ بېرىدۇ. چۈنكى، ئابدۇللا روزىباقىيە سوۋېت ھۆكۈمىتىنىڭ ئەينى ۋاقىتتىكى ئىچكى ۋە تاشقى سىياسىتى، بولۇپمۇ تۈركىستان كومپارتىيىسى ۋە كوممۇنىستىك ئىنتېرناتسىئونالنىڭ كەلگۈسى نىشانلىرى، ئۇيغۇر تەشكىلاتلىرى ۋە جەمئىيەتلىرىدىن كۈتىدىغان ئۈمىدلىرى ھەمدە ئەينى ۋاقىتتىكى خىتاي ۋە ئوتتۇرا ئاسىيانىڭ ئەتراپىدا يۈز بېرىۋاتقان سىياسىي-ئىجتىمائىي ئۆزگىرىشلەردىن تولۇق خەۋەردار كىشى بولۇش سۈپىتى بىلەن ئۇنىڭ ئۇيغۇرلارنىڭ مەزكۇر 1 - قۇرۇلتىيىغا بېغىشلاپ يازغان باش ماقالىسىدە ئوتتۇرىغا قويۇلغان كۈرەش نىشانى ۋە ھەرىكەت كۈن تەرتىپىنى ئۇيغۇر ئىنقىلابىي ئىتتىپاقىنىڭ كۈرەش نىشانى دەپ قاراشقا بولىدۇ. قۇرۇلتاي جەريانىدىكى ئەڭ مۇھىم مۇزاكىرە تەمىنلىرىنىڭ بىرى كەلگۈسىدە ئۇيغۇر ئەللىدە قوزغىلىدىغان ئىنقىلابىي ھەرىكەتلەر ۋە تەشۋىقات ھەم تەشكىلاتچىلىق مەسىلىلىرى بولۇپ، ئابدۇللا روزىباقىيە ئۆز نۇتقىدا قەشقەرلىك ۋە تارانچى دەپ ئاتالغان بارلىق قەشقەرىيە ۋە ئىلى ۋادىسىدىكى ئۇيغۇرلارنىڭ بىرلىككە مۇستەملىكىچىلەرنى ۋە ئۇلارنىڭ غالىچىلىرى بولغان ئەزگۈچى بەگلەرنى يوقىتىشقا چاقىرىغان. ئەلۋەتتە، ياكى زېڭىش ھۆكۈمىتىنىڭ ئوتتۇرا ئاسىياغا كېلىپ سودا-تىجارەت ۋە قارا خىزمەت بىلەن شۇغۇللىنىۋاتقان ئۇيغۇرلارغا كۆز قۇلاق بولۇش ۋە ئۇلارنىڭ ئەھۋاللىرىنى ياكى زېڭىش ھۆكۈمىتىگە يەتكۈزۈۋىدىغان ئاقساقاللارغا زەربە بېرىشكەمۇ چاقىرىغان. ئېنىق كۆرۈۋېلىشقا بولىدۇكى، ئۇيغۇر ئىنقىلابىي ئىتتىپاقىنىڭ مەزكۇر قۇرۇلتىيىنىڭ كۆزلىگەن ئاخىرقى نىشانى پۈتۈن ئۇيغۇر ئېلىدە مىللىي ئازادلىق ئىنقىلاب قوزغاپ، خۇددى بۇخارا، خارەزم ۋە تۈركىستاندىكىدەك سوتسىيالىستىك سوۋېت جۇمھۇرىيىتى قۇرۇش پىلانغىمىسىنى

(30) ئابدۇللا روزىباقىيە . "قەشقەر-جۇڭغارىيە ئىشچى كەمبەغەللىرىنىڭ بىرىنچى سېپىزى. قەشقەر ۋە جۇڭغارىيە ئىنقىلابىي ئىشچى كەمبەغەللىرى ئىتتىپاقلىرىنىڭ بىرىنچى پۈتۈن تۈركىستان سېپىزىغا بېغىشلايمەن". كەمبەغەللىر ئاۋازى. 1921 - يىلى، 1 - ئىيۇن، تاشكەنت.

بەلگىلەشتىن ئىبارەت ئىدى.

ئابدۇللا روزىباقىيېف ئۆز باش ماقالىسىدە بۇ نۇقتىنى ئېنىق كۆرسىتىپ، قۇرۇلتاينىڭ تۈپ نىشانىنى مۇنداق ئىپادە قىلغان:

«پۈتۈن دۇنيانىڭ يوقسۇللىرى، كەمبەغەل-دېھقانلىرى، ئېزىلگەن مىللەتلەر ئازادلىق ئۈچۈن كۈرەش، ئۆزىگە ئۆزى ئىگە بولۇپ تۇرغان ۋاقىتتا بىزگە قوي تېرىسىگە يېپىلىۋالغان ھامىلار كېرەك ئەمەس. بىز ئۆز ئىشىمىزنى ئۆز قولىمىزغا ئېلىپ، ئۆزىمىزنى ئۆزىمىز ھىمايە قىلالايمىز.» «مەن ئىشىنىمەنكى، پۈتۈن دۇنيا يوقسۇللىرى ھۆكۈمدار بايلىرىغا، زالىم پادىشاھلارغا، پارخور بەگلەرگە قارشى قوزغىلىپ تۈركىستان، قازاقىستان، بۇخارا، خىۋە ۋە باشقا جۇمھۇرىيەتلەرگە مالىك بولغان ئەھۋالدا بىزنىڭ ئىلى-ئالتىن شەھەر خەلقى چەتتە قاراپ تۇخلاپ قالماس! ئۆز زامانىسىدا ئىلىم، پەن ۋە سەنئەتنىڭ كانى بولغان قەشقەرستان مۇندىن كېيىن يەنە جاھالەتكە پېتىپ قالماس.»⁽³¹⁾

ئەلۋەتتە، ئابدۇللا روزىباقىيېفنىڭ باش ماقالىسىدىكى مەزمۇنلار ئەينى دەۋرنىڭ كوممۇنىستىك شوئار ۋە سىنىپىي ئايرىمچىلىق ھەم كۈرەش مەپكۇرىلىرى بىلەن يۇغۇرۇلغان بولۇپ، مىللىي ئازادلىق ۋە مىللىي مۇستەقىللىق ئىدىيىسى بىلەن سىنىپىي ئازادلىق، يوقسۇل-ئېزىلگۈچى سىنىپنىڭ ئەزگۈچى سىنىپنىڭ زۇلۇمدىن قۇتۇلۇش ئىدىيىسى بىرلەشتۈرۈلگەن. لېكىن، ئۇنىڭ نەزىرىدە ئەڭ زور ئەزگۈچى دىكتاتور تۈزۈم مۇستەبىت خىتاي (خەن) ھاكىمىيىتىدىن ئىبارەت بولۇپ، بۇ ھاكىمىيەتنىڭ قول چوماقلىرى بولغان، مىللىي ئۇيغۇرلارغا تەۋە زالىم بەگلەر ۋە ئاقساقاللارمۇ ئوخشاش يوقىتىلىش كېرەك. ئۇنىڭ چۈشەنچىسى بويىچە بۇلارنىڭ ھەممىسى بىر گۇرۇھقا مەنسۇپتۇر. بىراق، روزىباقىيېفنىڭ ئېنىق نىشانى قەشقەرىيە ۋە ئىلى ۋادىسىدا ئازادلىقنى ئەمەلگە ئاشۇرۇپ، خۇددى بۇخارا خەلق جۇمھۇرىيىتى، خارەزم خەلق جۇمھۇرىيىتى، قازاقىستان سوۋېت سوتسىيالىستىك ئاپتونوم جۇمھۇرىيىتى ھەمدە تۈركىستان سوۋېت ئاپتونوم جۇمھۇرىيىتىگە ئوخشاش سوتسىيالىستىك جۇمھۇرىيەت قۇرۇشتىن ئىبارەت، ئۇنىڭ چۈشەنچىسى بويىچە ئالغاندا، ئەمدىكى نۆۋەت ئۇيغۇر ئېلىغا كەلگەن بولۇپ، بۇ پۇرسەتنى قولدىن بېرىپ قويماسلىق كېرەك، ئۇيغۇر ئىنقىلابىي ئىتتىپاقىنىڭ بۇ قۇرۇلتىيى ئەنە شۇ ئارزۇلارنى ئەمەلگە ئاشۇرۇشنىڭ ھۇلىنى سالغۇچىدۇر.

روزىباقىيېف بۇ نۇقتىنى شەرھىلەپ «مۇندىن كېيىن قەشقەرستان ئىنگىلىز

(31) ئابدۇللا روزىباقىيېف، شۇ ماقالە، كەمبەغەللەر ئاۋازى، 1921 - يىلى، 1 - سان.

ئالتۇنغا سېتىلماس، چۈنكى، ئەمدىكى ئازادلىق نۆۋىتى قەشقەر-جۇڭغار يېنىنىڭكى! بىرىنچى سىيىزد بۇ ئازادلىققا يول ئاچقۇچىدۇر!» دەپ خۇلاسى چىقىرىدۇ.⁽³²⁾ ئەمما، ئۇ يەنە ئېنىق قىلىپ، ئۇيغۇرلارنىڭ بۇ ئارزۇلۇرغا يېتىشىدە سوۋېت ھۆكۈمىتى ۋە بولشېۋىكلار پارتىيىسىگە تايىنىدىغانلىقىنى تەكىتلەپ «بۇ يولدا شورالار ھۆكۈمىتى، چىن مەزلۇملارنىڭ ھامىيىسى بولغان بولشېۋىكلەر پارتىيىسى دوست» دەپ كۆرسىتىدۇ.

ئابدۇللا روزىباقيېف قاتارلىقلار تاشكەنت قۇرۇلتىيىنى ئاخىرلاشتۇرۇپ بولۇپلا قۇرۇلتايدا ئالغان قارار ۋە پلاتفورمىلارنى سوۋېت رۇسىيىسى كوممۇنىستلار پارتىيىسى مەركىزىي كومىتېتىنىڭ ئوتتۇرا ئاسىيا بىيورىسىغا مەلۇم قىلىدۇ. روزىباقيېفنىڭ ئىمزاسى بىلەن يوللانغان بۇ ھەقتىكى دوكلاتنىڭ مەزمۇنلىرى تۆۋەندىكىچە:

1 - تارنچى - قەشقەرلىك ۋە تۇڭگانلار ياشىغان جايلاردا «ئۇيغۇر ئىنقىلابى ئىتتىپاقلىرى تەشكىل قىلىندى. ئىنقىلابىي ئىتتىپاقنى تەشكىل قىلىشتىكى مەقسەت: ئالتىنەھەر - جۇڭغار يېنىدىكى ھەممە ئەمگەكچىلەرنى ئىنقىلابىي ئىتتىپاققا بىرلەشتۈرۈش. بۇ كەڭ ئاممىنىڭ ئېڭىغا سىنىپىي ئاڭنى سىڭدۈرۈش ۋە كەلگۈسىدە قەشقەرىيىدە بولىدىغان ئىنقىلابقا جەڭگىۋارلار ۋە ئاۋانگاردلارنى تەييارلاش؛ خەلقنىڭ مەدەنىي سەۋىيىسىنى ۋە ساۋاتىنى ئېچىش ئۈچۈن ئىنقىلابىي ئىتتىپاق سىياسىي ۋە مەدەنىي ئاقارتىش ئىشلىرىنى ئېلىپ بېرىش، قەشقەر-جۇڭغار ئاممىسى ئىچىدە بۇ ئىشنى ئېلىپ بېرىش زەربىدار ئىش دەپ تونۇلسۇن :

جايلاردىكى «ئۇيغۇر ئىنقىلابىي ئىتتىپاقلىرى» ئىچىدە پارتىيە تەشكىلاتلىرى قۇرۇلسۇن: پارتىيە تەشكىلاتلىرى ئارقىلىق ئىتتىپاقى ئەزالىرىغا كوممۇنىستىك تەربىيە بېرىلسۇن؛ پۈتكۈل ئىنقىلابىي ئىتتىپاق ئەزالىرى ۋە ئىنقىلابىي ئىتتىپاققا بولمىغان ئامما ئىشلەپ چىقىرىش ئارتېللىرىغا جايلاشتۇرۇلسۇن، بۇ كەلگۈسىدە قەشقەرىيىدە ئىشلەپ چىقىرىش كەسپىي بىرلەشمىلىرىنىڭ ۋۇجۇتقا كېلىشىگە زېمىن بولسۇن؛

2 - ئىشلارنىڭ پائال ۋە ئۈنۈملۈك ئېلىپ بېرىلىشى ئۈچۈن ئۇيغۇر ئىنقىلابىي ئىتتىپاقى مۇستەقىل تەشكىلات سۈپىتىدە تۈركىستان كوممۇنىستىك پارتىيىسى مەركىزىي كومىتېتىنىڭ قارمىقىدا بولىدۇ.

3 - مالىيە ۋە ئىگىلىك تەرەپتىن ئىنقىلابىي ئىتتىپاقلار تۈركىستان كومپارتىيىسى

(32) شۇ ماقالە. 1 - سان.

مەركىزىي كومىتېتى تەستىقلىغان ئۇيغۇر ئىنقىلابى ئىتتىپاقى مەركىزىي كومىتېتى تەرىپىدىن تۈزۈلگەن ھېساب پىلانى بويىچە پارتكوملار ئارقىلىق تەمىن ئېتىلىسۇن.

4 - قەشقەر-جۇڭغارىيە ئەمگەكچىلىرىنى خىتاي مۇستەبىت ھۆكۈمىتىنىڭ ۋەكىللىرى بولغان ئاقساقاللارنىڭ قارمىقىدىن ۋە تەسىرىدىن قۇتۇلدۇرۇش ئۈچۈن ئىنقىلابى ئىتتىپاققا ئەزا بولغان جۇڭغار ۋە قەشقەر ئەمگەكچىلىرىگە رۇسىيە سوۋېت سوتسىيالىستىك فېدېراتىپ جۇمھۇرىيىتىنىڭ گراژدانلىقىغا ئۆتۈشىگە ئىمكانىيەت بېرىلسۇن.⁽³³⁾

مەزكۇر پلاتفورمىنىڭ مەزمۇنىدىكى ئاساسلىق نۇقتا يەنىلا كەلگۈسىدە شەرقىي تۈركىستاندا قىلىدىغان ئىنقىلاب ئۈچۈن زەربىدار ۋە ئاۋانگاردلارنى تەربىيەلەش بولۇپ، بۇ ئەمەلىيەتتە قانداقتۇر پەقەت مەزكۇر تەشكىلاتنىڭلا مەۋقەسى بولماستىن بەلكى موسكۋانىڭ مەۋقەسى بىلەن مۇناسىۋەتلىك ئىدى. شۇ سەۋەبتىن ئىنقىلابى ئۇيغۇر ئىتتىپاقى رەھبەرلىرى ئۆز پىلانلىرىنى يۇقىرىغا دوكلات قىلىش ئارقىلىق ئەمەلىي قوللاشقا ئېرىشمەكچى ۋە پىلانلىرىنى ئىشقا ئاشۇرۇشقا كىرىشمەكچى بولدى. مەزكۇر تەشكىلات قىسقا ۋاقىت ئىچىدە جايلاردا تۈرلۈك پائالىيەتلەرنى ئاكتىپ ئېلىپ باردى. ئىنقىلابى ئۇيغۇر ئىتتىپاقىنىڭ قارمىقىدا ئاياللار ۋە ياشلار تەشكىلاتلىرى قۇرۇلۇپ، ئاياللار ۋە ياشلار، بولۇپمۇ ياش ئوقۇغۇچىلار ئارىسىدا پائالىيەتلەر ئېلىپ بېرىلدى. بولۇپمۇ قەشقەرىيىدىن كەلگەن ياشلار ئارىسىدا خىزمەت ئىشلەش مۇھىم ئورۇنغا قويۇلۇپ، ياشلارنى كەلگۈسىدە قەشقەرىيىدە قوزغايدىغان ئىنقىلابقا تايانچ كادر قىلىپ تەربىيەلەش ھەمدە ئۇلارنى يەر ئاستى پائالىيەتلىرى ئۈچۈن ئەۋەتىش زۆرۈر ئىدى، مەركىزىي كومىتېت بۇ ۋەزىپىنى قاسم ئەلىيېف ۋە ئەخمەت دۆلەتوفلارغا تاپشۇردى.

ئىنقىلابى ئۇيغۇر ئىتتىپاقى يەنە ئۇيغۇر ياشلىرىنى تاشكەنت، موسكۋا، ۋە لېنىن گراد ھەم باشقا جايلاردىكى ئالىي ئوقۇش ئورۇنلىرىغا ئەۋەتىپ، يۇقىرى ئىختىساسلىق خادىملارنى تەربىيەلەش پىلانى تۈزۈپ، بۇ ئىشقىمۇ كىرىشتى. مەدەنىي ئاقارتىش، ئىتتىپاقنىڭ مۇھىم خىزمەت كۈن تەرتىپىدىن ئورۇن ئالدى.

داۋامى بار ...

مۇھەررىر: د. نۇرئەھمەت قۇربان

(33) ئۆزبېكىستان كومپارتىيىسى مەركىزىي كومىتېتىنىڭ قارمىقىدىكى پارتىيە تارىخى ئارخىبى. Fond.60.jilit 1377. بۇ مەنبە م. روزىباقىيېفنىڭ "ئۇيغۇر خەلقىنىڭ مۇنەۋۋەر پەرزەندى" ناملىق كىتابىغا كىرگۈزۈلگەن. 34-بەت.

«باياني ھەققەت» ۋە ئۇنىڭغا سەۋەب بولغان ماقالىلەر

يېڭى دېڭىز يولى ئېچىلغاندىن كېيىنكى ئوتتۇرا ئاسىيانىڭ جۇغراپىيەلىك ئورنىنىڭ بېكىنىمچىلىكى سەۋەبىدىن مەيدانغا كەلگەن مەنىۋى قاششاقلىق ۋە روھىي چۈشكۈنلۈك مەركىزى ئاسىيادىكى ئۇيغۇرلار ۋە ئۇيغۇر يۇرتىنى دۇنياغا ناتونۇش قىلىۋەتتى. قازاق زىيالىيسى چۇقان ۋەلىخانوف جاسۇسلۇق ۋەزىپىسى بىلەن ئۇيغۇر يۇرتىغا كېلىپ توپلىغان ماتېرىياللىرىنى رۇسچە ئېلان قىلدۇرۇپ، ئۇيغۇرلارنى قايتىدىن دۇنياغا بىلدۈردى. ئۆزىمۇ شەرقشۇناس ئاتىلىپ پايدا تاپتى. شۇنىڭدىن كېيىن ھەرخىل ۋەزىپە، ئوخشاش بولمىغان مەقسەتلەر بىلەن كەلگەن ياۋروپالىقلارنىڭ ئايىغى ئۇيغۇر يۇرتىدىن ئۈزۈلدى. ئۇلارنىڭ نىيىتى باشقا بولغاچقا، ئۇيغۇر يۇرتىدىكى ئىزلىرى ئۇيغۇرلار ئۈچۈن ھېچقانداق مەدەنىي ۋە ئىجابىي تەسىر ئېلىپ كېلەلمىدى.

19- ئەسىرنىڭ ئاخىرلىرىدا تاتارلار قوزغىغان جەددىچىلىك ھەرىكىتى روھىي چۈشكۈنلۈككە قالغان ئوتتۇرا ئاسىيادىكى تۈركى تىللىق خەلقلەرگە تەسىر كۆرسەتتى. بۇنىڭ تۈرتكىسىدە ئورتا ئاسىيادىكى زىيالىيلار جەددىچىلىك ھەرىكىتىدە ئاكتىپ رول ئويناپ، مەدەنىيەت، ئىدىيە ۋە سىياسىي جەھەتتە ئىلگىرىلەشنىڭ تەييارلىقىغا ئۆتتى. شۇ مۇناسىۋەت بىلەن بىر قىسىم ئىلغار پىكىرلىك زىيالىيلار نەزىرىنى ئۇنتۇلۇپ كېتەي دەپ قالغان ئۇيغۇر يۇرتىغا تىكىپ، ئۇيغۇرلارنىڭ ئىجتىمائىي، سىياسىي، مەدەنىي، ئىقتىسادىي، تۇرمۇش ئۆرپ-ئادىتى قاتارلىق ساھەلەردە تەكشۈرۈش ئېلىپ بېرىشقا ئۆتتى. بۇنىڭ بىرىسى ئۇيغۇرلاردىكى تۇنجى ئويىغان ئادەم - نەزەر خوجا ئابدۇسەمەتوف،⁽²⁾ يەنە

(1) (ئەنقەرە ئۇنىۋېرسىتېتى، نىل ۋە تارىخ-جۇغراپىيە فاكولتېتى، تارىخ بۆلۈمى دوكتور ئاسپىرانتى)
(2) نەزەر خوجا ئابدۇسەمەتوف (1887-1952) قازاقىستاننىڭ غالىجات يېزىسىدا تۇغۇلغان. باشلانغۇچ ساۋاتىنى ئۆز مەھەللىسىدىكى مەدرىستە چىقارغاندىن كېيىن، قازان ئۇنىۋېرسىتېتىدا ئوقۇغان. شۇ مەزگىلدە رۇس تەتقىقاتلىرىدىن ئۆزىنىڭ ئەجدادىنىڭ ئۇيغۇر ئىكەنلىكىنى بىلىپ 1911- يىلى تۇنجى بولۇپ، «ئۇيغۇر بالىسى» دېگەن تەخەللۇسنى قوللانغان. 1914- يىلى ئۇيغۇرلار دۇنياسىنى چۈشىنىش ئۈچۈن ئاقسۇغىچە كەلگەن. ئۇ 20- ئەسىرنىڭ باشلىرىدا ئۇيغۇرلارنىڭ تەقدىرى ئۈستىدە كۆپ ئويلانغان. 1920- يىللىرىدىن باشلاپ سىياسىي پائالىيەتلەرگە قاتناشقان. كېيىن ستالىن پۈتۈن سوۋېت ئىتتىپاقىدا تازىلاش ئېلىپ باشلانغاندا، 1929- يىلى ئىلى ۋىلايىتىنىڭ چاغىستاياغا كۆچۈپ كېلىپ

بىرسى تاتار مۇخبىر - نۇشرۋان يائۇشېق ئىدى. (3)

نەزەر خوجا 1914 - يىلى ئاقسۇغىچە كېلىپ ئۇيغۇرلارنىڭ ئەھۋالىنى تەكشۈرۈپ، دوكلاتىنى «شۇرا» ژۇرنىلىدا ئېلان قىلدۇ، ئارقىدىن نۇشرۋان 1915 - يىلى غۇلجا - ماناس ئارقىلىق كۇچار، قەشقەر ۋە خوتەنگىچە كېلىپ ئىگىلىگەن ماتېرىياللىرىنى ئورنىورگدا تاتارچە نەشر قىلىنىۋاتقان «شۇرا» ژۇرنىلى ۋە «ۋاقىت» گېزىتىدە 90 پارچە خەۋەر قىلىپ ئېلان قىلدۇرىدۇ.

ئەينى چاغدىكى ئۇيغۇر جەمئىيىتىدە سەلەفىيلىك تەشەببۇسى ۋە جەددىچىلىك ھەرىكىتى باش كۆتۈرۈۋاتقان، «ئۇسۇلى قەدىم» چىلەرنىڭ نوپۇزىغا دەز كېتىۋاتقان بولغاچقا، «شۇرا»، «ۋاقىت» نىڭ ئوقۇرمەنلىرى ۋە ئىشتىراكچىلىرى خېلى كۆپ ئىدى. شۇڭا نۇشرۋاننىڭ ئۇيغۇرلار ھەققىدىكى ھەربىر پارچە خەۋىرى ئۇيغۇرلار ئارىسىدا كۈچلۈك تەسىر قوزغاپ تۇرغان. نۇشرۋانمۇ ئۇيغۇرلار ئارىسىدا كۆرگەن - ئاڭلىغانلىرىنى مۇلاھىزىسى بىلەن قوشۇپ ئېلان قىلدۇرۇۋەرگەن.

نۇشرۋاننىڭ قەشقەردىن ئەۋەتكەن «كاشغەر مۇسۇلمانلار ھالىدىن» دېگەن ماقالىسى «ۋاقىت» گېزىتىگە بېسىلغاندىن كېيىن، نەزەر خوجا ئۆزىنىڭ ئەينى چاغدىكى تەسىراتىغا قوشقان مۇلاھىزىسىنى «شۇرا» ژۇرنىلىدا «بىزنىڭ تۇرمۇش» دېگەن نامدا ئېلان قىلدۇرىدۇ. بۇ ئىككىيلەننىڭ مۇلاھىزىسىگە تولۇق قوشۇلۇپ كەتمىگەن، شۇ ۋاقىتتا مۇسۇلمانلار دۇنياسىدا زور تەسىر قوزغىغان ئابدۇلقادىر داموللام بۇ ئىككىيلەنگە چۈشەندۈرۈپ قويۇش ئۈچۈن، ئۆتىنىڭ ئىچىدە تۇرۇپ يازغان ماقالىسى «باياني ھەقىقەت» نى ئېلان قىلدۇرىدۇ.

ئابدۇلقادىر داموللامنىڭ «باياني ھەقىقەت» ناملىق بۇ ماقالىسى ئەينى چاغدىكى

پىنھان تۇرمۇش كەچۈرگەن. 1952 - يىلىنىڭ ئاخىرىدا چاغستايدا ۋاپات بولغان. ئۇ تۇنجى ئويىغانغان ئۇيغۇر زىيالىيسى ۋە سىياسىي پائالىيەتچى بولۇش سۈپىتى بىلەن «ئۇيغۇر» دېگەن مىللەت نامىنىڭ قايتا تىرىلىشىگە چوڭ كۈچ چىقارغان شەخس. ئۇنىڭ «شۇرا» دا ئېلان قىلىنغان ماقالىلىرى «يورۇق ساھىبلار» دېگەن نامدا 1991 - يىلى ئالمۇتىدا كېرىل ھەرىپىدە ئۇيغۇرچە نەشر قىلىنغان.

(3) نۇشرۋان يائۇشېق - (1886 - 1917) ئۇفالىق تاتار، مۇخبىر، مەرىپەت تارقاتقۇچى، جەددىچىلىك ھەرىكىتىنىڭ تەشۋىقاتچىسى. ئۇ 1914 - يىلىنىڭ ئاخىرىدا ئىلى، ماناس ئارقىلىق كۇچاغا كېلىپ، قەشقەر، يەكەن، خوتەنلەرنى ساياھەت قىلغان. ھەم بۇ جايلاردا بىر مەزگىلدىن تۇرۇپ، ئۇيغۇرلارغا دائىر ماتېرىيال توپلىغان. بارغانلا يېرىدە جەددىچە مەكتەپ ئاچقان ياكى ئېچىشقا ھەيدەكچىلىك قىلغان. يول بويى ئىگىلىگەن ئۇچۇرلارنى خەۋەر قىلىپ، «شۇرا» ژۇرنىلى ۋە «ۋاقىت» گېزىتىدە ئېلان قىلدۇرۇپ تۇرغان. ئۈچ يىل ئىچىدە ئۇيغۇرلارنىڭ سىياسىي، ئىجتىمائىي، تىجارەت ۋە ئۆزۈپ ئادىتىگە ئائىت 90 پارچە ماقالە ئېلان قىلدۇرغان. رۇسىيەدىكى «فېئورال ئىنقىلابى» نىڭ غەلبە خەۋىرىنى ئاڭلاپ، تاشكەنتكە قايتىپ بارغاندا تۇيۇقسىز، ياپىياش تۇرۇپ ۋاپات بولغان. نۇشرۋان ئەينى چاغدا ئۇيغۇر جەددىچىلىرى ئارىسىدا كۈچلۈك تەسىر قوزغىغان شەخس.

ئۇيغۇر جەمئىيىتىنى ئوپىراتسىيە قىلىشتا مۇۋەپپەقىيەت قازانغان، قەشقەرنى مەركەز قىلغان ئۇيغۇر جەمئىيىتىنى ۋە ۋەزىيىتىنى ئوبدان چۈشەندۈرگەن ئەسەر بولغاچقا، «شۇرا» ژۇرنىلىنىڭ مۇھەررىرلىرى ئابدۇلقادىر داموللامنىڭ ئىلمىي نوپۇزىغا قايىل بولغانلىقىنى «بايىنى ھەقىقەت»كە قوشۇمچە قىلىدۇ ھەم مەزكۇر ژۇرنالدا ئابدۇلقادىر داموللامنى تونۇشتۇرىدۇ. «بايىنى ھەقىقەت» ئېلان قىلىنغاندىن كېيىن، نۇشرۋانمۇ ئۆز ماقالىسى ئۈچۈن بىر چۈشەندۈرۈش يېزىپ ئېلان قىلدۇرىدۇ.

20- ئەسىردىكى ئۇيغۇر جەمئىيىتىنى تەتقىق قىلىش- بولۇپمۇ، 20- ئەسىرنىڭ بېشىدىكى ئۇيغۇر ئىدىئولوگىيەسىنى تەتقىق قىلىشتا مۇھىم مەنبە ھېسابلىنىدىغان ئابدۇلقادىر داموللامنىڭ «بايىنى ھەقىقەت» ناملىق ماقالىسى ۋە ئۇنىڭ ئېلان قىلىنىشىغا سەۋەب بولغان نۇشرۋان يائۇشېفنىڭ ئىككى پارچە ماقالىسى، نەزەر خوجا ئابدۇسەمەتوفنىڭ بىر پارچە ماقالىسىنى ئېلان قىلىنغان ۋاقىت تەرتىپى بويىچە مۇنازىرە شەكلىنى بۇزماي، ئەينەن نەشرگە تەييارلىدىم . زۆرۈر بولغان مۇناسىۋەتلىك ئاتالغۇ- ناملارغا ئىزاھات بېرىپ قوشۇمچە قىلىپ قويدۇم.

1 - كاشغەر مۇسۇلمانلىرى ھالىدىن (4)

«ھېيتگاھ» مەسچىتىدە جۈمە نامىزىدىن كېيىن كاشغەرنىڭ مۆتىۋەر ئالىملىرىدىن قازى كالان ئىسلاماخۇن ھەزرەتلىرى خەلققە قاراپ تۈركىي تىلدا (5) پايدىلىق سۆزلەرنى سۆزلىدى. ئائىلە تەربىيەسى ۋە ۋاقىتلىق نىكاھ (6) ھەققىدە ئىجابىي ۋە سەلبىي رەۋىشتە نەسەپتەلەرنى قىلدى، قازى جانابلىرى مۇندىن كېيىنمۇ ھەر جۈمە كۈنى شۇنداق پايدىلىق ۋەزىلەرنى سۆزلەپ تۇرماقچى بولدى. بۈگۈنگە قەدەر كاشغەردە تۈركىي تىلدا خۇتبە ۋە نۇتۇقلار سۆزلەنمىگەن، باشقا مەسچىتلەردىكى ئىمام ۋە خاتىپ ئەپەندىلەرمۇ بۇنىڭدىن

(4) «ۋاقىت» گېزىتىنىڭ 1915- يىلى 7- ئاينىڭ 24- كۈنىدىكى ئومۇمىي 1830- ساندىن.
 (5) تۈركىي تىل- بۇ يەردە ئۇيغۇر تىلىنى دېمەكچى. 15- ئەسىردىن باشلاپ ئىسلامىيەتنىڭ بەينەلمىنەلچىلىك ئىدىيەسىنىڭ تۈرتكىسىدە ئۇيغۇر دېگەن مىللەت نامى تەدرىجىي يوقىلىپ «تۈرك» دېگەن ناملا قالغاچقا، «ئۇيغۇر تىلى»مۇ «تۈركىي تىل» دەپ ئاتىلىپ قالغان. «ئۇيغۇر» دېگەن نام 1921- يىلى 6- ئاينىڭ 1- كۈنى تاشكەنتتە چاقىرىلغان «تارانچىلار ۋە قەشقەرلىكلەر قۇرۇلتىيى»دا مالوفنىڭ تەكلىپى بىلەن ئەسلىگە كەلتۈرۈپ، قوللىنىش قارار قىلىنغان. «ئۇيغۇر تىلى» دېگەن ئاتالغۇ بولسا «كەمبەغەللەر ئاۋازى» گېزىتىنىڭ 1925- يىلى 7- ئاينىڭ 10- كۈنىدىكى ئومۇمىي 52- ساندىن باشلاپ قوللىنىلغان. شۇڭا نۇشرۋاننىڭ بۇنداق ئاتىشى خاتا ئەمەس.

(6) ۋاقىتلىق نىكاھ (نىكاھى مۇتئە)- شىئە مەزھىپى ۋە ئىشانكەشلەر ئارىسىدا ئەۋج ئالغان بولۇپ، ئاساسەن، جىنسىي ئېھتىياجىدىن چىقىپ، زىندان ساقلانغان، دەپ ئائىلە قۇرۇشنى مەقسەت قىلمىغان بىرخىل بىنورمال نىكاھ شەكلى. ۋاقىتلىق نىكاھ زىنا خاراكتېرىنى بېشى ئۈچۈن زورمۇ- زور نىكاھ ئوقۇلۇپ، بىر كىچىدىن بىرەر ئايغىچە داۋاملىشىدىغان، ئىنسانىي ئىززەتنى دەپسەندە قىلىدىغان نىكاھ بولغاچقا، ئەھلىي سۈننىيەلەر «ھارام»، دەپ ھىساپلايدۇ.

«باياني ھەققەت» ۋە ئۇنىڭغا سەۋەب بولغان ماقالىلەر

ئۆرنەك ئېلىپ جۈمەلەردە تۈركچە ۋەز نەسەھەتلەرنى سۆزلەشكە باشلىسا ياخشى بولاتتى.

يېڭىدىن مەيدانغا كېلىۋاتقان مىللىي مەكتەپلەر پايدىسىغا تەرەققىيپەرۋەر بايلار تەرىپىدىن «ياردەم ئورنى» ئىچىلدى. زىرائەتلەر پىشپ ئورما ۋاقتى بولۇش مۇناسىۋىتى بىلەن «تاۋاپچىلار» ئۆيلىرىگە قايتىپ كېتىشكە باشلىدى.

رامزان شەرىق ئاخىرلىشىشى بىلەن يازدىن بىرى داۋاملىشىۋاتقان مەشرەپلەر قايتىدىن قىزىشقا باشلىدى. شۇ مۇناسىۋەت بىلەن شامپانىسكىنىڭ بىر شىشىسى 9.50 سوم، كونيكا 4.50 سوم، ھاراق بىر يېرىم سوم 25 تىيىنگە چىقتى. بۇ يەردە بايلارنىڭ ھىممەت ۋە غەيرەتلىرى ھەم بايلىقىنىڭ دەرىجىسى مەزكۇر مەشرەپلەر بىلەن ئۆلچىنىدىكەن. شۇ سەۋەبتىن مۇمكىن قەدەر مەشرەپلەرنى ياخشىراق قىلىشقا تىرىشىدىكەن.

بۇ يەردە ئۈچ- تۆت يۈز ئۆيلۈك رۇسىيەلىك ئۆزبېك قېرىنداش بار. بۇلارنىڭ ھەممىسى بايلاردىن، سودا ئىشلىرىمۇ ئۆز نۆۋىتىدە راۋاجلىنىپ كېتىۋېتىپتۇ. بۇ تەرىپىدىن قارىغاندا بۇ قېرىنداشلىرىمىزنىڭ ھالىنى ماختىماسلىققا ئامال يوق. بىر قانچە ئىشى شۇكى، ئۇلار ئوقۇ- ئوقۇتۇش ئىشلىرىغا پەقەت ئەھمىيەت بەرمەيدىكەن، بۇ جەھەتتىن قارىغاندا ئۇلار يەرلىك خەلقنى تۆۋەن تۇرىدىكەن، ئۇلار ئۆز- ئارا ئاداۋەت قىلىشىپ، بىر- بىرىنىڭ غەيۋىتىنى ئېيتىشىپ كۆڭلىنى كۆتۈرىدىكەن، ئۆزلىرىنىڭ مەخسۇس مەكتەپلىرىمۇ يوقكەن، بالىلىرى ئىلىمىدىنمۇ، تەربىيەدىنمۇ مەھرۇم ئىكەن، ئارىسىدا (پەقەت پازىل مۆھتەرەم زەرىق قارىي⁽⁷⁾ بۇنداق ئىشلاردىن مۇستەسنا) زامان ئەھۋالىدىن خەۋەردار مائارىپپەرۋەر ئادەمدىن بىرسىمۇ يوقكەن.

تېخى يېقىندا، كاشىغەر ئەتراپىدىكى بىر قازىنىڭ ياش خوتۇنى يوقاپ كەتكەن، كۆپ ئىزدەپ يۈرۈپ ئاخىرى يېڭى شەھەردىكى بىر خىتاي⁽⁸⁾ نىڭ ئۆيىدىن تاپقان.

(7) زەرىق قارىي- (1858-1958) تاشكەنتتە تۇغۇلغان. 1890- يىلى قەشقەرگە كېلىپ ئولتۇراقلاشقان. ئۇ «قۇرئان كەرىم» گە تەپسىر يازغان. «پەرغانە ۋە قەشقەر تارىخى» نى پارىسچە يازغان. نۇشۇرۇن يائۇشېفىنىڭ خەۋىرىگە قارىغاندا، ئۇنىڭ يەنە ئەرەب تىلىنىڭ تەلخىس ۋە بالاغىتى ئورنىدا، تۈركىي تىلغا ئاتاپ يېزىلغان «ئەدەبىياتى تۈركىيە» دېگەن ئەسىرىمۇ بارىكەن. 1933- يىلى 11- ئاينىڭ 12- كۈنى قەشقەردە قۇرۇلغان «شەرقىي تۈركىستان ئىسلام جۇمھۇرىيىتى» گە ئەدلىيە نازىرى بولغان. شەرقىي تۈركىستان ئىسلام جۇمھۇرىيىتى ئاغدۇرۇلغاندىن كېيىن، سابىت داموللا بىلەن قولغا ئېلىنىپ ئۈرۈمچىدە تۇرمىدە ياتقان. كېيىن تۇرمىدىن چىقىپ غۇلجىغا بارىدۇ. 1944- يىلى 11- ئاينىڭ 12- كۈنى غۇلجىدا «شەرقىي تۈركىستان جۇمھۇرىيىتى» قۇرۇلغاندا، ھۆكۈمەتنىڭ دىنىي ئىشلارغا مەسئۇل بولىدۇ. 1949- يىلىدىن كېيىن، شىنجاڭ ئۇيغۇر ئاپتونوم رايونلۇق سىياسىي مەسلىھەت كېڭىشىنىڭ ئەزاسى بولىدۇ. ئۇ ھاياتىدا بۇرھان شەھىدۇللاھتەك ئۈچ ھۆكۈمەتنىڭ قۇچىقىدا ئويناپ يۈرۈپ، 1958- يىلى غۇلجىدا ۋاپات بولىدۇ.

(8) خىتاي- قىتان تىلىدا «خەنجەر» دېگەن مەنىدە بولۇپ، قىتان (ئورقۇن مەڭگۈ تاشلىرىدا) لار ياكى قىتاي (ئورتا ئاسىيادىكى تۈركى خەلقلەردە) ۋە خىتاي (ئەرەب-پارىسلاردا) ئەسلى جۇڭگونىڭ شىمالىدا 7-12 -

ختايلىق: مەن بۇ خوتۇننى بىر دەللالدىن 200 سەرگە سېتىۋالدىم. 200 سەر پۇلۇمنى بېرىپ خوتۇنۇڭنى ئېلىپ كەت دېگەن . قازىمۇ 200 سەر تۆلەپ خوتۇننى ئېلىپ ئۆيىگە قايتقان. بىر نەچچە كۈندىن كېيىن مەزكۇر خوتۇن يەنە يوقاپ كەتكەن، يەنى قېچىپ كېتىپ يەنە شۇ خىتاي قېشىغا بارغان. قازى بۇ نۆۋەت خىتاي ئۈستىدىن ھاكىمغا ئەرز بەرگەن. ھاكىم دەرھال خوتۇننى ئەكەلدۈرۈپ سوراق قىلغانىكەن. خوتۇن: «مەن قازىغا بارمىغان (تەگمىگەن)، مېنىڭ ئىرىم مۇشۇ خىتاي» دېگەن .

كاشغەردىن يىراق بولمىغان بىر يېزىدا مۇنداق بىر غارايىپ ۋەقە بولدى. بىر خىتاينىڭ بىر مۇسۇلماندىن 15 سوم ئېلىشى بار ئىكەن. مەزكۇر خىتاي بىر كۈنى پۇلنى سۈيىلەپ كەپتۇ. بەك قىستاپ سۈيىلەۋەرگەچكە بىچارە مۇسۇلمان خىتاينغا ئەپۇ ئېيتىپ ئۆزىنىڭ ئون ئايلىق بالىسىنى كۆتۈرگىنىچە تالاغا ئەپچىقىپ قولىدىكى پىچاق بىلەن بالىسىنى بوغۇزلىغان. خىتاي قورققىنىدىن 15 سوم پۇلدىن ۋاز كېچىپ، بالىسىنى دەپنە قىلىش ئۈچۈن يەنە 10 سوم پۇل بېرىپ كەتكەن. (9)

نۇشۇرۇن ياتۇشۇپ

2 - بىزنىڭ تۇرمۇش (10)

بۇرۇنقى زاماندا «ئۇيغۇر» ئاتىلىپ، ھازىر ئاتىسىز قالغان، چىنىي تۈركىستان تۈركىي خەلقلەرنىڭ تۇرمۇش مەنزىرىسى ناھايىتى ئېچىنىشلىق ۋە بىچارىدۇر. بىز بۇنى 1914- يىلى ئاقسۇ سەپىرىمىزدە كۆرگەن ئىدۇق. مەسىلەن، ئۇيەردە 15 سوم قەرزنى بېرەلمەي قالغان بىر تۈرك ئەزىز بالىسىنى بىر خىتاي سودىگىرىگە ساتقانلىقى، ئىككى ئۈچ مۇسۇلمان ئايالنىڭ بىللە بىر خىتاينغا بېرىلىپ، ئۇنىڭ بىلەن ئائىلە تەشكىل قىلغانلىقى ۋە

ئەسىرلەردە ياشاپ، قىتان خانلىقى (لباۋ سۇلالىسى) ۋە ئورتا ئاسىيادا قارا خىتاي خانلىقى (غەربىي لىباۋ خانلىقى) نى قۇرغان قەدىمكى مىللەت. قىتان خانلىقى قەدىمكى ئۇيغۇرلار بىلەن قۇدا بولۇشۇپ ئۆتكەن، قاراخانىيلار قارا خىتايلار تەرىپىدىن مۇنقەرز بولغان. قىتانلار ئەينى زاماندا شىمالى جۇڭگونى ئىدارە قىلغانلىقىدىن، 10-15- ئەسىرلەردە شەرققە كەلگەن سەيياھلارنىڭ خاتىرىسىدە ئەينى چاغدىكى جۇڭگو ۋە جۇڭگولۇقلار Cathay، ئەرەب-پارسچە مەنبەلەردە «ختا، خىتاي» دەپ خاتىرىلەنگەن. بۇنى سلاۋيانلار КИТАЙ دەپ ئۆزلەشتۈرۈپ ھازىرغىچە قوللىنىۋاتىدۇ. ھەتتا، ئەينى چاغدىكى جۇڭگولۇقلارمۇ ئۆزىنى «قىتان، قىتاي، خىتاي» دەپ ئاتىغان. قاراڭ:

贾敬颜：“契丹”-汉人之别名（中央民族学院学报，1987年，第5期，20-22页）。

شۇڭا، «ختاي» سۆزى تارىختا ھەم جۇڭگونى ھەم خەنزۇلارنىڭ ئەجدادىنى كۆرسىتىدۇ.

(9) بۇنداق ئەھۋال بۇرھان شەھىدىۋىلاھنىڭ «ۋاقىت» گېزىتىگە ئەۋەتكەن خەۋىردىمۇ تىلغا ئېلىنغان.
(10) «شۇرا» ژۇرنىلىنىڭ 1915- يىلى 10- ئاينىڭ 1- كۈنىدىكى 8-19- ساندىن.

«باياني ھەققەت» ۋە ئۇنىڭغا سەۋەب بولغان ماقالىلەر

جاڭگۇيەدىسىنى ماختىشىپ، ئۆتكەن - كەچكەن ئۇيغۇرلارنى مەسخىرە قىلىپ، كۈلۈشۈپ ئولتۇرۇشقىنىنى، سارايلاردا تولىسى مۇسۇلمانلار پايھىشۋازلىق قىلىپ، خىتايىلار بىلەن ھەزىللىشىپ، ئوينىشىپ ئولتۇرۇشقىنىنى، تەپسە تۆمۈر ئۈزگۈدەك ياش يىگىتلەر تۈركۈم - تۈركۈم بولۇپ يۈرۈشۈپ، كوچىلاردا ۋارقىراپ يۈرۈپ، بىر پارچە نان غېرىبى بولۇشۇپ، باشلىرىنى دىۋانلىققا سېلىشىپ، «يا دوس، يا ئاللاھ!» دەپ ھاۋانى ياڭرىتىپ، دۇنيانى چاڭلىدىتىپ بىر پۇل ئۈچۈن ئۆتكەن - كەچكەننىڭ ئېتىكىگە يېپىشىپ يۈرگەنلىكىنى، ئۆز مەنئىتىنى ئۆزى تەمىن ئېتىشىكە تىرىشقان نومۇسۇلۇق ئىشچىلارنىڭ كۈنلۈك ھەققى ئالتە تىيىن بولغانلىقتىن، بۇنىڭ بىلەن تۇرمۇشىنى تەمىن ئېتىپ، دۇنيادا ياشاش ئەسلا مۇمكىن ئەمەسلىكىنى، بۇندا ھۈنەر - سەنئەت ھەممىگە يالغۇز ماتا - چەكمەن ۋە شايى قولدا توقۇلسۇمۇ، لېكىن ئاياق كىيىملىرى بىلەن يارىشىدىغان دەرىجىدە چىرايلىق بولمىغانلىقتىن، بازىرى يوق ئىكەنلىكىنى، سودا - تىجارەت ساھەسىدە ئېيتقۇدەك ئىش قىلغان بىرمۇ تىجارەت ئورنى بولمىغانلىقىنى، ئوقۇش - ئوقۇتۇش بولسا تا ھەزرىتى نوھ زامانىدىن قالغان ئۇسۇل بىلەن بولۇپ، بۇنىڭ ئۈستىگە بۇ تەرەپلەردە مەتبۇئاتتىن ئەسەر بولمىغانلىقتىن، بۇ جەھەتتىن ھېچ نەرسە يوقلىقىنى كۆرگەن ئىدۇق. ئۇنىڭ ئۈستىگە ئائىلە تەربىيەسى بەك ناچار ھالدا بولۇپ، بالىلارغا كىچىكىدىن ئىسلام تەربىيەسى بېرىپ، ئىسلام روھى بىلەن رۇھلاندىرۇلمىغانلىقتىن، مىللىي مەتبۇئات بىلەن تەشنا ئادەملەر ئەمەس، بەلكى مەتبۇئاتنىڭ ھەممىدىن ئىبارەت ئىكەنلىكىنى بىلىدىغان ئادەملەرنىڭمۇ بارلىقى گۇمانلىق ئىدى. خۇلاسە: بۇلارنىڭ تۇرمۇشىدىن مۇراد ھاسىل ئەمەس. ناچار ھاللارنى كۆرۈپ قايغۇرۇشقان ۋە بۇنىڭدىن تولىسى چىنىي تۈركىستاندىكى ئۇيغۇرلارنىڭ ئىستىقبالى بەك قاراڭغۇ، تۇمانلىق ۋە بەك ۋەھىمدە ئىكەنلىكىنى سەزگەن ئىدۇق. لېكىن شۇنداق بولسىمۇ ئاقسۇ چىنىي تۈركىستاننىڭ شەرقىنىڭ نەق ئوتتۇرىسىدا بولغانلىقتىن، بۇلار خىتاي خەلقىدىن غەيرى مىللەتلەرگە ئارىلاشماي ياشىغان. ئەمدى خىتايىلار بولسا مەدەنىيەتتىن بەك يىراق بولغانلىقى ئۈچۈن ئۇلار بەك ئارقىدا قالغان. بۇ يەردە مۇنداق بولسىمۇ، باشقا ياقلاردا ئانداق ئەمەستۇر، قەشقەر خەلقى تەرەققىي ئەتكەندۇر. ئۇ يەردە تەرەققىيپەرۋەر مۇسابىقەلەر، ئابدۇلقادىر داموللىلار بارغۇ، دەپ ئۆزىمىزگە تەسەللى بەرگەن ئىدۇق. ھەمدە تىز ۋاقىتتا بۇ دىيار ئەھلىمۇ قەشقەرلەردىن ئۈلگە ئېلىپ تىز ئالەم مەدەنىيەتكە ئاياغ باسدۇ، دەپ ئۈمىد قىلغان ئىدۇق. لېكىن بىزنىڭ بۇ ئۈمىدلىرىمىزنىڭ خاتا ئىكەنلىكىنى كۆردۇق. سەيباھ مۆھتەرەم نۇشرۋان ئەپەندى بىزنى چىنىي تۈركىستان تۇرمۇشى بىلەن يېقىندىن تونۇشتۇرغاندىن كېيىن ئىستىقبالىمىزنىڭ بەك ۋەھىملىك

ئىكەنلىكىنى چۈشەندۈق.

نۇشۇرۋان ئەپەندىنىڭ يېزىشىچە، قەشقەردە بۇندىن ئۈچ- تۆت يىل ئىلگىرى گېزىت ئوقۇيدىغانلار بولمىغان بولسىمۇ ھازىر خېلى كۆپەيگىنىنى، بۇ ئارقىلىق ئۆز ئەھۋاللىرىنى چۈشىنىپ، كېيىنكىلەرنىڭ ئىنقىزالىقتىن⁽¹¹⁾ قۇتۇلۇشقا باشلىغانلىقىنى، بىرەن- سەرەن تەرتىپلىك مەكتەپلەر بولۇشىغا باشلىغانلىقىنى ئاڭلىساقمۇ، بۇ ئىشلار ئۇلارنى مەتلۇب⁽¹²⁾ بولغان مەقسەتكە يەتكۈزدى. ئىنقىراز چوڭقۇرىدىن تارتىپ ئالمايدۇ. بۇنىڭغا سەۋەب كېسەل ئادەم ئۆزىنىڭ كېسەل ئىكەنلىكىنى بىلىش، چۈشىنىش بىلەن ساقايدى، دەپ ھۆكۈم قىلغىلى بولمايدۇ. ئاۋۋال بۇنى داۋالاش ئۈچۈن تېۋىپ كېرەك. بۇنداق بولمىغاندا مەكتەپتە بىلىپ چىققان ئىلمىڭ ئەمەلىي جەھەتتىن بىر ئىشقا يارىمىسا، قورۇق پەلسەپە سېتىپ، ئالەمنى ياڭراتقان بىلەن ئىنقىزالىقتىن قۇتۇلالمايسەن! بۇرۇنلاردىنلا بىز موللىلارغا كەمچىل ئەمەس ئىدۇق. شۇنداق بولسىمۇ بۇ ئەھۋال بىزنىڭ ئىنقىراز تەرەپكە مېڭىشىمىزنى توسالمدى. سەۋەبى، ئۇلار پەلسەپە سېتىپ ئادەمنى ھەيران قالدۇرۇشقا ماھىر بولسىمۇ، ئىش توغرىسىغا كەلگەندە، ئۇلار ئۆز مەئىشەتلىرىنى «ئۆز تۇرمۇشىنى» ئۆزلىرى تەمىن ئېتىشتىن ئاجىزدۇر. شۇنىڭ ئۈچۈن بۇلارنى ئاۋام خەلق «موللا كىشى- يېرىم كىشى» دەپ ئاتايدۇ. قاچانكى بىزنىڭ خەلق «موللا كىشى- يېرىم كىشى» دېگەن ئېتىقادتىن قايتىپ «موللا كىشى- پۈتۈن كىشى» دېگەن ئېتىقادقا كەلسە، موللىلارمۇ پائالىيەت كۆرسىتىپ «موللا كىشى- پۈتۈن كىشى، ئاۋام كىشى- يېرىم كىشى» ئىكەنلىكىنى ئەمەلىيەتتە كۆرسەتكۈدەك ھالغا كەلسە، تەرەققىيات يولىغا كىرىپ ئىنقىراز يولىغا كىرمەيدىغان بولاتتۇق. يەنە نۇشۇرۋان ئەپەندىنىڭ قەشقەر مەكتۇپلىرى ئارىسىدا مۇنۇ جۈملىلەر كۆرۈندى: «يېقىندا قەشقەرلىك بىر قازىنىڭ ئايالى قېچىپ بىر خىتايغا بارغان. قازى مەزكۇر خىتاي ئۈستىدىن ھاكىمگە ئەرز بەرگەن. مەزكۇر ئايال ھۆكۈم ۋاقتىدا: «مېنىڭ ئىرىم قازى ئەمەس، خىتاي» دېگەن. يەنە بىر ئۇيغۇر بىر خىتايغا قەرز بولغان ئون بەش سوم پۇلىنى بېرەلمىگەنلىكتىن ئەزىز بالىسىنى سويۇپ بەرگەن، مانا بىزنىڭ تۇرمۇشىمىز!...

دېمەك ، ھەممە يەردە بىر ئەھۋال. ئۇ يەردىمۇ شۇنداقلا پاهىششۇزلىق، دىۋانلەر، تىلەمچىلەر، قىمارۋازلار بىرىنچى دەرىجىدە رول ئوينايدۇ. مىللەتپەرۋەر، تەرەققىيپەرۋەرلەر

(11) ئىنقىراز- ئەرەبچە سۆز بولۇپ، «تۈگەشمەك، يوقالماق، مۇنقەرز بولماق» دېگەن مەنىدە.

(12) مەتلۇب- ئەرەبچە سۆز بولۇپ، «تەلەپ قىلىنغان، كۈتۈلگەن، ئىستەلگەن، سورالغان، ئىزدەنگەن، ئارزۇ قىلىنغان» نەرسە دېگەن مەنىدە.

«باياني ھەققەت» ۋە ئۇنىڭغا سەۋەب بولغان ماقالىلەر

ئىككىنچى دەرىجىدە توردۇ. يۇقىرىقى چىنىي تۈركىستان ئۇيغۇرلىرى ئاۋۋال ئۇيغۇر ئاتىلىپ، كېيىن ئاتىسىز قالغان دېگەن ئىدۇق. نېمە ئۈچۈن؟ يەرلىك بىر تۈرككە سەن كىم؟ دېسەڭ، «قەشقەرلىك» ياكى «خوتەنلىك» دەيدۇ. «ئۇ يەرنىڭ ئىسمىمغۇ؟» دېسەڭ، ھامان «مەن مۇسۇلمان» دەيدۇ. «ياق، مەن دىنىڭنى سورىمىدىم» دېسەڭ، ھودۇقۇپ «مەن چەنتۇ» دەيدۇ. قازاق، قىرغىزغا ئارىلاشقان يەردىكىلەر «بىز سارت» دەيدۇ. دېمەك ئۇلار ئۆزلىرىنىڭ كىم ئىكەنلىكىنىمۇ بىلمەيدۇ مانا بۇ جاھالەت.

نەزەر خوجا ئابدۇسەمەتۇق

3- باياني ھەققەت⁽¹³⁾

19- سانلىق «شۇرا» دا «بىزنىڭ تۇرمۇش» ئىسىملىك ماقالىدە نەزەر خوجا ئەپەندى چىنىي تۈركىستان تۈركلىرىنىڭ ئىستىقبالى بىلەن قاراڭغۇ ۋە تۇمانلىق ئىكەنلىكىنى سېزىپ: «كاشغەر ئىلى تەرەققىي ئەتكەندۇر، ئاندا تەرەققىيپەرۋەر مۇسابايوفلار، ئابدۇلقادىر داموللىلار بارغۇ!...» دەپ ئۆزىنى ئۈمىدلەندۈرۈپ، كېيىن بۇ ئۈمىدىنىڭ خاتا ئىكەنلىكىنى بىلگىنىنى ھېكايە قىلىش تولىمۇ ئەجەبلىنەرلىك! «ئەپسۇس ئۈستىگە ئەپسۇسكى، بىر قاغىغا نارازى بولسا، بەش قاغا كەپتۇ» دېگەندەك .

مەدەنىيەتكە ئاياق بېسىش- ھەقىقەتنى چۈشەنگەن بۈيۈك رەھبەرلەرنىڭ يول كۆرسىتىشى بىلەن ياكى قوشنىلىرىدىن پايدىلىنىش بىلەن بولۇش مۇمكىندۇر. بىزنىڭ قوشنىلىرىمىز- شەرق تەرىپىمىز، رەقىمىز ئورنىدا كۆرگەن بىلگەن ئاقسۇلۇقلار ۋە خىتايلار، شىمال تەرىپىمىز قىرغىز ۋە ھىشىلىرى⁽¹⁴⁾، جەنۇبىمىز تىبەت ۋە ھىشىلىرى، غەربىمىز ئەزەلدىن بىزىلەرگە ئۇستاز بولۇپ دىن ۋە مەدەنىيەتكە تەلىم بەرگەن «پەرغانە» ۋە ئەڭ مۇقەددەس مەدەنىيەتگاھىمىز «بۇخارا ئى شەرىق» دۇر. ئۇنىڭدىن ئالغان مەدەنىيەتلەر ۋە ئۇنىڭ ئۇلۇغ ئەسەرلىرىنى بايان قىلىشتىن سۆز ئېچىشقا ئاجىز دۇرمىز. ئەپۇ قىلورسىز ئەپەندىم! كېلەچەككە يول كۆرسەتكۈچى بۈيۈك رەھبەرلىرىمىزگە (مەلۇم بولسۇنكى): «كاشغەر» ناھىيەلىرى بىلەن «ياركەند»، «خوتەن» ۋە باشقا يۇرتلار يەتتە سەككىز يۈزىمىڭ نوپۇسلۇق بىر مەملىكەتتۇر. ئاھالىسىنىڭ پۈتۈن دىنىي، مىللىي ۋە ئىقتىسادىي، ھەتتا تېببىي ۋە باشقا ئىشلىرى ئۆلىمالارنىڭ سۆزلىرى بويىچە ئېلىپ بېرىلىدۇ. دېھقانلار

(13) «شۇرا»، 1915- يىلى 12- ئاينىڭ 1- كۈنىدىكى 8-23 ساندىن.

(14) ۋەھشى- ئەرەبچە سۆز بولۇپ «ياۋايى، سەھرا-چۆلدە تۇرغۇچى» دېگەن مەنىدە بولۇپ، بۇ يەردە «كۆچمەن، چارۋىچى» دېگەن مەنىدە قوللىنىلغان.

خامانلىرىنى ئۇلار تەيىن قىلغان ياخشى سائەتلەردە ئالىدۇ. كېسەللەر ئۇلارنىڭ ئەمىرلىرى بويىچە بەزىلىرى دۇئا ئوقۇتماق ۋە بەزىلىرى رەدنامە ئوقۇتماق ۋە بەزىلىرى مازارلارغا چوقۇنماق ۋە بەزىلىرى دېمىدىلەرنى ئىستېمال قىلىش بىلەن شىپا تاپىدۇ. ئەپسۇسكى، بۇ قەدەر نوپۇزلۇق رەھبەرلەر قېشىدا يېڭىلىق ۋە تەرەققىياتلار بىدئەت، ھارام، دەھرىيلىك بولۇپ، «يېڭىلىق-دۇرۇس» دېگۈچى ئابدۇلقادىر داموللىلارغا تەرەپدار بولماق «مىتطلب ئىي الماء جندوة نار» (سۇ ئىچىدىن ئوت چوغى ئىزدىگۈچىلەر) دېگەن بېيىتقا ئوخشاش قارالدى.

قايسى كۈنكى دىيارىمىزدا تەرەققىي قىلغان مەدەنىيەت ئېلىپبە (15) لىرى باشلاندى. رەھبەرلىرىمىز «دىن» نامىدىن مەزكۇر ئېلىپبەنى ئوقۇغۇچىلارغا «لەنەتەردى، ئازغۇنلار» دېگەندەك پەتىۋالارنى يامغۇردەك ياغدۇرۇشقا باشلىدى. بىزنىڭ يۇرتلىرىمىزدا ئاڭسىز بولغاندىن كىيىن ئاڭلىق بولغان مىللەتلەرنىڭ تۆمۈر پەنجىلىك سىياسەتلىرىگە ئەسىر بولۇپ، ئۇلارنىڭ شەخس مەنپەئەتلىرىگە يۈزىڭ بەلكى مىليونلارچە دىن ۋە قان-قېرىنداشلىرىمىز قۇربان بولغان دەھشەتلىك ۋە ئەپسۇسلۇق بىر زاماندا، رەھبەرلىرىمىز ئىككى قوللاپ «قىسقا كىيىم-بىدئەت، ھارام، ناساراغا ئوخشاشتۇر، ئۇنى كىيگۈچى كاپىر» ياكى «ئۇزۇن كىيىم - مەجۇسى كىيىمى، قىسقا كىيىم ۋاچىپ» دېگەن بەس-مۇنازىرىلەر بىلەن ئاممىنىڭ پىكىرىنى پۈتۈنلەي دەھشەت ۋە بىئاراملىققا دۇچار قىلدى. بۇ رەھبەرلەرگە مۇداپىئە قىلماققا ئاددىي، تەبىئىي ئىشلار كۇپايە قىلمىغانلىقتىن ئادەتتىن تاشقىرى كارامەت ئىگىسى بولماق لازىم ئىكەن. ئىشانلارغا قىلغان ئىنكارىمىزنىڭ شۇمۇلۇقىدىنمۇ ياكى رەھبەرلەر ھەققىدە يامان خىيال قىلغانلىقىمىزنىڭ كاساپىتىدىنمۇ، بىزنىڭ بۇ تەشەببۇسىمىز ئەمەلگە ئاشماي يەككە يېگانە ھالىتىدە نەزەردىن چەتتە قالدۇرۇلدى.

شۇنىڭ بىلەن رۇسىيەدە: «بىلىنمىگەن نەرسىنىڭ ھەممىسى تاشلىۋېتىلمەيدۇ» دېگەن سۆز بويىچە، بىزنىڭ داللىتىمىز بىلەن ياشلار: 1. ئىجتىھات قىلىپ قىرائەتخانا ئاچتى. چوڭلار بۇنى «مەزھەپ بۇزىدۇ» دەپ ياپتۇردى. 2. ئىسلام جەمئىيىتىنى قۇردى، بۇنى «دەھرىيەت ئوچىقى» دەپ بۇزىدۇ. 3. جەمئىيىتى خەيرىيە ئىسلامىيە (ئىسلامنىڭ ياخشىلىق قىلىش جەمئىيىتى) نى قۇرۇۋىدى، «پىتنە - پاسات تارقىتىدىغان مەركەز» دەپ تەشۋىق قىلىپ يىمىرىۋەتتى. 4. «نەسەھەتنى ئاممە» ئىسىملىك رسالىنى نەشر قىلسا، «بىدئەت» دەپ پەتىۋا قىلىپ، بىكار قىلدى. 5. مۇبارەك ھېيت ئۈچۈن تەبرىكنامە

(15) ئېلىپبە - ئەرەبچە ھەرپ «ا» (ئەلىق) ۋە «ب» (بە) نىڭ بىرىكىپ ئوقۇلۇشىدىن ياسالغان سۆز بولۇپ، ھەرقانداق بىر ئىشنىڭ باشلىنىشى، مۇقەددىمىسى دېگەن مەنىدە ئۆزلەشتۈرۈلگەن.



«باياني ھەققەت» ۋە ئۇنىڭغا سەۋەب بولغان ماقالىلەر

باستۇرسا، «ئۆزىنى كاپىرغا ئوخشاتقانلىق» دەپ يىرتىۋەتتى. 6. «مۇتالىئە ھىدايەت» نامىدا دىنىي، مىللىي، ئەدەبىي مەكتەپ ئاچتى. بۇنى «ئازغۇنلار ئۇيۇشمىسى» دەپ تارقىتىۋەتتى.

ياشلارنى ئازدۇرۇشتا سەۋەب بولغان نەمۇنە بۇلارلىق رىسالە ۋە تەبرىكنامىلەر ئىككى ئادىل گۇۋاھچى بولسۇن ئۈچۈن مۆھتەرەم «شۇرا» ئىدارىسىگە كىرگۈزۈلدى. بۇ ھەقتە مۆھتەرەم ئىدارە نېمە ھۆكۈم بۇيرۇرۇكىن؟ ئەلۋەتتە «ھەق بىلەن ھۆكۈم قىلىش ھەممە پەرزىدىن كۈچلۈكرەكتۇر». ئېھتىمال، مۆھتەرەم نەزەر خوجا دوستىمىز ئۆزىمىزنى قوبۇل قىلار. ئامالسىزلىقىمىزدىن تەرەققىي مەدەنىيەت ئېلىپبەلىرىدىن يۈز ئۆرۈپ رەھبەرلىرىمىزگە ئەگىشىپ، «بۇخارائى شەرىف» دىن ئالغان مەدەنىيەت راھەتخانىلىرىدە شەمسىيە دەرسلىرى، بولۇپمۇ، زوق ۋە لەززەت بېرىدىغان ئۈچتىن بىرى ئارتۇق ياكى ئىككىنچى ئۈچتىن بىرى ئارتۇق دېگەن تالاش- تارتىشلار، «سۇللەمۇلۇم» (ئىلىملەر شوتىسى) «دە كۈللىيات، جۇزئىيات، مەنە جەۋھەرلىرى، نەرسىلەرنىڭ تۇراقلىق ھەققەتلىرى، شۇ ھەققەت بىلەن ئىلىم ئەمەلگە ئاشىدىغانلىقى، تەفتازانىي⁽¹⁶⁾ نىڭ ماۋزۇلىرى ۋە ئۈلگىلىك مىساللىرىدەك تەنتەنىلىك دەلىللىرى، ئۇچۇق - ئاشكارا ۋۇجۇد تەسەۋۋۇرلىرى ھەققىدىكى مۇنازىرىلەردىن ئالغان دىپلوملىرىدەك قاتمۇقات ۋە نازۇك لەتىپىلەرنى، دەرس- مۇكالىمە قىلىش بىلەن راھەتلەرگە ئېرىشتۇق: جامالىدىن ئافغانىي⁽¹⁷⁾، شەيخ مۇھەممەد ئابدۇھ

(16) تەفتازانىي- ئەللامە سەئىدۇددىن مەسئۇد بىننى ئۆمەر تەفتازانىي (1390-1320) مەشھۇر ئىسلام ئالىمى خۇراساننىڭ تەفتازان شەھرىدە تۇغۇلغان. تۆمۈرلەڭنىڭ ئەتىۋارلىشىغا ۋە ئىشەنچىسىگە ئېرىشكەن مۈلكىي ۋەزىر، 1390- يىلى ئۇيغۇر ئالىمى يۈسۈف سەككاكىنىڭ ئەرەبچە ئەسىرى «مىفتاھۇلۇم» نى تۈركىي تىلغا تەرجىمە قىلغان. شەيخ سەئىدنىڭ پارسچە ئەسىرى «بوستان» نى تۈركىي تىلغا تەرجىمە قىلغان. ئىلمى تەپسىر، ئىلمى قۇتۇھات، ئىلمى ئەقائىد ۋە باشقا پەنلەردە بىرمۇنچە نادىر ئەسەرلەرنى يازغان. سەمەرقەنتتە ۋاپات بولغان.

(17) جامالىدىن ئەفغانىي- (1897-1838) ئىسلام پەيلاسوپى، ئىجتىمائىي پائالىيەتچى، پائىئىسلازمىنىڭ بەرپاچىسى. ئىراندا تۇغۇلۇپ، ئافغانىستاننىڭ ئەسەدئابادا چوڭ بولغان. ئىسلام تارىخى، ئەقائىد، تەسەۋۋۇپ، پەلسەپە، لوگىكا، فىزىكا، ئاسترونومىيە ۋە تىبابەت ئىلمىنى ئىگىلىگەندىن باشقا ئەرەبچە، تۈركچە ۋە ئىنگلىزچە ئۆگەنگەن. 18 يېشىدىن باشلاپ ھىندىستان ۋە ئەرەب ئەللىرىنى ساياھەت قىلىپ مۇستەملىكىچىلەرنىڭ مۇسۇلمانلارنىڭ بېشىغا سالغان زۇلۇملارنى ئۆز كۆزى بىلەن كۆرگەن. شۇڭا «ئىسلام دۇنياسى بۈيۈك ئىتتىپاقى» قۇرۇشنىڭ كويىدا بولغان. 1866- يىلى ئافغانىستان پادىشاھى مۇھەممەد ئەزەمخاننىڭ باش ۋەزىرى بولغان. ئۇزۇن ئۆتمەي ۋەزىپىسىدىن ئايرىلىپ، مىسىرغا كېلىپ جامىئۇل ئەزھەردە مۇدەررىس بولغان. 1884- يىلى شاگىرتى مۇھەممەد ئابدۇھ بىلەن پارىژدا «ئىتتىپاق» جەمئىيىتى قۇرۇپ زۇرئال چىقارغان. كېيىن رۇسىيە، ئىران ۋە تۈركىيە پادىشاھلىرىنىڭ ئىلتىپاتىغا ئېرىشكەن. ئەمما ئىسلاھات تەشەببۇسلىرى ھۆكۈمرانلارنىڭ مەنپەئىتىگە زىيان يەتكۈزگەچكە، ئاخىرى رېجىمغا چۈشۈپ قالغان. 1887- يىلى 3- ئاينىڭ 9- كۈنى ئىستانبۇلدا ۋاپات بولغان. جەستى 1944- يىلى كابۇلغا يۆتكەپ كېلىنىپ دەپنە قىلىنغان.

(18)، ئىسمائىل بەگ غاسپىرىننىڭ (19) لەرگە مۇيەسسەر بولمىغان تەھسىن ۋە ئاپىرىنلەر بىزگە مەخسۇس بولدى. بۇ ياخشى شېئىرنى كىم ئېيتقان بولسا، ئۇنىڭ كامىل بىر شەخس ئىكەنلىكىنى، ئۇنىڭ بىلەن ھەمسۆھبەت بولماققا قانائەتلىنىشكە مەجبۇر بولدۇم:

تالەئىمدۇر تا ئەزەلدىن ھەر ئىشىم بۇزغۇن چۈشەر،
بۇلبۇلە قۇرسام توزاغى، بەختىمە قوزغۇن چۈشەر.

بۇنىڭدىن كېيىن يەنە ئاللاھ تائالا يېڭى ئىشلارنى پەيدا قىلىش مۇمكىن. ئاللاھ ھەممە مۈلۈكنىڭ ئىگىسى ھەم ھەر نەرسىگە قادىر.

ئەمما سەيباھ مۆھتەرم نۇشرىۋان يائۇشېق جانابلىرىنىڭ قەلىمى يۈگۈرۈك ۋە تېز بولغانلىقتىن بىر ئاز پەرز ۋە مۇبالىغىلەردىن ساقلىنالمىپتۇ. قەلەم سەۋەنلىكى بولسا ئەپۇ قىلماق كېرەك. قەشقەرلىك ھېچبىر قازىنىڭ خوتۇنى خىتايغا بارغىنى يوق ھەم بارماس ۋە ھېچبىر قەشقەرلىك تۈرك خىتايغا بېرىدىغان قەرزىگە بىرەر بالىسىنى بەرگىنى يوق ھەم بەرمەس. خاتىرجەم بولۇڭ ئەپەندىم!

ئېھتىرام بىلەن سەممىي شاگىرتىڭىز : مۇدەررىس داموللا ئابدۇلقادىر كاشغەرىي.

« شۇرا » نىڭ تەھرىر ئىلاۋىسى:

بۇ ماقالە بىلەن بىرلىكتە «نەسەھەتى ئاممە» (20) ئىسىملىك بىر رسالە ئىدارىمىزگە تاپشۇرۇلدى. كىيىنكى سانلارنىڭ بىرىدە ئىنشائاللاھ بېسىلىدۇ. داموللا ئابدۇلقادىر

(18) شەيخ مۇھەممەد ئابدۇھ - (1849-1905) ئىسلامشۇناس، دىنىي ۋە جەمئىيەت ئىسلاھاتچىسى، تۈركمەن ئەۋلادى، مىسىردا تۇغۇلغان. جامىئۇل ئەزھەردا ئوقۇۋاتقاندا ئافغانىغا شاگىرت بولۇپ دىنىي ۋە مائارىپ ئىسلاھاتىغا ئاتلانغان. كېيىن پارىژ ۋە بېيرۇتتا تۇرغان. 1888 - يىلى مىسىرغا قايتىپ كېلىپ جامىئۇل ئەزھەردە مۇدەررىس بولغان. 1895 - يىلىدىن باشلاپ ھۆكۈمەت ۋەكىلى بولۇش سالاھىيىتى بىلەن ئەزھەرنىڭ مائارىپ نۇزۇمىنى، باشقۇرۇش تۈزۈلمىسى ئوقۇتۇش مەزمۇنى ۋە شەكلىنى ئىسلاھ قىلىپ نەتىجە قازانغان. 1899 - يىلى مىسىرنىڭ باش مۇفتىلىقىغا تەيىنلىنىپ تالاش-تارتىشتا قالغان مەسىلىلەرگە پەتۋا چىقارغان. 1905 - يىلى 7 - ئاينىڭ 11 - كۈنى ئىسكەندىرىيەدە ۋاپات بولغان. جەسەتى قاھىرەگە يۆتكەپ كېلىنىپ دەپنە قىلىنغان.

(19) ئىسمائىل بەگ غاسپىرىننىڭ - (1851-1914) يەنى ئىسمائىل غاسپىرالى قىرىمدا تاتار ئاقسۆڭەك ئائىلىسىدە دۇنياغا كەلگەن. موسكۋا قۇرۇقلۇق ئارمىيە ئوفىتسىرلار مەكتىپىنى پۈتتۈرگەندىن كېيىن، فىرانسىيە (1871-1875) تۈركىيە (1875-1877) دە ئوقۇپ، فىرانسىيەدىكى لىبىرالزىمچىلار بىلەن تۈركىيەدىكى ياش تۈركچىلەر پارتىيەسىنىڭ تەسىرىگە ئۇچرىغان. رۇسىيەگە قايتقاندىن كېيىن، قىرىمدىكى باغچىسارنىڭ شەھەر باشلىقى بولغان (1877-1882). 1884 - يىلى باغچىساردا «ئۇسۇلى جەددى» مەكتىپى ئېچىپ، تۈركىي تىللىق خەلقلەرگە مائارىپ جەھەتتىن ئۈلگە تىكلەپ بەرگەن. 1883 - يىلى «ئەرچۇمان» گېزىتىنى نەشرى قىلىپ «بوسپوردىن كاشغەرىيە» چۈشەندۈرۈش ئورتاق تۈركىي تىلىنى ئومۇملاشتۇرۇشقا تىرىشقان. تۈركىي تىللىق خەلقلەرنى « پىكىردە، تىلدا، ئىشتا بىرلىك» بولۇپ ئىتتىپاقلىشىشىنى تەشەببۇس قىلغان. 1905-1906 - يىللىرى چاقىرىلغان ئۈچ قېتىملىق «بۇتۇن رۇسىيە مۇسۇلمانلار قۇرۇلتىيى» دىمۇ رەھبەرلىك رولىنى ئوينىغان. ئۇ تۈرك-ئىسلام ئىسلاھاتچىلىرىدىن بولۇش سۈپىتى بىلەن جەددىچىلىك ھەرىكىتىنىڭ باشلامچىسى ۋە پېشۋاسى.

(20) «نەسەھەتى ئاممە»، قەشقەر قەدىمكى كىتابلار تەتقىقات خەۋىرى، 1984 - يىلى 1 - سانغا قايتا بېسىلغان.

«باياني ھەقىقەت» ۋە ئۇنىڭغا سەۋەب بولغان ماقالىلەر

ئەپەندى «مىفتاھۇل ئەدەب لىفەھى كەلامىل ئەرەب»⁽²¹⁾ ھەمدە «جەۋاھىرۇلئىيقان»⁽²²⁾ ئىسىملىك ئەسەرلەرنىڭ ساھىبىدۇر.

«جەۋاھىرۇلئىيقان» نى تۇنجى كۆرگەن ۋاقىتىمىزدا مۇئەللىپنى شام ياكى مىسىر ئالىملىرىدىن بولسا كېرەك، دەپ ھۆكۈم قىلغان ئىدۇق، بۇخارادا ئىلىم تەھسىل قىلغان بىرىسىنىڭ ئەرەب تىلىدا بۇ دەرىجىدە فەسىھ ۋە تەبىئىي قەسىدە يازالايدىغان مۇقتەدەر ئادەم بولۇشىنى خاتىرىمىزگە كەلمىگەن ئىدى.

4- ئىزاھ⁽²³⁾:

«شۇرا» نىڭ - 1915 يىللىق - 23 ساندا قەشقەرلىق داموللا ئابدۇلقادىر جانابلىرىنىڭ «باياني ھەقىقەت» ماۋزۇلۇق بىر پارچە ماقالىسى بېسىلغانىدى. قەشقەردەك ئەڭ قاراڭغۇ بىر بۇلۇڭدىن شۇنداق ئاڭلىق ۋە كۈچلۈك بىر ئالىمنىڭ چىقىپ تۈرۈپ مەتبۇئات ئارقىلىق ھەقىقەت ھاللىرىنى بايان قىلىشى مېنى بەك سۆيۈندۈردى. بۇ ھەقتە بۇنىڭدىن كېيىنمۇ داۋاملىق قەلەم تەۋرىتىپ تۇرۇشنى تىلەيمەن. ئەمما «باياني ھەقىقەت» كە ئازراق ئىزاھ بېرىپ ئۆتۈش پايدىسىز بولمىسا كېرەك .

مۆھتەرەم مۇدەررىس داموللا ئابدۇلقادىر ئەپەندىنىڭ بايانغا قارىغاندا: نەزەر خوجا جانابلىرى - قەشقەردە مۇسابايوفلاردەك تەرەققىيپەرۋەر بايلار ۋە ئابدۇلقادىر داموللىدەك ئوچۇق پىكىرلىك ئالىملارنىڭ بارلىقىنى ئېتىبارغا ئېلىپ «قەشقەر تەرەققىي قىلدى» دەپ ئويلايدۇ-يۇ، كەينىدىنلا بۇ پىكىرنىڭ خاتالىقىنى، يەنى قەشقەرنىڭ تەرەققىي قىلالمايغانلىقىنى چۈشىنىپ بەكمۇ ھەيران قالغان (نەزەر خوجا ئەپەندىنىڭ ماقالىسى چىققان «شۇرا» نى كۆرەلمىدىم) لىقىنى يازغان.

داموللا ئابدۇلقادىر جانابلىرى بولسا نەزەر خوجىغا جاۋاب تەرىقىسىدە قەشقەرنىڭ تەرەققىي قىلالمايۋاتقانلىقىغا مۇنداق سەۋەب كۆرسىتىدۇ: «تەرەققىي قىلىش ۋە مەدەنىيەتلىك بولۇش ئۈچۈن ھەقىقەتنى چۈشەنگەن بۈيۈك يولباشچىلار ياكى مەدەنىيەتلىك قوشنىلار بولۇشى كېرەك . بۇ ئىش ئۇلارنىڭ تەسىرلىرى نەتىجىسىدە

(21) «مىفتاھۇل ئەدەب لىفەھى كەلامىل ئەرەب» ئەرەبچە «ئەرەب تىل - ئەدەبىياتىنىڭ ئاچقۇچى» دېگەن مەنىدە بولۇپ، ئابدۇلقادىر داموللام ئۆزى يازغان ۋە توپلىغان ئەرەبچە ئىككى جىلدلىق شېئىرلار توپلىمى. 1910 - يىلى تاشكەنتتىكى غۇلامىيە مەتبەئەسىدە بېسىلغان.

(22) «جەۋاھىرۇلئىيقان» - ئەرەبچە «ھەقىقەت جەۋھەرلىرى» دېگەن مەنىدە بولۇپ، ئابدۇلقادىر داموللامنىڭ ئەرەبچە يازغان شېئىرى ئەسىرى. 1910 - يىلى تاشكەنتتىكى غۇلامىيە مەتبەئەسىدە بېسىلغان.

(23) «شۇرا» ژۇرنىلىنىڭ 1916 - يىلى 4 - ئاينىڭ 15 - كۈنىدىكى 9 - 8 - سانىدىن.

ئەمەلگە ئېشىشى تەبئىيىدۇر. لېكىن بىزدە ئۇنداق رەھبەرلەر يوق. قوشنىلىرىمىزمۇ پۈتۈنلەي تەرەققىي تاپمىغان خەلقلەردىن ئىبارەت. پۈتۈن ئەتراپىمىز جاھالەت بىلەن ئورالغان. پەقەت غەرب تەرەپتىنلا يول ئۇچۇق بولۇپ، بىزگە شۇ يولدىنلا بۇخارائى شەرىق مەدەنىيىتىلا كەلدى» دەپ تەئەسسۇپ ئارىلاش قارشىلىق كۆرسىتىدۇ.

ئاندىن كېيىن سۆزنى يەنە قەشقەرگە بۇراپ، ھېلىقى ئىنچىكە، لېكىن بەك مەنىلىك قارشىلىقنى يېشىپ: بۇخارادىن قەشقەرگە كەلگەن مەدەنىيەتنىڭ شەمسىيە دەرسلىرى، ئىلمىي مەبەھەسلەر، ئەقائىد شەرھىلىرىدەك مېڭىنى چىرتىدىغان نەرسىلەردىن ئىبارەت ئىكەنلىكىنى چۈشەندۈرۈپ ئەسكەرتىدۇ. دېمەك، قەشقەرنىڭ ھەر تەرىپىنىڭ جاھالەت بىلەن قورشالمىغانلىقىنى بىلدۈرۈپ ئۆزىنى ئاقلايدۇ.

شۇ سەۋەبتىن تەرتىپلىك مەكتەپ ئېچىپ ئوقۇتقۇچىلىق قىلىشقا باشلىغاندا ئاڭسىز موللىلار تەرەپتىن ھاقارەتكە ئۇچرىغانلىقى، شۇڭا مەكتەپنى تاقاپ، بۇخارا ئۇسۇلىدا كۈنچە دەرس ئۆتۈشكە مەجبۇر بولغانلىقى، شۇنىڭدىن كېيىنلا ئىززەت-ھۆرمىتىنىڭ جايىغا چۈشكەنلىكىنى بايان قىلىدۇ.

مېنىڭچە داموللا ئابدۇلقادىر ئەپەندىنىڭ بۇ سەۋەبى بۈگۈنكى كۈندە چىن مەنىدىكى سەۋەب بولالمايدۇ. چۈنكى ھازىر قەشقەردە مەكتەپكە قارشى تۇرغۇچىلار ئازايدى. ئۇلار ئەمدى پۈتۈنلەي ئېتىباردىن قالدى. ئەمدى بۇخارا سەپسەتلىرى بىلەن ۋاقىتنى ھارام قىلىدىغان زامان كەتتى. شۇڭا قەشقەرنىڭ مۇدەررىس ۋە مەدرىسلىرىگە قاراپ تېخىمۇ تەرتىپلىك مەكتەپ ۋە كۈچلۈك ئوقۇتقۇچىلارغا كۆپرەك ئېھتىياجى چۈشۈۋاتقانلىقىنى ئويلاپ، داموللا ئابدۇلقادىر ئەپەندىنىڭ مەكتىپىنى تىرىلدۈرۈپ يېڭىدىن ئوقۇتقۇچىلىق قىلىشقا باشلىشىنى ئۈمىد قىلىمەن. مەن شۇنى كۈتىمەن.

باشقىلارغا قىز بېرىش مەسىلىسىگە كەلسەك، ئۇنى مۇنداق پەردە ئاستىغا يوشۇرۇشقا تىرىشماي، پۈتۈنلەي يوقىتىشقا تىرىشىش كېرەك. بىراق، بەچچىۋازلىق خەۋەرلىرىنى بەك ئىشەنچلىك سانالغان كىشىلەردىن ئاڭلاپ يازغاندىم، ئېنىقلىغىنىڭىز توغرا چىققان بولسا، بۇنىڭ ئۈچۈن چىن كۆڭلۈمدىن رەھمەت ئوقۇيمەن، تەشەككۈر بىلدۈرىمەن.

■ ئېھتىرام بىلەن: مۇھىبىڭىز نۇشروۋان يائۇشېق

مۇھەررىرى: دوكتور نۇرئەھمەت قۇربان

مودېرنلىشىش ۋە رېئاللىق

مۇقەددىمە

مودېرنىزم، مودېرنلىشىش، زامانىۋىيلىشىش ۋە ياكى زامانىۋىيلاشتۇرۇش ئۇقۇملىرىنىڭ دۇنيا ئۇچۇر سەھنىلىرى، مەدەنىيەت مۇنبەرلىرىدە ئىشلىتىلىپ كېلىۋاتقانغىنا ئۇزۇن يىللار بولۇپ قالدى. بۇ ۋە مۇناسىۋەتلىك ئاتالغۇلار بىر قىسىم ئەللەردە قېلىپلىشىپ كۈندىلىك تۇرمۇش ۋە ئىلمىي ساھەنىڭ ئىستىمال مۇنبىرىدىن ئاللىبۇرۇن ئورۇن ئېلىپ بولغان بولسىمۇ، بىزدىكى مەلۇم ئىدىئولوگىيەلىك بېسىم دۇنيادىكى ئىدىيە سىستېمىلىرى ئۈستىدە ئەركىن پىكىر يۈرگۈزۈش ۋە تەھلىل قىلىش ھوقۇقىمىزنى چەتكە قاقتى. شۇنداقتىمۇ مودېرنىزم ۋە پوست مودېرنىزم، دېگەندەك ئۇقۇملار بىز ئۈچۈن يەنىلا قىزىق تېمىلاردىن بىرى بولسا كېرەك.

تارىخ، ئۇچۇر دەۋرىنى ھالقىش ئالدىدا تۇرۇۋاتقان بۈگۈنكى كۈندە ئىنسانىيەت پەن-تېخنىكىنى، ئىشلەپ چىقىرىش كۈچلىرىنى تەرەققىي قىلدۇرۇش ۋە بۇلاردىن ئۈنۈملۈك پايدىلىنىش جەھەتتە، ئىجتىمائىي ۋە سىياسىي ئاڭنىڭ يۈكسىلىشى جەھەتتە مىسلىسىز ئويغىنىش ھادىسىسىنى ئەمەلىيلەشتۈردى ۋە بۇ جەرياندا تەسەۋۋۇرىمىزنىڭدىن ئارتۇق نەتىجىلەرنى قولغا كەلتۈردى ھەمدە كەلتۈرۈشنى داۋاملاشتۇرۇۋاتىدۇ.⁽¹⁾ بۇلارنى ھېچكىم ئىنكار قىلالمايدۇ. لېكىن بۇ جەرياندا ئىنسانلار قولىدىن كەتكۈزۈپ قويغان بەزى پۇرسەتلەر، ئۆتكۈزگەن ۋە ئۆتكۈزۈۋاتقان خاتالىقلارنىڭ مەۋجۇتلۇقىمۇ ھەم شۇنداق.

ئويلىشىپ بېقىشىمىزغا تېگىشلىك مۇھىم مەسىلىلەردىن بىرى مودېرنلىشىشنىڭ غايىسى نېمە ئىدى؟ يەتمەكچى بولغان نىشان ۋە مەقسەتلەر ھاسىل بولىدىمۇ يوق؟ دېگەنلەردىن ئىبارەت بولسا كېرەك. ئالىملار، 19 - 20 - ئەسىرنىڭ ئىنسانىيەت تارىخىدىكى ئەڭ قانلىق دەۋر بولغانلىقىنى بىردەك ئېتىراپ قىلىدۇ. بۇنىڭ 21 - ئەسىر ئىنسانلىرىنى قايىل قىلالغۇدەك بىرەر جاۋابى بارمۇ؟

(1) ئابدۇشۈكۈر مۇھەممەتتىمىن، «ئۇيغۇرلاردا ئىسلام مەدەنىيىتى»، شىنجاڭ خەلق نەشرىياتى، 2002 - يىلى 1 - باسمىسى، 365 ۋە 367 - بەتلەر.

بۇ دەۋردە بىر قىسىم تەرەققىي قىلغان دۆلەتلەر، ئېتنىك ياكى مىللىي گۇرۇھلار قۇرال- يازاق ئىشلەپچىقىرىشتىكى تەرەققىيات كۈچىنىڭ سايسىدا بەزى ئېتنىك، دىنى، مىللىي دۆلەتلەر ئۈستىدىكى بېسىمنى مۇستەھكەملەپ بارماقتا ۋە مۇستەملىكىسىنى داۋاملاشتۇرماقتا، ئاجىز دۆلەت ياكى مىللەتلەرگە «ئاتىدارچىلىق» قىلماقتا. بەزى رايونلاردا يېڭى مۇستەملىكە ساھەسى ئېچىش ئۈچۈن «يەرلىك» خەلققە قولىدىن كېلىشىچە «ياردەم» بېرىۋاتماقتا. كېلەچەكتىكى تەلەپلىرىنى ئالدىن ھەل قىلىۋېلىش ئۈچۈن ئالدىنلا يېڭى پىكىر ئېقىملىرى شەكىللەندۈرۈلمەكتە. بۇ جەھەتتە ئەڭ جانلىق خىزمەت قىلىۋاتقنى يەنىلا ئىجتىمائىي كۈچلەر باشقۇرۇشىدىكى تەشكىلاتلار ۋە مېدىيا ۋاسىتىلىرى بولماقتا. ئۇچقاندەك تەرەققىي قىلىۋاتقان دۇنيا شارائىتىدا بىزگە ئوخشاش ئۆزلىرىنىڭ تەقدىرىنى ئۆزلىرى بەلگىلىيەلمەيۋاتقان مىللەتلەرنىڭ كېلەچىكى نېمە بولماقچى؟ ھەمىشە باشقىلارنىڭ كىتابلىرىنى ئوقۇش ۋە باشقىلارنىڭ «لېكسىيە» لىرىنى ئاڭلاشنى داۋاملاشتۇرۇۋېرەمدۇق؟

ئەلۋەتتە، بۇ خىل سوئاللارنىڭ بىر نەچچە تۈرلۈك جاۋابى بولۇشى مۇمكىن. مېنىڭچە، ئالدى بىلەن مىڭلارچە يىللىق ئۆتمۈشىمىزنى ئىنچىكىلىك بىلەن تەتقىق قىلىپ چىقىشىمىزغا ۋە بۈگۈننىڭ شارائىتىدا بىز بىلەن ۋاسىتىلىك ياكى ۋاسىتىسىز مۇناسىۋىتى بار بولغان جەمئىيەتلەرنىڭ ئەھۋالىنى ئەتراپلىق ھالدا ئىگىلىشىمىزگە توغرا كېلىدۇ. مانا بۇ باسقۇچلارنى بېسىپ ئۆتكەندىن كېيىن كەلگۈسىمىز ھەققىدە تېخىمۇ ئەتراپلىق ۋە بىزنى نەتىجىگە ئىگە قىلىدىغان بىر ھەرىكەت پىلانىدىن سۆز ئېچىش مۇۋاپىق بولسا كېرەك. بۇنىڭ يولى ئەتراپىمىزدىكىلەر بىلەن توسالغۇسىز مۇناسىۋەت قۇرۇشتىن باشلىنىدۇ. مۇناسىۋەت قۇرۇشنىڭ ئالدىنقى ئامىلى، ئوقۇم ۋە ئاتالغۇلاردىن شەكىللەنگەن تىلدۇر. مانا بۇ باسقۇچتا بىز ئىنسانلىق نامىمىزنى يېڭىدىن تىكلەشنىڭ ئىلمىي ئاساسلىرىنى قۇرۇپ چىقالايمىز. بۇ باسقۇچتا مۇھىم بىر مەسىلە كىملىكىمىزنى، ئېھتىياجلىرىمىزنى، نىشانىمىزنى ۋە نىشانغا يېتىشتە ماڭماقچى بولغان يوللىرىمىزنى تاللىۋېلىشىمىزنىڭ لازىملىقىدا ياتىدۇ. بىز ئولتۇرغان ئاپتوبۇسنىڭ شوپۇرى كىم، ئەتراپىمىزدا كىملەر ئولتۇرۇپتۇ ۋە نەگە قاراپ كېتىۋاتىمىز؟ دېگەندەك سوئاللارنىڭ جاۋابى باشتىنلا ئېنىق بولۇشى كېرەك.

1 - مودېرنلىك ۋە مودېرنلىشىش

مودېرنلىك كۆلپىكتىپ ۋە ئائىلە ھاياتىدا، تەلىم-تەربىيە، سىياسەت، ئىقتىساد ۋە قانۇن- تۈزۈملەرگە ئوخشاش ئاساسلىق ئىجتىمائىي ئورگانلارنىڭ ھەممىسىدە مۇھىم ئۆزگىرىشلەرنى پەيدا قىلدى. مەسىلەن: كىلاسسىك جەمئىيەت تۈزۈلمىسىگە خاس كەڭ

ئائىلە قۇرۇلۇشى ئۆزگىرىپ، ئاتا - ئانا ۋە ئۆيلىك - ئوچاقلىق بولغان پەرزەنتلەردىن شەكىللەنگەن كىچىك ئائىلە تىپلىرى بارلىققا كەلدى. شەھەرلەرنىڭ سانى ۋە نوپۇسى كۆپەيدى. شەھەرلىشىش تېز سۈرئەتتە ئىلگىرىلدى. شەھەرلەر ئىلگىرىكىدەك باشقۇرۇش ۋە كۈچ مەركىزى بولۇشتىن ئايرىلىپ، سانائەت ۋە تىجارەتنىڭ مەركىزىگە ئايلاندى. ئادەتتە ئائىلە ئەزالىرىنى مەركەز قىلغان كىچىك ۋە ئوتتۇرا دەرىجىلىك ئىشلەپچىقىرىش نۇقتىلىرى ئورنىنى چوڭ تىپتىكى تېز سۈرئەتلىك فابرىكا مەركەزلىك مەھسۇلات ئىشلەپچىقىرىش سىستېمىلىرىغا ئۆتكۈزۈپ بەرگەن. قىسقىچە قىلىپ ئېيتقاندا ئىجتىمائىي ھاياتنىڭ بارلىق قاتلاملىرىدا مۇھىم ئۆزگىرىشلەر مەيدانغا كەلدى. لېكىن بۇ ئۆزگىرىشلەردىن ھېچبىرى باشقا ساھەلەردە مەيدانغا كەلگەن ئۆزگىرىشلەردىن مۇستەقىل ھالدا ۋۇجۇدقا چىقمىدى. مەسىلەن، كىچىك ئائىلىلەرنىڭ شەكىللىنىشى، شەھەرلىشىش، شەھەرلىشىشنىڭ تېزلىشىشى قاتارلىقلار، فابرىكا ئىشلەپچىقىرىشىغا يەنى كاپىتالىزم ۋە سانائەتلىشىشنىڭ تەرەققىياتىغا باغلىق. شۇنىڭ ئۈچۈن مودېرنلىق، يالغۇز بىر كۈچنىڭلا ئۆزگىرىش دىنامىكىسى ئەتراپىدا ئىزاھلىغىلى بولمايدىغان كۆپ تەرەپلىملىككە ئىگە بىر خىل ئىجتىمائىي ھادىسە. بۇ سەۋەبتىن مودېرنلىقنى ۋە ئۇ ئېلىپ كەلگەن ئۆزگىرىشلەرنى بىلىش، مودېرنلىقنى شەكىللەندۈرگەن باسقۇچ ۋە ئۇنىڭ شەكىللىنىشىدە تۈرتكىلىك رول ئوينىغان ئامىللارنى بىلىش بىلەن زىچ مۇناسىۋەتلىك.⁽²⁾

ئۇنداق بولسا، مودېرنلىك دېگەن نېمە؟ مودېرن دېگەن سۆزنىڭ ئەسلى مەنبەسى لاتىن تىلىدىكى «modo» كەلىمىسىدىن تۈرلەنگەن «modernus» ۋە «hodiernus» كەلىمىسىدىن كېلىپ چىققان. لۇغەت مەنىسى پىكىر جەھەتتىكى ئوچۇقلۇق، ئەركىنلىك، تاشقى كۈچلەردىن قۇتۇلۇش، ئەڭ يېڭى ۋە ئەڭ ئاخىرىدا تىلغا ئېلىنغان پىكىرلەر ھەققىدىكى مەلۇمات، دېگەندەك مەنىلەردە ئىشلىتىلمەكتە. مودېرنلىك ئۇقۇمنىڭ ئوتتۇرىغا چىقىش تارىخى مىلادىيەنىڭ 5- ئەسىرىگە توغرا كېلىدۇ. ئوتتۇرىغا چىقىش غايىسى بولسا، خىرىستىيانلىقنى بۆتپەرەسلىكتىن ئايرىش ئىدى. يەنى بۇ دەۋردە مودېرنلىك: بۆتپەرەسلىكنى تاشلاش، ئۇنىڭدىن قۇتۇلۇش، ئەڭ يېڭى ۋە ئەڭ ئاخىرقى دىن بولغان خىرىستىيانلىققا ئۆتۈشنى ئىپادىلىمەكتە ئىدى. خىرىستىيان ئوتتۇرا ئەسىرىگە كەلگەندە بولسا، زامان ۋە ئەنئەنە جەھەتتىن «ئۇلۇغ» بولمىغان ھەر شەيئىنى يامان كۆرسىتىش ئۈچۈن ئىشلىتىلىشكە باشلىدى. كەلىمىنىڭ زامانىۋى مەنىدىكى ئىشلىتىلىشى رېنسانس⁽³⁾

(2) ئالى سەزگىن، سوسىيولوگىيە گىرىش، نەشر قىلىنمىغان لېكسىيە، 2 - بەت.

(3) سۆزلۈك مەنىسى «گۈللىنىش» دەپ كۆرسىتىلگەن بۇ كەلىمە، ئۆزەل ئىسىم سۈپىتىدە ئىشلىتىلگەندە، 15 - ۋە 16 -

بىلەن بىللە ئومۇملاشقان.⁽⁴⁾

ئومۇملاشتۇرۇپ ئېيتقاندا، مودېرنلىك كۈنلىقتىن ئايرىلىش، ئىلگىرىكىدىن پەرقلىق بولۇش، ۋە يېڭى بولۇشنى تەرغىب قىلاتتى. قىسقىچە مودېرن بولۇش، ئۆتمۈشتىن پەرقلىق بولۇش، ئۆتمۈشنى چۆرۈۋېتىش ۋە يېڭى بىر باسقۇچقا كىرىش بىلەن مۇناسىۋەت ئورنىتىشتىن ئىبارەت ئىدى. مودېرنلىككە مۇناسىۋەتلىك بۇ ئۇقۇم يۇقىرىدا ئازراق توختىلىپ ئۆتكىنىمىزدەك، ئىستېمال جەھەتتىن تارىخ بويىچە مۇھىم ئۆزگىرىشلەرنى ئىپادىلەشتە ئالاھىدە ئورۇن تۇتۇپ كەلگەن بىر ئۇقۇم بولۇپ قالدى. دەرۋەقە مودېرنلىك ئۇقۇمىنىڭ تارىخ سەھنىسىگە چىقىشى بەك كونا بولسىمۇ، دۇنيا مىللەتلىرى ئىچىدە ئاساسەن 17 - ئەسىردە ياۋروپادا باشلانغان ۋە كېيىنچە دۇنيانىڭ ھەرقايسى جايلىرىنى تەسىرى ئاستىغا ئالغان ئىجتىمائىي ھايات ۋە قۇتۇپلىشىش شەكىللىرىنىڭ ئوتتۇرىغا چىقىشى بىلەن كەڭ كۆلەمدە ئومۇملىشىشقا باشلىغان.⁽⁵⁾

مودېرنلىشىش نەتىجىسىدە ئوتتۇرىغا چىققان ھايات شەكلى بىلەن بىللە بارلىق قەدىمىي ئىجتىمائىي تۈزۈم تۈرلىرىدىن ئۈزۈل-كېسىل ئايرىلىش بارلىققا كەلدى. مەۋجۇت شارائىتتا ياۋروپالىقلارنى تەلتۈكۈس شۇنداق دەپ قاراشقا بولىدۇ. مەزكۇر ئۆزگىرىشلەرنىڭ تەسىرىنى ئۇلارنىڭ ئائىلە قۇرۇلمىسىدا، دۇنيانى بىلىش شەكىللىرىدە، قانۇن- تۈزۈم قۇرۇلۇشلىرىدا، ئىقتىسادىي تەشكىلات مودېللىرىدا، تەلىم - تەربىيە ئۇقۇمى ۋە پەن- تېخنىكا قاتارلىق ساھەلىرىنىڭ ھەممىسىدە كۆرۈشكە بولىدۇ.

مودېرنلىكنى تۇرغۇن بىر ئۆتمۈش ۋە كەلگۈسىگە قارشى تۇرىدىغان، يېڭىلىنىش ۋە زامانىۋىلىشىشنى تەكىتلەيدىغان يېڭى بىر دەۋر ۋە يېڭى بىر باسقۇچ دەپ تونۇشتۇرىدىغانلارمۇ بار. بۇ باسقۇچتا ئۆرپ - ئادەت قائىدىلىرىنى ئاساس قىلىدىغان ھايات شەكىللىرى پۈتۈنلەي رەت قىلىنىدۇ. مانا بۇ خىل كۆزقاراش نەتىجىسىدە ئاقارتىش، سانائەتلىشىش، كاپىتالىزم، شەھەرلىشىش، ئىلمانىيلىشىش، ئىلمىيلىك ۋە دېموكراتىيە قاتارلىقلار ئەتراپىدا شەكىللەنگەن يېڭى جەمئىيەت مودېللىرى بارلىققا كەلگەن. بۇ مەنىدە مودېرنلىكنى يېڭى بىر دەۋرنىڭ تۇغۇلۇشى ۋە يېڭى بىر دەۋرنىڭ ئوتتۇرىغا چىقىشى، دەپ تونۇشتۇرۇش مۇمكىن.

ئەسىرلەردە ئالدى بىلەن ئىتالىيەدە باشلانغان كېيىنچە باشقا ياۋرۇپا دۆلەتلىرىگە تارقالغان ئەدەبىيات، سەنئەت، پەلسەپە ۋە بىلىم ساھەسىدىكى تەرەققىياتلار يېڭىلىقلار ۋە پىكىر ئېقىملىرىنىڭ ئوتتۇرىغا چىقىشىنى ئىپادىلەش ئۈچۈن ئىشلىتىلىدۇ. بۇنى يېڭىدىن توغۇلۇش ۋە يېڭىدىن تىرىلىش دەپمۇ ئاتايمىز.

(4) ئاھمەت جەۋىزجى، فەلسەفە سۆزلۈكى، ئىستانبۇل 2010 - يىلى 7 - نەشرى، 1008 - بەت.

(5) مەتنى چۆلھائۇغلو، «مودېرنلەشمە، باتېلېلاشما ۋە تۈرك سولۇ»، مودېرن تۈركىيەدە سىياسى دۈشۈنچە، 3 - جىلد، ئىستانبۇل 2009 - يىلى 5 - باسما، 170 - بەت.

مودېرنلىك پەقەت ئۆزگىرىش ۋە يېڭى ھادىسىلەر تىزىمىدىنلا ئىبارەت ئەمەس. ئەقلىي، ئىلمىي، تېخنىك ۋە ئىدارىي پائالىيەت مەھسۇللىرىنىڭ بارغانسېرى كېڭىيىشىدۇر. شۇنىڭ ئۈچۈن مودېرنلىك ئىجتىمائىي ھاياتنىڭ ئوخشاش بولمىغان ساھەلىرىنىڭ كۈنسېرى ئېشىپ بارغان يېڭى ئۆزگىرىشلىرىنى ئۆز ئىچىگە ئالماقتا. ئىجتىمائىي ھاياتنىڭ بۇ تەرىپى سىياسەت، ئىقتىساد، ئائىلە ھاياتى، دىن ۋە خۇسۇسەن سەنئەت بىلەن مۇناسىۋەتلىك. لېكىن، 21 - ئەسىرگە كىرگەن بۈگۈنكى كۈندە، مەزكۇر ئۆزگىرىشلەرنىڭ كۆرۈنۈشلىرىنى دۇنيانىڭ ھەممە يېرىدە ئوخشاش سەۋىيەدە ئۇچراتمايمىز.

مودېرنلىك، جەمئىيەتنىڭ مەركىزىگە دىن ئورنىغا بىلىمنى قويۇش ئارقىلىق دىنىي پائالىيەتلەرگە پەقەت خۇسۇسىي ھايات ئىچىدىلا ئورۇن بەرمەكتە. بۇ نۇقتىدىن ئېلىپ ئېيتقاندا، مودېرنلىك ئەقلىيلەشتۈرۈش (راسيونالىزم) بىلەن مۇناسىۋەتلىك. مودېرنىزمنىڭ ئوتتۇرىغا چىقىش سەۋەبلىرى ۋە دەسلەپكى پائالىيەت ساھەسى ياۋروپا قىتئەسى ئىدى. بۇ بەكمۇ نورمال بىر ھادىسە. چۈنكى ياۋروپادا يۈز يىللار بويىچە چىركاۋ ۋە پوپلارنىڭ خەلققە سالغان زۇلۈمى سەۋر قىلغىلى بولمايدىغان بىر باسقۇچقا يەتكەن ئىدى. ئىلىم - پەن چەتكە قېقىلغان، بۇ ئىلىم بىلەن مەشغۇل بولغۇچى بەزى ئالىملار ئۆلتۈرۈلگەن. ئەقىلنىڭ رولى تامامەن كېرەكسىزلەشتۈرۈلگەندى.

ئوتتۇرا ئەسىردە ياۋروپانىڭ بەزى يەرلىرىدە ئېنگىلىزىيون مەھكىمىلىرى ئىسمى بىلەن مەشھۇر مەھكىمىلەر قۇرۇلغان، 19 - ئەسىرنىڭ باشلىرىغىچە داۋاملاشقان بۇ مەھكىمىلەر كاتولىك مەزھىپىگە قارشى ھەرىكەت قىلغانلارنىلا ئەمەس، پوپلار بىلەن ئوخشاش كۆزقاراشتا بولمىغان ھەرقانداق كىشىنى جازالاشنى پىرىنسىپ قىلاتتى. بۇ مەھكىمىلەرنىڭ ئەڭ ئاۋۋالقىسى 1183 - يىلى ئىتالىيەدە قۇرۇلغان. پوپلار ناھايىتى ئېغىر جازالار بېرىدىغان بۇ ئورگاننى ئۆزلىرىنىڭ قۇدرەتلىرىنىڭ ۋاستىسى سۈپىتىدە ئىشلەتكەن ۋە ئوتتۇرا ئەسىردىكى ئەڭ قورقۇنچ ئورگانلاردىن بىرى بولۇپ قالغان.

خۇسۇسەن خرىستىيانلىقتا يېڭىلىق تەلەپ قىلغۇچىلارنىڭ سانى كۆپەيگەنسېرى بۇ مەھكىمىنىڭ قىيىن - قىستاقلىرى رەھىمسىزلىكتە چېكىدىن ئېشىپ كەتكەن. ئەقەللىسى چېركاۋنىڭ كائىنات ۋە دۇنيا ھەققىدىكى قاراشلىرىنىڭ خاتالىقىنى تىلغا ئالغانلار مەزكۇر مەھكىمىلەر تەرىپىدىن سوتلىنىپ ئېغىر جازاغا دۇچار قىلىنغان. گوردانو برۇنو (Giordano Bruno) ئىسىملىك ئىتالىيان، دۇنيانىڭ كائىناتنىڭ مەركىزىدە ئەمەسلىكىنى، باشقا پىلانېتلارنىڭمۇ بارلىقىنى ۋە كائىناتنىڭ ئەبەدىيلىكىنى ئوتتۇرىغا

قويغانلىقى ئۈچۈن 7 يىل تۈرمىگە تاشلىنىپ، 1600 - يىلى تىرىك كۆيدۈرۈش ئارقىلىق جازالاندۇرۇلغان. گالىلى بولسا، دۇنيانىڭ قۇياش ئەتراپىدا ئايلىنىدىغانلىقىنى ئېيتقانلىقى ئۈچۈن ئۆز ئۆيىدە نەزەربەند ئاستىدا تۇتۇپ تۇرۇلغان. چۈنكى گۇناھىغا توۋا قىلغانلىقى ئۈچۈن ئۆلتۈرۈلمىگەن. مۇشۇ شەكىلدە ئۆمرىنىڭ ئاخىرىدىكى 8 يىلنى ئۆيىدىن تالاغا چىقماي ئۆتكۈزگەن.

خىرىستىيان دىنىنىڭ كاتولىك مەزھىپىگە مەنسۇپ بولمىغانلار، يەھۇدىي، مۇسۇلمان ۋە باشقا دىنى ئېتىقادىدىكى ئىنسانلارغا چىدىغۇسىز دەرىجىدە زۇلۇم سالغان. زۇلۇمغا چىدىمىغان 200 مىڭ يەھۇدىي 1492 - يىلى ئىسپانىيەنى تاشلاپ چىقىپ كەتكەن. مەھكىملەر ئۆزلىرىنىڭ قاراشلىرىدىن باشقا ھەرقانداق بىر قاراشقا رۇخسەت قىلمىدى. دەسلەپكى 5 ئېنگىزسىيونچى پاپا (Thomas de Torquemada) نىڭ 2 مىڭ كىشىنى كۆيدۈرۈپ ئۆلتۈرگەنلىكى مەلۇم. 1808 - يىلىغا قەدەر ئىسپانىيەدە كۆيدۈرۈپ ئۆلتۈرۈلگەنلەرنىڭ سانى 31 مىڭ 912 كىشىگە يەتكەن. بۇ جەرياندا 24 مىڭ مۇسۇلمان ئۆلتۈرۈلگەن. ئاساسەن ئىسپانىيە ۋە ئىتالىيەدە كۆپ تارقالغان بۇ مەھكىملەر دەسلەپتە ئىسپانىيەدە بىرىنچى ناپالېئون تەرىپىدىن 1807 - يىلى ئەمەلدىن قالدۇرۇلغان ۋە 1834 - يىلىغا كەلگەندە ياۋروپا قىتئەسىدە پۈتۈنلەي ئەمەلدىن قالغان.

مانا مۇشۇنىڭغا ئوخشاش بىر جەمئىيەتكە، خۇسۇسەن مۇشۇنداق بىر «دىنىي» تۈزۈمگە قارشى چىقىش نورمال ھادىسە بولسا كېرەك. شۇنداقلا مۇشۇنداق بىر زېمىندا بىخىلانغان ئەقىلچىلىك ئۆزۈلۈكىدىن زۆرۈر دەپ قارىغان بىر مودېرنلىشىش كۈچىگە ئايلىنىپ، «ئەقىلگە ماس» بىر ھايات شەكىلىنى پۈتۈن ئىنسانلارنىڭ تەتبىقلىشىنى تەلەپ قىلىدۇ. مودېرنلىكنىڭ تۈپ ماھىيىتى دىنىيلىق ۋە ئۆرپىيلىككە ئىگە تۇرمۇش شەكىلىنى ئاجىزلاشتۇرۇپ، بارلىق مەۋجۇداتقا ئەقىلنىڭ كۈچى ئارقىلىق باھا بېرىشنى ئاساسى پىرىنسىپ قىلىپ بەلگىلەيدۇ.

غەرب ئەللىرىدە ئاكتىپ تەپەككۈر ۋە ئەركىن ئىلمى مۇھاكىمە مۇھىتىغا يېڭى ئېرىشكەن ئەقىل، بارلىق پائالىيەتنىڭ ئۆلچىمىگە ئايلىنىش بىلەن بىللە ئىلىم - پەن ۋە تېخنىكا تېزلىكتە تەرەققىي قىلىشقا باشلىغان، ئىلگىرى ئۆرپ - ئادەت ۋە دىنىي پىرىنسىپلار تەرىپىدىن بەلگىلىنىدىغان ئىجتىمائىي تۇرمۇش، راسيونال ھالدا يېڭىدىن شەكىللىنىشكە باشلىغان. بۇ سەۋەبتىن «مودېرنلىك» ماكس ۋېبېر (Max Weber) تەرىپىدىن «دۇنياۋىيلىشىش» ۋە «دۇنيا ئەپسۇسنىڭ بۇزۇلۇشى» دەپ تەرىپلەنگەن. بۇ ئۇقۇم، ئىنسانلارنىڭ ۋە جەمئىيەتنىڭ ئىجتىمائىي تۇرمۇشتا، سىرلىق ھادىسىلەر، ئەپسانىلەر ياكى ئىتىقادىي قاراشلاردىن ئەمەس،

ئىنسان ئەقلى ۋە ئىلىم - پەن قوبۇل قىلىدىغان نۇقتىدىن ھەرىكەت قىلىشىنى تەقەززا قىلغان.

غەرب جەمئىيىتىدىكى يېڭىدىن قۇرۇپ چىقىش دەپ كۆرسىتىلگەن مودېرنلىشىشنىڭ بەزى مودېللىرى شەرق ئىسلام دۇنياسىدىكى يېڭىدىن قۇرۇپ چىقىشتىن پەرقلىق قىممەتلەر ئىگە. مەسىلەن، بىر ئائىلىدە ئايال كىشىنىڭ كىشىلىك ھوقۇقىنى قوغداش شوئارى بىلەن ئائىلىق ۋە ئائىلە قۇرۇلمىسىنى تۈپتىن ئۆزگەرتىشكە ئۇرۇنۇش شەرق ئىسلام ئەللىرىگە ماس كەلمەيدۇ. ئەلۋەتتە بىر ناھەقچىلىك بولسا بۇ ئەھۋال ئادىل بىر شەكىلدە ھەل قىلىنىشى لازىم. بۇ يەردە ناھەقچىلىككە ئۇچرىغۇچىنىڭ ئايال ياكى ئەر بولۇشى مۇھىم ئەمەس. مىڭ يىللار بويىچە شەكىللەنگەن ۋە ئىنساننىڭ بەخت - سائادىتىنى كاپالەتكە ئىگە قىلىدىغان بەزى ئەنئەنە، كۈلتۈر ۋە مەدەنىيەت مەھسۇللىرىنى يوققا چىقىرىۋېتىش، بىر مىللەتنى تارىخ سەھنىسىدىن ئۆچۈرۈۋېتىش دېمەكتۇر. چۈنكى مودېرنىزم دۇنيا قارىشىدا ھېچقانداق نەرسە باقى ئەمەس، ھەممىشە يېڭى نەرسىلەر تەلەپ قىلىنىدۇ، كۈنىسى رەت قىلىنىدۇ. شەخسنىڭ ئىگىلىكىدىكى ھەممە نەرسە تەھدىت ئاستىدا بولىدۇ. مودېرنىزم ئارقىلىق بۇلار مەنسىزلەشتۈرۈلىدۇ. ئەقىل، مەنتىق (لوگىكا)، ماتېماتىكا ۋە راسيوناللىق قوراللىرى بارلىق ئىنسانىي تۇيغۇلارنى ۋە ئاڭلارنى يوققا چىقىرىۋېتىش ئارقىلىق باشقىلاردىن پەرقلىق نۇقتىدا يەر ئالىدۇ. ⁽⁶⁾ ئەمما ئىسلام جۇغراپىيەسىدە ھەممە نەرسىنىڭ ئۆز نۆۋىتىدە بىر مەنىسى بار.

مودېرنلىشىش تەلەپلىرىنىڭ نەتىجىلىرىدىن بىرى ئۆتمۈشىدىن نومۇس قىلىدىغان ۋە ئۆزىنى باشقىلار ئالدىدا تۆۋەن كۆرىدىغان، روھىي جەھەتتىن زەئىپلەشكەن، باشقىلارنىڭ يولباشچىلىقىغا موھتاج ئىنسان تىپلىرى يارىتىش ئارقىلىق، مۇستەملىكىچىلەرنىڭ باشقىلار ئۈستىدىكى ھۆكۈمرانلىقىنى مۇستەھكەملەش پىلانىغا خىزمەت قىلدۇرىدىغان ئامىل. ئۇ، ھەر شەيئىنى ماددىغا باغلايدۇ، ئىنساننىڭ مەنىۋى دۇنياسىنى ئېتىبارغا ئالمايدۇ. دۇنيادا بەختلىك بولۇشنىڭ يېگانە يولىنى ئىقتىسادىي قىممەت بىلەن ئۆلچەيدۇ. ئىنساننىڭ پىسخىكىلىق، فىلولوگىيەلىك، بىئولوگىيەلىك ۋە فىزىكىلىق خۇسۇسىيەتلىرىنى بىر پۈتۈنلۈك ئىچىدە تەھلىل قىلمايدۇ.

بىر خىل قوشۇۋېلىش، ئۆزلەشتۈرۈۋېتىش ياكى ئاسسىمىلياتسىيەنىڭ نەتىجىسى دەپ قاراشقا بولىدىغان غەرب ئەللىرىدىن ھالقىغان دۇنياۋىي كاپىتالىستىك ئىقتىسادقا

(6) نىلۇفەر تالۇ، «مودېرنلىك سۆيلىمى: ئەندىشەلى باقىشلاردا مودېرن بىرەي»، ئوتتۇرا شەرق پەن - تېخنىكا ئۇنىۋېرسىتېتى بىناكارلىق فاكولتېتى ئىلمى ژۇرنىلى، 2010 - يىلى، 1 - سان، 144 - بەت.

قوشۇلۇش باسقۇچى، ئىجتىمائىي ئۆتۈشۈش باسقۇچى، مەۋجۇت تارىخى شارائىتلاردىن ئەڭ ئاز پايدىلانماقتا ۋە ئۇنىڭ دەسلەپكى بەرپاچىسى بولغان غەربنىڭ ھاكىم مەدەنىيىتىنىڭ تەسىرى ئاستىدا ئالغا ئىلگىرىلىمەكتە. شۇنداقلا ياۋروپا ئاقتارتىش ھەرىكىتىنىڭ مەدەنىي ۋە سىمۋوللۇق يۈزلىنىشلىرىگە ئۇيغۇن نەتىجىلەر ئوتتۇرىغا قويماقتا.

باشقىچە قىلىپ ئېيتقاندا پەقەت «مەۋجۇت» نىلا ئەمەس، ئەينى ۋاقىتتا «بولۇشى كېرەك» بولغىنىنىمۇ تەسۋىرلەيدىغان سوتسئولوگىيەلىك جەھەتتىكى مودېرنلىشىش، پۈتۈنلۈكچى دۇنيا قارىشى ياكى «مەۋجۇداتنىڭ مۇتلەق شەكلى» گە ئائىت بىر مۇددىئا بىلەن مۇناسىۋەتلىك. شۇنىڭ ئۈچۈن مودېرنلىشىش ھەققىدىكى مۇنازىرە بىزنى ئىجتىمائىي ۋە ئىقتىسادىي ئۆزگىرىشلەرنىڭ دىنامىكىلىرىدىن ھالقىپ، ۋاقىتلىق ئىدارى قارارلاردىن زىيادە ئۇزۇن مۇددەت مەۋجۇت بولۇپ تۇرالايدىغان قىممەت - قاراش ۋە مۇئەييەن مەنىلەرگە ئىگە قىلىشى لازىم.⁽⁷⁾

ئادەتتە مودېرنلىشىش ياكى مودېرنلەشتۈرۈشتە نەزەردىن ساقىت قىلىنىۋاتقان بىر مەسىلە، ئىنسانلار جەمئىيىتى ۋە كۈلتۈرلىرىنىڭ پەقەت ماكان ئىچىدىلا ئەمەس، ئەينى ۋاقىتتا زامان ئىچىدە ياشاۋاتقانلىقى مەسىلىسىدۇر. چۈنكى بىر كۈلتۈرنىڭ شەكىللىنىشىدە ماكان ئامىلى مۇھىم رول ئوينىغاندەك، كۈلتۈرنىڭ تارىخى دەۋرلەر ئىچىدىكى بېسىپ ئۆتكەن قەدەم باسقۇچلىرىدىمۇ ئوخشاشماسلىقلارنىڭ يۈزبېرىشى مۇھەققەق. شۇنداقلا بىر كۈلتۈرنىڭ پەرقلىق جۇغراپىيەلىك رايۇندىكى ۋە پەرقلىق تارىخى تەرەققىيات جەريانىدىكى تەسەۋۋۇر شەكىللىرىمۇ پەرقلىق بولۇشى مۇمكىن. مۇنداقچە قىلىپ ئېيتقاندا ئوخشاش بولمىغان كۈلتۈرلەردە، ئۇنىڭ تارىخىنىڭ پەرقلىق بىر ئەھمىيىتى بارلىقى ۋە پەرقلىق قۇرۇلمىلارغا بويسۇنىدىغانلىقىنى ئىپادىلەشكە بولىدۇ. غەرب مەدەنىيىتى دائىرىسىدە تارىخچىلار تەرىپىدىن ئۆتمۈشنى، ئىنسانىيەت تارىخىنىڭ باشلىنىش دەۋرى، ئوتتۇرا ئەسىر ۋە مودېرن دەۋرى دېگەندەك قىسىملارغا ئايرىش ئادەتكە ئايلىنىپ كەتكەن. لېكىن بۇ خىل دەۋرگە ئايرىش ھادىسىسىنى ئومۇملاشتۇرۇپ ئېيتىشقا بولمايدۇ. دەرۋەقە بىر كىشىنىڭ ھىندى مەدەنىيىتىنىڭ ئۇزۇن تەپسىلاتلىرى ئارىسىدىن ياۋروپانىڭ ئوتتۇرا ئەسىر دەۋرىگە ئۇدۇل كېلىدىغان بىر دەۋرنى ئىزدىشى بېھۋەدە ئاۋارچىلىكتىن باشقا نەرسە ئەمەس. بىر قەدەم ئىلگىرىلەپ پىكىر يۈرگۈزىدىغان بولساق، ياۋروپا ئوتتۇرا ئەسىرنىڭ ئەڭ زۇلمەتلىك

(7) پەرۋەز مانزور، «مودېرنىزم مودېرنلەشمە: مۇسۇلمان سىياسى گۆرۈشۈنۈن باشا بىسىزلىغى»، مودېرنلەشمە، ئىسلام دۇنياسى ۋە تۈركىيە، ئەنسا نەشرىياتى، ئىستانبۇل 2000 - يىلى، 148 - 149 - بەت.

تارىخى، ئىسلام مەدەنىيىتىنىڭ شەرەپ بىلەن نۇر چېچىشقا باشلىغان كىلاسسىك دەۋرىگە توغرا كېلىدۇ.⁽⁸⁾

مودېرن دۇنيادا دىننىڭ تەبىئىتىنى بىلمەكچى بولساق، بۇ بىزنى ئوقۇم جەھەتتىن قەيەرگە ئېلىپ بارىدۇ؟ مېنىڭچە بولغاندا بۇ ھەقتىكى مۇنازىرىلەر تېخى ئەمدى باشلىنىدۇ. بىز ھەممىدىن ئاۋال دىنغا ئالاھىدە ئەھمىيەت بېرىشىمىز لازىم.⁽⁹⁾ چۈنكى، ماددىي توپماسلىق كېسىلىگە گىرىپتار، روھى دۇنياسىنى قارا تۇمانلار قاپلىغان، «مەن» چىلىكىنىڭ ئەڭ ئۈستۈن نۇقتىسىدا ئۈمىدسىز بىر ھالدا نامەلۇم بىر تەرەپكە قاراپ كېتىۋاتقان شەخس ياكى جەمئىيەتلەرنى دىننىڭ كۈچى ئارقىلىق ئاز بىلەنمۇ بەختلىك ياشىيالايدىغان، ئالىجاناب كىشىلىككە ئىگە، قانۇن كۈچى بىلەن ئەمەس پاك ۋىجدانى بىلەن ھەر ۋاقىت، ھەر يەردە ھەقىقەتنى ئەمەلىيلەشتۈرۈشكە كۆنۈك ۋە باشقىلارغا يار - يۆلەكتە بولۇش روھىغا ئىگە بىر جەمئىيەت ھالىتىگە كەلتۈرۈشكە بولىدۇ. بۇنى بىر خىل بەدەلسىز كۈچ مەنبەسى دەپ قاراشقۇمۇ بولىدۇ.

ئەسلىدە زامانىۋىلاشتۇرۇش، زامانىۋىلىشىش، زامانغا ماسلىشىش دەپمۇ تەرىپلەشكە بولىدىغان مودېرنلىشىشنى، دەۋرىمىزنىڭ ئىنسانىيەتكە بەخشەندە قىلغان ماددىي ياكى مەنىۋى مەدەنىيەت ئاساسلىرىدىن خەلقىمىزنىڭ شارائىتى ۋە ئېھتىياجلىرىغا ماس كېلىدىغانلىرىنى قوبۇل قىلىپ، بۇلارنى ئاكتىپ ھالدا ئىشلىتىش، پايدىلىنىش سەنئىتى ۋە قابىلىيىتى، دەپ تونۇغاندا بىر قەدەر توغرا يول تۇتقان بولىمىز. زامانىۋى بولۇش، زامانغا ھاكىم بولۇش، ئۆز تامغىڭىزنى ۋە ھەسسىڭىزنى ياشاۋاتقان دەۋرگە بېسىش ئۈچۈن ھەر ساھەدە ئويۇننى قاندىسى بويىچە ئويناش دېسەك خاتالاشقان بولمايمىز. ئۇ، ئىنسان ئۆزى ياشاۋاتقان مۇھىتنىڭ سىرتىدىكى مۇھىتنى پەرق ئېتىشىدۇر. بۇ نوقتىدىن ئېلىپ ئېيتقاندا زامانىۋىلىشىش بىلەن ئەنئەنە ئوتتۇرىسىدا زىتلىق يوقتۇر.⁽¹⁰⁾

ئەسلىدە غەربلىك بولمىغان جەمئىيەتلەرگە كەڭ كۆلەمدە زامانىۋىلاشتۇرۇشنىڭ «نېمەت» لىرى مۇستەملىكە قىلغۇچىلار ۋە ئىمپېرىيالىست كۈچلەر تەرىپىدىن ياكى شۇلار ئارقىلىق كەلگەن. بۇ سەۋەبتىن مودېرنلىشىش بۈگۈنكى دەۋردە غەربنىڭ ئەسكىرىي،

(8) فرەد دالمايېر، «گىلوبال مودېرنلەشمە: فارقلىق مودېرنىتلەر دوغرىمۇ؟»، مودېرنلەشمە، ئىسلام دۇنياسى ۋە تۈركىيە، ئەنسىز نەشرىياتى، ئىستانبۇل 2000 - يىلى، 33 - 34 - بەتلەر.

(9) گرېس داۋىن، «دىن ۋە مودېرنىتە: باتېلى بىر باقىش»، مودېرنلەشمە، ئىسلام دۇنياسى ۋە تۈركىيە، ئەنسىز نەشرىياتى، ئىستانبۇل 2000 - يىلى، 102، 103 - بەت.

(10) تېخىمۇ كۆپ مەلۇمات ئۈچۈن مۇستافا ئەركال، «سوسىيولوگى»، ئىستانبۇل 1998 - يىلى، 9 - باسمىسى، 47 - بەتكە قاراڭ.

ئىقتىسادىي ۋە تېخنىك جەھەتتىكى خوجا بولۇش ياكى زومىگەرلىك كۈچى بىلەن ئورۇن ئالماشتۇرغان. بۇنى ئاسىيا قىتئەسىدىكى بەزى چوڭ دۆلەتلەر ئۈچۈنمۇ ئېيتىشقا بولىدۇ. شۇنىڭ ئۈچۈن غەربلىكلەر ياكى باشقا مۇستەملىكىچى دۆلەتلەر بازارغا سالغان زامانىۋىلاشتۇرۇش ياكى زامانىۋىلىشىش پىكرىگە نۇرغۇنلىغان جەمئىيەتلەر ئېھتىياتچانلىق بىلەن يېقىنلاشماقتا. (11) دەرۋەقە تۈركىيەدىن باشقا نۇرغۇنلىغان مۇسۇلمان رايونلىرىدا مودېرنىزم ياكى زامانىۋىلىشىش بىلەن ئۇچرىشىش مۇستەملىكىچىلەر، كاپىتالىستلار ۋە شۇنىڭدەك يات ئەللەرنىڭ قولى ئارقىلىق ئەمەلىيلەشكەن. بۇ نۇقتىدىن ئېلىپ ئېيتقاندا، زامانىۋىلىشىش يولىدا قولغا كەلتۈرۈلگەن ھەممە نەرسە، يات ئەللەرنىڭ يەرلىك خەلقنىڭ ئىشلىرىغا قول تىقىشىنىڭ نەتىجىسىدە مەيدانغا كەلمەكتە ئىدى. زامانىۋىلىشىش يەرلىك ئالاھىدىلىككە ئىگە سىستېمىنىڭ يېقىلىشىنى تەقەززا قىلماقتا ئىدى. بۇ سەۋەبتىن زامانىۋىلىشىش، كۆپلىگەن رايوندا ھېچقاچان كۆڭۈللۈك تاللاش تېمىسى بولمىدى، زامانىۋىلىشىش «باشقىلار» نىڭ كۈچ كۆرسىتىشى ئاساسىدا مەجبۇرى ماسلىشىش ھەرىكىتىگە ئايلىنىپ قالدى. بۇ مەلۇم مەنىدىن ئېلىپ ئېيتقاندا، پىراگماتىك (ئەمەلىي ئۈنۈمگە ئەھمىيەت بېرىدىغان) ھالدا ئۆزىنى ماسلاشتۇرۇش ئەمەس، مەجبۇرى بويۇن ئېگىش ئىدى. زامانىۋىلىشىشقا ماسلىشىش ياكى زامانىۋىلىشىش يولىغا كىرىش، ئەسلىدە ئەنئەنىۋى مەۋجۇتلۇقنى ئۆزگەرتىشنى تەلەپ قىلمىغاندەك راست، ھەقىقىي، ئىشەنچلىك «مەن» نىڭ جەمئىيەت ۋە تارىخ ئۇقۇملىرىنىڭ ئۆزگەرتىلىشىنى تەقەززا قىلمايتتى.

مودېرنىلىشىش ياكى زامانىۋىلىشىش مەجبۇرىيىتى يات ئەللەر بىلەن كەمىستىش خاراكتېرلىك ئۇچرىشىش نەتىجىسىدە مەجبۇرى ھالدا ئوتتۇرىغا چىققان ۋە بەزى كىشى ياكى جەمئىيەتلەرنىڭ ئۆز-ئۆزىدىن ھېساب سورىشىغا تۈرتكە بولغان. بۇنىڭغا ئوخشاش سەۋەبلەر تۈپەيلىدىن مودېرنىلىشىشقا توغرا پوزىتسىيە بىلدۈرۈش ۋە ئۇنىڭ قانۇنلۇق ئورۇنغا ئىگە بولۇش مەسىلىسى، ئاساسلىق زىددىيەتلەر ۋە ئىلگىرىكى ئارزۇلار تەرىپىدىن بوغۇپ تاشلانغان.

پۈتۈن بۇ ئەھۋاللار مودېرنىلىشىش تالاش - تارتىشلىرىنى سىياسىي دۇنيادا ئەمەلىيەتچانلىققا ئېگە مۇزاكىرە يولى ئىزدەشتىن زىيادە مۇتلەق بېقىندۇرۇش ۋە كەڭ كۆلەملىك چىقىش يولى ئىزدەيدىغان رىقابەتلىشىش مەسىلىسىگە ئايلىنىپ قالغان. بۇ يەردىكى تالاش - تارتىشلار پۈتۈنلەي مەنسىزلىككە ئايلىنىپ قالمىسىمۇ نەتىجىسىز

(11) فرەد دالمايېر، «گىلوبال مودېرنلەشمە: فارقلىق مودېرنىتلەر دوغرىمۇ؟»، 34 - بەت.

قېلىشى ھەيران قالارلىق بىر ھادىسە ئەمەس. چۈنكى تالاش - تارتىشلار پىكىر جەھەتتىن باشقىلارنىڭ كۆزقاراشلىرىغىمۇ ھۆرمەت قىلىشنى بىلىدىغان ۋە يۇقىرى تۆۋەن مۇناسىۋىتى مەنتىقىسىگە بويۇن ئەگمەيدىغان دۇنياۋىلاشقان، بىر پۈتۈنلۈككە ئىگە ئىسلام، مودېرنلىشىش، راست، ھەقىقىي، ئىشەنچلىك بولۇش ۋە ئويدۇرماچىلىق، ئەنئەنە ۋە مودا شەكىللىرى ئارا مۇۋازىنەت ئورناتتى. پىكىر جەھەتتىكى تۇيۇقلۇقنىڭ ئەڭ ئاشكارا ۋە ئەڭ ئەپسۇسلاندىرىدىغىنى، زامانىۋىلىشىش ياكى مودېرنلىشىشنى ئۆز كۆزى بىلەن كۆرۈش ھەۋىسىگە باغلىق مەغلۇبىيەت، ئەينى ۋاقىتتا مودېرنىزمچىلارنىڭ دىنىي ئېتىقاد ۋە باشقا پىرىنسىپ جەھەتتىكى تەلىماتلىرىنى مەزمۇنلۇق، شۇنداقلا ئۆزئارا زىت بولمىغان توغرا مەلۇماتنى ئوتتۇرىغا قويۇشتىكى ئاجىزلىقلىرىنىڭ نەتىجىسى ئىدى.⁽¹²⁾

2 - مودېرنلىك، مودېرنىزم

بۇ يەردە مۇھىم بىر مەسىلىنى ئەسلىتىپ ئۆتۈشكە توغرا كېلىدۇ. مودېرنلىك، مودېرنىزم ئۇقۇملىرىنى بىر - بىرىنىڭ ئورنىدا ئىشلىتىشتىن ساقلىنىش لازىم. چۈنكى جەمئىيەتنى تەتقىق قىلىشتا ھەر ئۇقۇمنى ئۆز ئورنىدا ئىشلىتىش ناھايىتى مۇھىم. ئەكسىچە بولغاندا ئىجتىمائىي ھاياتنىڭ مەسىلىلىرىنى چۈشىنىشتە بەزى خاتالىقلار تۇغۇلۇشى مۇمكىن. دەرۋەقە مودېرنىزم بىلەن مودېرنلىك ئوخشىمىغان مەنىلەرنى ئىپادىلەيدۇ. مودېرنىزم مودېرنلىشىش ساھەسىنىڭ شەكىللىنىشىنى كاپالەتكە ئىگە قىلىدىغان پارچىلار يىغىندىسىنى كۆرسەتسە، مودېرنلىشىش مەزكۇر پارچىلارنىڭ بىرلىشىشىدىن ھاسىل بولغان ئوبىيكتىپ كۆرۈنۈشلەردۇر.

مودېرنىزم ئادەتتە - 19 ئەسىرنىڭ ئاخىرلىرى بىلەن ئىككىنچى دۇنيا ئۇرۇشىنىڭ باشلىرىغىچە بولغان دەۋردە، بولۇپمۇ سانائەت ساھەسىدە بارلىققا كەلگەن تەرەققىياتلارنى ئىپادىلەش ئۈچۈن ئىشلىتىلگەن بىر ئۇقۇمدۇر. يەنى مودېرنلىك ئىجتىمائىي، ئىقتىسادىي، سىياسەت ۋە كۈلتۈر ساھەسىدىكى كۆپ تەرەپلىملىك ئۆزگىرىشلەرنى ئۆز ئىچىگە ئالغان بىر ئۇقۇم بولسا، مودېرنىزم، ھەر دائىم ئېستېتىك، پەن - تېخنىكا ۋە سەنئەتنى ئاساس قىلغان بىر تەرەققىيات تەرىپىنى كۆرسىتىدۇ. شۇنىڭ ئۈچۈن مودېرنىزم مودېرنىتنىڭ ئايرىلماس بىر پارچىسى بولغان ئېستېتىك ياكى سەنئەت ساھەسى ئىچىدە تەتقىق قىلىنىشى لازىم.

مودېرنلىكنىڭ مەنبەسى ئۈستىدە توختىلىپ ئۆتىدىغان بولساق، ئەسلىدە ئۇنىڭ

(12) پەرۋەز مانزور، «مودېرنىزم مودېرنلەشمە: مۇسۇلمان سىياسى گۇرۇشۇنۇن باشارسىزلىغى»، مودېرنلەشمە، ئىسلام دۇنياسى ۋە تۈركىيە، ئەنسىز نەشرىياتى، ئىستانبۇل 2000 - يىلى، 148 - 150 - بەت.

ئوتتۇرىغا چىقىش تارىخى ھەققىدە مۇجمەللىك مەۋجۇت. بەزى تەتقىقاتچىلار مودېرنلىكنىڭ باشلىنىشىنىڭ ئامېرىكىنىڭ بايقىلىشى، رېنسانس ۋە يېڭىلىنىش ھەرىكەتلىرى بىلەن مۇناسىۋەتلىك دەپ قارايدۇ. يەنە بەزىلەر بولسا، مودېرنلىكنىڭ ئىتالىيەدە ئوتتۇرىغا چىققانلىقىنى ئالغا سۈرمەكتە. بۇنىڭدىن باشقا مودېرنلىكنىڭ 16-17 ئەسىرلەردە شەكىللىنىشىگە باشلىغانلىقىنى ۋە بۇرژۇئازىيەنىڭ ئوتتۇرىغا چىقىشى بىلەن ئوچۇق شەكىل ھاسىل قىلغانلىقىمۇ تىلغا ئېلىنماقتا.

شۇنىسى روشەنكى، مودېرنلىشىش نەزەرىيەسى ئامېرىكا دەۋرىدە ئوتتۇرىغا چىقتى. سوۋېت سوتسىيالىستىك ھۆكۈمىتىمۇ بۇ باسقۇچنىڭ بىر ئايىغىنى شەكىللەندۈردى. لېكىن سوۋېتلەر ئىتتىپاقى خوجا بولۇش ۋە زومىگەرلىكنىڭ زىت قۇتۇبىدا ئەمەس، ئەكسىچە ئامېرىكىنىڭ خوجا بولۇش پىلانىنىڭ بىر خىل مەھسۇلاتى ئىدى. يىلتىزى ناھايىتى ئىلگىرىكى دەۋرلەرگە تۇتۇشىدىغان، ئەمما 19 - ئەسىرنىڭ ئوتتۇرىلىرىدىن ئېتىبارەن دۇنيادا راۋاج تاپقان تەدرىجىي تەرەققىيات نەزەرىيەسى رۇسىيەنى سامان يالقۇندەك قىسقىغىنا بىر مۇددەت پارقرايتتى. بۇلارمۇ ئەنئەنىدىن مودېرنلىققا ئۆتۈشنىڭ ھېكايىسىنى ئېيتماقتا ئىدى. توننىيېسنىڭ (Tonnie) جامائەت \ جەمئىيەت، دۇرخېيمنىڭ (Durkheim) مېخانىك \ ئورگانىك ھەمكارلىق، سپېنسىرنىڭ (Spencer) ئەسكىرى \ سانائەتلەشكەن جەمئىيەت پىرىنسىپلىرى بىلەن كومتېننىڭ (Comte) تېئولوگىيەلىك \ مېتافىزىكىلىق \ پوزىتېۋىزىملىق دەۋرىدىن ئىبارەت ئۈچ پۈتۈلۈك نەزەرىيەسى قاتارلىق خىياللار مودېرنلىشىش نەزەرىيەشۇناسلىرىنىڭ ئىلھام مەنبەلىرى ھېسابلىناتتى.

بۇ يەردە مودېرنلىشىش تەرەپدارلىرى ئۈچۈن ئۈمىد بارمۇ؟ دېگەن سوئالنى سوراشقا توغرا كېلىدۇ. لەۋنىڭ كۆز قارىشىدا بۇلارنىڭ ھەم پايدىلىق، ھەمدە زىيانلىق تەرەپلىرى بار ئىدى. پايدىلىرى، كېيىن تەرەققىي قىلغان بولۇشلىرى ئىدى. نەگە كېتىۋاتقانلىقىنى بىلەتتى. مودېرنلىشىش ئۈچۈن كېرەكلىك پىلان، سەرمايە جۇغلانمىسى، قابىلىيەت ۋە تەشكىللىنىش مودېللىرىنى ئىجاد قىلىش ئۈچۈن «ئىقتىساد سەرپ قىلماي ئۆتەنە ئېلىپ تۇرۇش ئىمكانىيىتى» بار ئىدى. ئۇنىڭ ئۈستىگە مودېرنلىشىش باسقۇچىنىڭ بۈگۈنكى كۈندە لازىم بولمايدىغان بەزى قەدەم باسقۇچلىرىنى ئاتلاپ ئۆتۈپ كېتىشكە بولاتتى. بۇنىڭ سىرتىدا ئالدىدا مېڭىۋاتقانلارنىڭ ياردىمىنىمۇ ئۇنتۇماسلىق لازىم ئىدى. بۇنىڭ ئەكسىچە بىر ئەھۋال بولسا، كېچىككۈچلەرنىڭ ھەجىم مەسىلىسى بار ئىدى. بەزى قەدەم باسقۇچلارنى چوڭ ھەجىمدە باشلاش كېرەك ئىدى. مەنبەلىرىنى، خام ئەشيانى، قابىلىيەتلىرىنى

بىرىنچى قەدەمدىلا باشقىلارغا يەتكۈزۈش مەجبۇرىيەتلىرى بار ئىدى. ھەممىدىن مۇھىمى سوتسىيالىستىك سىستېما، خىيال پاتىقىغا يېتىپ قېلىۋاتاتتى. بەزىدە قانچىلىك غەيرەت قىلسا، شۇنچىلىك ئارقىدا قېلىۋاتاتتى.⁽¹³⁾ نەتىجە، ئارقىغا يىغىشتۇرۇپ بولغىلى بولمايدىغان ئەخەت ۋە خارابىلەرنى تاشلاپ كەتكەن ناھايىتى چوڭ بىر نۆلدىن ئىبارەت بولدى. قىسقىسى سوتسىيالىستىك ئىجتىمائىي بەخت نەزەرىيەسى، دۇنيانىڭ تەرەققىياتىنى يۈز يىل ئارقىغا چېكىندۈرگەن بىر قارا پەردە سۈپىتىدە تارىخقا يېزىلدى.

خۇلاسەلەپ ئېيتقاندا چوڭ كەشپىياتلار، ئاقارتىش پەلسەپىسى، سانائەتلىشىش، دېموكراتىيىلىشىش، شەھەرلىشىش، مىللىي دۆلەتلەرنىڭ شەكىللىنىشى ۋە كاپىتالىزمغا ئوخشاش ھادىسىلەر مودېرنلىك ئوزۇقلانغان مەنبەلەر ھېسابلىنىدۇ. بۇ مەنبەلەردىن بەزىلىرى مودېرنلىكنىڭ شەكلى ۋە تەشكىلى تەرىپىنى شەكىللەندۈرسە، ئاقارتىش، پەلسەپىسى مودېرنلىكنىڭ سىياسىي، كۈلتۈر ۋە ئىلمى ئاساسلىرىنىڭ قۇرۇلۇشى جەھەتتىن مۇھىم بىر مەنبە دەپ قارالماقتا.

مودېرنلىشىش دۇنياۋى كۈچلەرنىڭ تەسىر كۈچى ئاستىدا ئەمەللىشىشى مۇمكىن ۋە بۇسەۋەبتىن مىللىي قانۇن - تۈزۈم ئورگانلىرى ۋە ياكى بۇنىڭ سىرتىدا شەكىللىنىشى مۇمكىن. پەقەت مودېرنىزم مودېرنلىشىشنىڭ كۈلتۈرەل شارائىتىغا ئەخلاقىي ۋە پىكىرىي قارشىلىق سۈپىتىدە ئاساسلىرى يەرلىك تارىخ ۋە ئەنئەنە ئۈستىگە قۇرۇلۇشى لازىم. مودېرنلىشىش دۇنياۋىلىشىش تەرەپدارى بولسىمۇ، زامانىۋىلىشىش مىللىي ۋە يەرلىك ئالاھىدىلىككە ئىگە بولسىمۇ بولۇۋېرىدۇ.

زامانىمىزدا تەرەققىي قىلمىغان ئەللەردىن ياۋروپا ۋە ئامېرىكىغا كۆچۈش دولقۇنى ئەۋجىگە چىقىۋاتماقتا. بۇ، تارىخ ئۈچۈن ناتونۇش ئەھۋال ئەمەس. چۈنكى 1600 - يىللاردا ئىسپانىيە ۋە باشقا ياۋروپا دۆلەتلىرىدە ئوتتۇرىغا چىققان ئىقتىسادى ۋە سىياسىي كىرىزىس، ياۋروپالىقلارنىڭ دېڭىز ئاتلاپ ئافرىقا ۋە ئاسىيادىكى بەزى دۆلەتلەرگە كۆچۈشىگە سەۋەب بولغان. ھۆكۈمەتلەر مەۋجۇدىيەتلىرىنى ساقلاپ قېلىش ئۈچۈن ئامېرىكا، ئافرىقا ۋە ئاسىيا قىتئەسىنى مۇستەملىكە بازىسىغا ئايلاندۇرغان. 1650 - يىللاردىن ئېتىبارەن ئامېرىكا قىتئەسىدە شىمالى ئامېرىكا، بىرازىلىيە، مېكسىكا، پېرۇ، ئېكۋاتور ۋە كارىب دېڭىزى رايونىدا گوللاندىيەلىكلەر، دانىيەلىكلەر، ئىنگىلىزلەر، ئىسپانىيەلىكلەر ۋە پورتۇگالىيەلىكلەرنىڭ

(13) مۇستافا ئۆزەل، «تۈركىيەنىڭ ئىقتىسادى مودرنلەشمەسى»، مودېرنلەشمە، ئىسلام دۇنياسى ۋە تۈركىيە، ئەنسىز نەشرىياتى، ئىستانبۇل 2000 - يىلى، 309 ۋە 311 - بەت.

مۇستەملىكىسىگە ئايلانغان. 1650 - 1713 - يىللىرى ئارىسىدا ئافرىقىدىن قۇل يۆتكەش تىجارىتى ياۋروپالىقلار ئۈچۈن مۇستەقىل كەسىپكە ئايلانغان. ئىنگىلىزلار تەرىپىدىن ناھايىتى كۆپ مىقداردا ئافرىقىلىق قارا تەنلىك ئامېرىكىغا يۆتكەپ بازارلاردا سېتىلغان. مودېرنلىشىش تېز راۋاجلىنىۋاتقان ياۋروپانىڭ ئوتتۇرىسىدىكى گوللاندىيەلىكلەرنىڭ «VOC» شىركىتى 18 - ئەسىر مۇستەملىكىچىلىرى ۋە گوللاندىيەلىكلەرنىڭ ئەڭ مۇھىم قۇل تىجارىتى قىلىدىغان شىركەتلىرىدىن بىرى ئىدى. بۇ شىركەت ھىندونېزىيە، ئامېرىكا ۋە ئافرىقىدا قۇل تىجارىتى بىلەن شۇغۇللىنىدىغان ئەڭ چوڭ باشلامچىلاردىن بىرى ئىدى. 1850 - يىلى كالىفورنىيە شىتاتى ئامېرىكا قوشما شىتاتلىرىنىڭ مۇستەملىكىسىگە ئايلانغاندا ئۆلۈمدىن ئېشىپ قالغان 200 مىڭ يەرلىك خەلقتىن 10 مىڭ كىشى 1854 - يىلى قۇل قىلىنىپ بازارلاردا سېتىلغان. 1852 - يىلى كالىفورنىيە شىتاتىنىڭ نوپۇسى 85 مىڭ بولغان بولسا، قىرغىنچىلىق ۋە ئادەم سودىسى سەۋەبى بىلەن 1862 - يىلىغا كەلگەندە بۇ رەقەم 35 مىڭ كىشىگە تۆۋەنلىگەن.⁽¹⁴⁾

ئىشچىلار سىنىپىنىڭ ھەق-ھوقۇقلىرىنى قوغدايدىغانلىقىنى دەۋا قىلىپ چىققان فىرانسىيەنىڭ 1830 - يىللاردىن 1962 - يىلىغىچە بولغان ئارىلىقتا ئالجرىيەدىكى ئەرەب ۋە تۈرك مۇسۇلمانلار ئۈستىدە ئېلىپ بارغان قىرغىنچىلىقلىرى ھېلىغىچە ئۇنتۇلغىنى يوق.⁽¹⁵⁾ ئىنسان ھەقلىرى، دېموكراتىيە، تەڭلىك ۋە باراۋەرلىك شوئارىلىرى يۇقىرى ئاۋازدا كۆتۈرۈلۈۋاتقان مەزگىلدىكى ئامېرىكا ۋە ياۋروپادا ئەھۋال مۇشۇنداق. ئەمما بۇ دەۋردە پەن - تېخنىكا جەھەتتە ئارقىدا قالغان ئىسلام جۇغراپىيەسىدە ئىنسانلار، ئاللاھ ياراتقان ئەڭ شەرەپلىك مەۋجۇدىيەت بولۇش شەرىپىنى قوغداپ كەلمەكتە ئىدى. نىسپىيلىكلەرنى ھېسابقا ئالمىغاندا ئىنسانلار ئانا يۇرتلىرىدا ھۆر ھايات كەچۈرمەكتە ئىدى. لېكىن مودېرن، زامانىۋىلاشقان غەربلىكلەر ۋە باشقا تەرەققىي قىلغان ئەللەرنىڭ 20 - ئەسىرنىڭ دەسلەپكى يېرىمىدىن ئېتىبارەن ئافرىقا خەلقىگە سالغان زۇلۇمى ۋە تالان-تاراجلىرى ئافرىقا تارىخىدا كۆرۈلۈپ باققان ئەمەس. مودېرنىزىمدىن ھالقىغان بۈگۈنكى كۈندە مۇستەملىكىنىڭ رەھىمسىز تاپىنى ئاستىدا ئىگىزلىتىلگەن ياكى قورچاق ھۆكۈمەتلەر تەرىپىدىن ئاچلىق، يوقسۇلۇق ۋە ھەر خىل بالا - مۇسبەتكە دۇچار قىلىنىۋاتقان بىچارە خەلق جانلىرىنى ساقلاپ قېلىش ئۈچۈن تىرىشىۋاتىدۇ. ئۇلار مودېرنلىك ۋە زامانىۋىلىشىش ئۇقۇمىنى قايسى مەنىدە چۈشىنىدۇ؟

(14) بۇنىڭغا ئوخشاش نۇرغۇن مىساللار بار. قاراڭ: سەفا م. يۈرۈكئەل، «باتى تارىخىدە ئىنسانلىق سۇچلارى»، 2 - باسمىسى، 31 - 38 - 42 - بەتلەر.

(15) قاراڭ: سەفا م. يۈرۈكئەل، يۇقۇرىدىكى ئەسەر 55 - 62 - بەتلەر. ئەھمەت داۋۇتئوغلۇ، «ستراتېژىك دېرىنلىك»، ئىستانبۇل 2001 - يىلى 1 - باسما، 86 - بەت.

بۇنداق ئەھۋال پەقەت ئافرىقىدىلا ئەمەس، ئاسىيا قىتئەسىدىكى بەزى مۇستەملىكىچىلەر تەرىپىدىنمۇ داۋاملاشتۇرۇلماقتا. ئىنسانىي ھەق- ۋە ھوقۇقلاردىن مەھرۇم، ھەددى ھېساپسىز يەر ئاستى بايلىقلىرىغا ئېگە بولۇشىغا قارىماي يوقسۇللۇق ئىچىدە ئىگراۋاتقان، ئاسسىمىلاتسىيەلىشىپ تارىخ سەھنىسىدىن يوقىلىش ئالدىدا تۇرۇۋاتقان بۇ ئىنسانلار مودېرنلىكنى تاللىشى كېرەكمۇ ياكى ئالدى بىلەن ئۆزلىرىنىڭ مەۋجۇتلىقىنى قوغدىشى كېرەكمۇ؟

بۇ يەردە توختىلىپ ئۆتۈشكە تېگىشلىك يەنە بىر ئۇقۇم «غەربلىشىش» ئۇقۇمى. چۈنكى مودېرنلىشىش ئۇقۇمى بىلەن غەربلىشىش ئۇقۇمى بەزى نۇقتىلاردا بىرلىشىدۇ. غەربلىشىش، غەرب مەدەنىيىتى ياكى غەربلىكلەرنى دوراش ۋە ئۇلارغا ئوخشاش بولۇش ھەرىكىتىدۇر. ياۋروپانىڭ كېيىنچە ئامېرىكىنىڭ باشتا پەن- تېخنىكا، سىياسەت، ئىجتىمائىي تۈزۈلمە ۋە كۈلتۈر سىستېمىسىنى يۆتكەپ ئېلىش ئىدىيەسى بۇ ئۇقۇمنىڭ ئىچىگە كىرىدۇ. بىزنىڭ بۇ يەردە ناھايىتى ھوشيار بولۇشىمىزغا توغرا كېلىدۇ. چۈنكى بۈگۈن ياۋروپا ۋە ئامېرىكىنى دوراش تەرەپدارلىرى تۈنۈگۈن رۇس مەدەنىيىتى، ئەدەبىياتى ۋە كۈلتۈرىنى قىبلىنامە قىلغان ئىدى. نۆۋەتتە خىتاي تېز تەرەققىيات باسقۇچىغا قاراپ كېتىپ بارىدۇ. ئۇنداق بولغاندا ئەتە ئەگىشىدىغان كۈچ «خىتاي» بولامدۇ؟

دۇنيانىڭ سىياسىي كېلەچىكىنى ياخشى تەھلىل قىلىدىغان بولساق، سوغۇق ئۇرۇش دەۋرىدىن كېيىنكى دەۋردە ئىسلام دۇنياسى، گىئوپولىتىك⁽¹⁶⁾ ۋە گىئوكۈلتۇر جەھەتتە يىلتىزلىق بىر ئۆزگىرىش باسقۇچىغا كىرىۋاتىدۇ. بۇ ئۆزگىرىش باسقۇچى ئەينى زاماندا ئىسلام دۇنياسىنىڭ 21 - ئەسىردىكى غەلبىسىنىڭ ئىشارەتلىرىنى بەرمەكتە. شۇنىڭدەك خىلمۇخىل سەۋەبلەر تۈپەيلىدىن ئامېرىكا ۋە ياۋروپاغا كۆچكەن مۇسۇلمان نوپۇس ئىسلام مەدەنىيىتىنىڭ دۇنياۋى مەدەنى ۋە سىياسىي ساھەدىكى رولى، تەسىرى ۋە ياردىمى ئارتماقتا. شۇنىڭ بىلەن بىرلىكتە ئۇلار بۇ زامانغىچىلىك تولىمۇ ئوخشاش، تەكشى ۋە بىر خىل ئېتىقاد ۋە مەدەنى قۇرۇلمىغا ئىگە ياۋروپا غەرب دۆلەتلىرى ئۈچۈن كۈچ كۆرسىتەلەيدىغان ھالغا كەلمەكتە. مۇشۇ ھالەتتىكى ئىسلام دۇنياسىنىڭ چەتكە قېقىلىشى بىر تەرەپتىن غەرب ئەللىرى «بايراقدار» لىقىنى قىلىۋاتقان ئىنسان ھەقلىرىنى ئاساس قىلغان شوئارلىرى بىلەن

(16) بۇ ئۇقۇم، سىياسى جۇغراپىيەدىن ئايرىلىپ چىققان بىر ئۇقۇم بولۇپ، بۇ ئىلمنىڭ ساھەسى سىياسى جۇغراپىيەنىڭ دۆلەتلەرگە ئېلىپ كېلىدىغان پايدا ۋە زىيانلىرىنى، دۆلەتلەرنىڭ جۇغراپىي ئالاھىدىلىكلىرى بىلەن تۇتقان سىياسەتلىرى ئوتتۇرىسىدىكى مۇناسىۋەتلىرىنى تەتقىق قىلىدۇ. بۇ ئۇقۇمنىڭ ئاساسچىسى 1864 - 1922 - يىللىرى ئارىسىدا ياشاپ ئۆتكەن شۋېتسىيەلىك رادولف كېلېن (Rudolf Kjellen) ئىدى.

زىتلىق شەكىللەندۈرسە، يەنە بىر تەرەپتىن سىياسىي ۋە مەدەنى پۈتۈنلۈكنىڭ بىر پارچىسى ھالىغا كېلىشى، غەربنىڭ دىن ۋە ئېتنىك يىلتىزنى ئاساس قىلىدىغان ئايرىمچى ۋە ئىرقچى كۈچلىرىنى قۇتراتماقتا.

ئىسلام دۇنياسىدىكى مەدەنىي ئويغىنىش دەۋرىدە ئىسلام چەمبىرى سىرتىدىكى بەزى دۆلەتلەرنىڭ ئىسلام ئۇقۇمىنى تېررورچىلىق، كۈنلىق، بومبا ۋە رادىكاللىق دېگەندەك چاپلىما سۈپەتلەر بىلەن بىللە تىلغا ئېلىشى گىئوپولتىك جەھەتتىن چەتكە قېقىشقا يۈزلىنىشىنى ئىپادىلەيدىغان پىسخولوگىيەلىك شەرتلىك رېفلىكسىقا زېمىن ھازىرلىماقتا. مۇشۇنداق چەتكە قېقىش ھەرىكىتىنىڭ نەزەرىيۋى ئۇللىرى فۇكۇياما (Fukuyama) نىڭ «تارىخنىڭ ئاخىرلىشىشى» ۋە ھانتىڭتون (Huntington) نىڭ «مەدەنىيەتلەر توفۇنۇشى» دېگەندەك ئەسەرلىرىدە ئالغا سۈرگەن ئىپادىلەر بىلەن ئوتتۇرىغا قويۇلغان. فۇكۇياما، ئىسلام دىنىنى تارىخى ئاخىرلاشتۇرىدىغان، غەربلىكلەرنىڭ قىممەت قارىشىغا زىت يېگانە يول، ئىسلام دۇنياسىنى بولسا قارشى قۇتۇپ دەپ قارىغان. ئىسلام دۇنياسىدىكى مەدەنىيەت جانلىنىشىغا دائىر ھەقىقەتلەرنى ئىستراتېگىيەلىك پىلانلىرىغا ۋاسىتە قىلىپ قوللانغان خانتىڭتون، ئىسلام دۇنياسىنىڭ چېگرالىرىنىڭ قان بىلەن سىزىلغانلىقىنى، ئىسلام مەدەنىيىتىنىڭ باشتا غەرب دۆلەتلىرى بولۇپ بارلىق مەدەنىيەتلەر بىلەن زىددىيەت ئىچىدە ئىكەنلىكىنى ئوتتۇرىغا قويغان. (17) ئەمما ۋ.س.سىمس (w.c.smith) قا ئوخشاش بەزى غەربلىكلەر بولسا، مۇسۇلمانلار بىلەن غەربلىكلەر ئوتتۇرىسىدىكى ئىسلامىي پەرقنىڭ ئۈستىگە بىر كۆۋرۈك قۇرۇش ۋە دوستانە مۇناسىۋەت مۇھىتى شەكىللەندۈرۈشنىڭ زۆرۈرلۈكىنى تەكىتلىگەن. (18)

قىسقىسى 18 - ئەسىرنىڭ ئاخىرلىرى بىلەن 19 - ئەسىرنىڭ باشلىرىدا ياۋروپادا، بىلىم، پەن - تېخنىكا، ئىقتىساد ۋە ئىجتىمائىي تۇرمۇشنىڭ ھەر ساھەسىدە مەيدانغا كەلگەن تەرەققىياتلار، ياۋروپالىقلارغا دۇنيا سەھنىسىدە ھەر جەھەتتىن ئوپۇزلىرىنى ئاشۇرىدىغان كەڭ كۆلەملىك مەنپەئەت كەلتۈرۈشكە باشلىغان. ئۇرۇش، مۇستەملىكە قىلىش ۋە شۇنىڭدەك غەيرى ئىنسانىي يوللار بىلەن كۈچلىرىنى كېڭەيتىش ئىمكانىيىتى بېغىشلىغان. (19)

(17) ئەھمەت داۋۇتوغلۇ، يۇقۇرىدىكى كىتاپ، 250 - بەت ۋە داۋامى.

(18) مۇھەممەد ھۈسەيىن، «مۇدېرنىزمنىڭ ئىسلام دۇنياسىغا كىرىشى»، ئىستانبۇل 1986 - يىلى، 121 - بەت.

(19) مۇھەممەد ھۈسەيىن، «مۇدېرنىزمنىڭ ئىسلام دۇنياسىغا كىرىشى»، ئىستانبۇل 1986 - يىلى، 17 - بەت.

3 - ئاقارتىش چۈشەنچىسى

ئاقارتىش ھەرىكىتى تارىخى جەھەتتىن ئېلىپ ئېيتقاندا ياۋروپادا 17 - ئەسىرنىڭ ئىككىنچى يېرىمى بىلەن 19 - ئەسىرنىڭ دەسلەپكى چارىكىنى ئۆز ئىچىگە ئالىدۇ. ئۇنى بەزى پەيلاسوفلارنىڭ ئەقىلىنى ئىنسان ھاياتىدىكى مۇتلەق كۈچ، يېتەكچى ئىدىيە ۋە ئىنسان زېھنى بىلەن شەخسنىڭ ئېڭىنى بىلىم نۇرى بىلەن يورۇتىدىغان سەرخىل بىر باسقۇچ دەپ چۈشەندۈرىدۇ. ئاقارتىش، ئىلمىي كەشپىيات ۋە پەلسەپىۋى تەنقىد دەۋرى بولۇش سۈپىتى بىلەن پەلسەپىۋى ۋە ئىجتىمائىيلىققا ئىگە بىر ھەرىكەت ھېسابلىنىدۇ.

ئاقارتىش پىكرى ۋە ھەرىكىتى، جەمئىيەتلەرنىڭ تارىخى تەرەققىيات باسقۇچىدىكى ئەڭ مۇھىم باسقۇچلاردىن بىرى. ئاقارتىش ھەرىكىتى دەسلەپتە ياۋروپا قىتئەسىنىڭ شىمالىدىكى رايونلاردا مەيدانغا چىققان بولسىمۇ، دۇنيانىڭ ھەرقايسى جايلىرىدا بۇنىڭ ئوخشاش بولمىغان كۆرۈنۈشلىرىگە شاھىت بولۇۋاتىمىز. بۇ جەھەتتە ئاقارتىش ھەرىكىتىدىن نېپسۇنسىنى ئالمىغان ھېچقانداق بىر جەمئىيەت يوق دېيىشكە بولىدۇ.

يۇقىرىدا بايان قىلىپ ئۆتكىنىمىزدەك، ئەسلىدە ئاقارتىش پىكرى ئوتتۇرا ئەسىردە كۈچلۈك تەسىرگە ئىگە دىنىي ۋە ئەنئەنىۋىي قۇرۇلمىلارغا قارشى چىقىش ئىدى. مۇنداقچە قىلىپ ئېيتقاندا ئاقارتىش پىكرى، غەرب ئوتتۇرا ئەسىرى بىلەن ئۆزئارا سېڭىشىپ كەتكەن خىرىستىيان سكولاستىك (چاكىنا پەلسەپىگە ئائىت) قۇرۇلما بىلەن ھېسابلىنىش ئىدى. ئوتتۇرا ئەسىردە ھۆكۈمرانلىق ئورنىغا ئولتۇرغىنى، پۈتۈنلەي دىنىي دوگمىلار تەرىپىدىن شەكىللەندۈرۈلگەن سكولاستىك پىكىر، چېركاۋلارنىڭ بېسىمى بىلەن شەكىللەنگەن، شەخس ۋە كوللېكتىپ تۇرمۇش شەكىللىرىنى ئۆزلىرى خالىغانچە شەكىللەندۈرىدىغان ۋە باشقۇرىدىغان ۋە باشقىلارنىڭ كۆزقاراشلىرىغا قەتئىي ھۆرمەت قىلمايدىغان بىر سىستېما ئىدى.

ئەڭ مۇھىمى ئوتتۇرا ئەسىردە سكولاستىك تۈزۈمدە تەلىم- تەربىيە، پەلسەپە ۋە بىلىم پۈتۈنلەي چېركاۋنىڭ ئىلكىدە بولغانلىقتىن ئومۇمىي جەھەتتىن ئېلىپ ئېيتقاندا ئەقىلنىڭ رولى بىر چەتكە تاشلاپ قويۇلغان. بۇ دەۋردە پىكىر يۈرگۈزۈش، بۇ نېمە ئۈچۈن؟ دېگەن سوئالنىڭ جاۋابىنى ئىزدەش ۋە تەنقىدكە ئوخشاش ئىنساننىڭ ئاساسلىق خۇسۇسىيىتىگە ۋەكىللىك قىلىدىغان ئېلىمىنلار ئىشلىمەيدىغان ھالغا كەلتۈرۈلۈپ قويۇلغان. بۇ سەۋەبتىن يۈز يىللار بويىچە داۋاملاشقان قاراڭغۇ دەۋر مەيدانغا كەلگەن. دەرۋەقە ئاقارتىش دەۋرىنى چېركاۋ ھاكىمىيىتىگە ۋە ئەقىلنىڭ كورلاشتۇرۇلىشىغا

تايانغان ئوتتۇرا ئەسىر سكولاستىك تۈزۈمى ئوتتۇرىغا چىقارغان تۇرمۇش شەكىللىرىدىن قۇتۇلۇش ھەرىكىتىنىڭ ئەڭ يۇقىرى پەللىگە چىققان دەۋرى، دەپ قاراشقا بولىدۇ. ئاقارتىش ھەرىكىتى رېنسانس ۋە يېڭىلىنىش ھەرىكەتلىرى بىلەن بىللە باشلانغان ئەقىلگە يۈزلىنىش، تەنقىد ۋە «نېمە ئۈچۈن؟» دېگەن سوئالنىڭ جاۋابىنى ئۆز ئىچىگە ئالغان يېڭىلىنىش ئىزدىنىشلىرى تېز سۈرئەتتە تەرەققىي قىلىشقا باشلىغان بىر پەلسەپە ھەرىكىتى.

فرانكس باكون «Bacon»، رېن دىكارىت (Rene Descartes)، جون لوك (John Locke)، دېۋىد ھام (David Hume) ۋە ئىمانۇئېل كانت (Immanuel Kant) قاتارلىق ئالدىنقى قاتاردىكى غەرب زىيالىيلىرى ئىنساننىڭ قۇتۇلۇشىنىڭ ئەقىل ۋە تەجرىبە كۈچىگە باغلىق ئىكەنلىكىنى تەكىتلىگەن. مەسىلەن باكون بىلىم كەلىمىسىنى «بىلىم، ھاكىمىيەت ئاستىغا ئېلىش دېمەكتۇر» دەپ تەرىپلىگەن. مۇسبەت بىلىم چۈشەنچىسى، بىلگىلى بولىدىغان نەرسىنىڭ پەقەت تەجرىبە ۋە كۆزىتىش بىلەن قولغا كەلتۈرگەن ئوبيېكتىپ، ماددىي ھادىسىلەر ئىكەنلىكى كۆز قارىشىنى چىقىش نۇقتىسى قىلغان. بۇ قاراش مەزكۇر دەۋردىن كېيىن غەربلىكلەرنىڭ بىلىش تىرىشچانلىقىنىڭ ئاساسىنى شەكىللەندۈرگەن. لېكىن بۇ مەسىلىنىڭ مۇھىملىقىنى ۋە ماھىيىتىنى ئىسلام كalam ۋە پەلسەپە ئېقىملىرى ئاللىبۇرۇن ئوتتۇرىغا قويۇپ بولغان ئىدى. كۆپىنچە ھاللاردا ياۋروپادا ئوتتۇرىغا چىققان ئاقارتىش ھەرىكىتىنىڭ ئەسلىدە ئىسپانىيە ۋە سىجىلىيە ئارقىلىق ئىسلامى ئىلىملەر ۋە ھېكمەتنىڭ لاتىن تىلىغا تەرجىمە قىلىنىشى⁽²⁰⁾ بىلەن باشلانغانلىقى ئۇنتۇلدى. بۇ باسقۇچتا كائىناتنىڭ ياراتقۇچىسى، ئىنسان ھاياتىدا ناھايىتى مۇھىم، ئەمما ئاددىي بىر ئەقىلنىڭ چاڭگىلىغا سىغدۇرۇلماقچى بولدى. تەڭداشسىز قۇدرەت ئىگىسىنىڭ رەھىمىتى ۋە مەرھەمىتى ئىچىدە تۇرۇپ ئۇنىڭ سەۋرچانلىقى سىناپ بېقىلدى. بەزىدە بارلىققا گۇمان بىلەن قارالدى. بىز باركەنمىز، ئۇ ھالدا ئۇمۇ بار دېيىلمىدى. بارغانسېرى دائىرىسى تارايغان ئاقارتىش پەلسەپىسى، ئىنسانشۇناسلىق (ھىيومانىزم)، ئەقىللىك، لائىسىزم / ئىلمانىزم (دىنىنى دۆلەتتىن ئايرىش قارىشى)، تەرەققىيپەرۋەرلىك، ئۈمىدۋارلىق ۋە دۇنياۋىيلىق قاتارلىق تېمىلارغا قىستىلىپ قالدى.

(20) ئالى بۇلاچ، «ئىسلام دۇشۇنچەسىدە دىن - پەلسەپە\ۋەھى-ئەقىل ئىلىشىكىسى»، ئىستانبۇل نەشرى، 377 - ۋە داۋامىدىكى بەتلەر.

ئەنئەنىلەرگە قارشى ئىسيانى مىراس ئالغان ئاقارتىش تەرەپدارلىرى تەسەۋۋۇرىدىكى ئەڭ گۈزەل جەمئىيەتنى يەنى ئوتتۇرىچىلىقنى خەلقنى ئۆتمۈشىدىن ئايرىماستىن، خەلقنىڭ ئەڭ قىممەتلىك ئەسلىمىلىرىنى ئاياغ ئاستى قىلماستىن ۋە ئىززەت - نەپسىنى تۆۋەن كۆرمەستىن تەسەۋۋۇر قىلالىدى. شۇنىڭدەك ئۇلار، مۇنازىرە ئەخلاقى، تىل ۋە پىكىرنىڭ ھېچقانداق ئەھمىيىتى يوقتەك بارلىق ئىدىئولوگىيەلىك توقۇنۇشلارنىڭ ئەڭ قاتمىل مازاق ۋە مەسخىرىلىرى ئوتتۇرىغا قويۇش ئارقىلىق يولنى داۋاملاشتۇرۇردى. ئوچۇقراق قىلىپ ئېيتقاندا، تارىخنىڭ ھەقىقىي بەلگىلىگۈچىلىرى ۋە ئۇنىڭ ئاساسلىق رولچىلىرى مىللىي ھاكىمىيەتنىڭ تەسىر دائىرىسى تېشىدا ئىش قىلدى. ⁽²¹⁾ بۇ يەردە غەربكە «ھەيران» لىق ئىچىدە توپماي قارايدىغان ئىسلام مودېرنىزمچىلىرىنىڭ پىكىرلىرى راۋاج تاپمىدى. ئۇلارنىڭ «كەشپىيات» لىرىغا ئىسلام دۇنياسى «ھەيران» قالمىدى.

خۇلاسە

ئۇزۇن يىللاردىن بېرى پۈتۈن دۇنيا زىيالىيلىرىنىڭ قىزىق نۇقتىسى بولۇپ كېلىۋاتقان بۇ تېمىنى بىر نەچچە بەتلىك بىر ماقالىدە خۇلاسەلەش مۇمكىن ئەمەس. مەن بۇ يەردە كېلەچەكنىڭ خوجايىنلىرى بولىدىغان ياشلىرىمىزنىڭ زېھنىلىرىدە بىر غىل - پال بولسىمۇ بىر يۇرۇقلۇق پەيدا قىلسا ئەجەب ئەمەس، دېگەن ئۈمىد تە بەزى مەلۇماتلارنى بىرقەدەر ئىلمىي يوسۇندا ئوتتۇرىغا قويۇشقا تىرىشتىم. چۈنكى بۇ تېما، جەمئىيەت شۇناسلىق ئىلمىنىڭ ھەرقايسى بۆلۈملىرى، ئېقىملىرى ۋە سىياسەت، مەدەنىيەت تارىخ ئىلمى ھەمدە باسقۇچلار بويىچە پەلسەپىنىڭ قائىدە - قانۇنىيەتلىرى بىلەن مۇناسىۋەتلىك بولۇپ، كىچىك ھەجىملىك بىر ئەسەردە ئىلم ئەربابىنى تولۇق قانائەتلەندۈرۈش بىر ئاز قېيىن. مەن سۆزلىرىمنى تۆۋەندىكى قىسقا بىر نەقىل بىلەن ئاخىرلاشتۇرىمەن.

تارىق بۇغرا رومانلىرىدىن بىرىدە، ئوسمان تۈرك ئىمپېرىيەسى تەرەپدارلىرى چىنار، جۇمھۇرىيەتچىلەر ئاكتسىيە دەرىخى تىكىدۇ، دەيدۇ. مۇستاپا ئۆزلەننىڭ تەبىرى بويىچە ئېيتقاندا چىنار ئۆستۈرۈشكە ئەھمىيەت بەرمىسەك، مودېرنلىشىش، زامانىۋىلىشىش ھەۋەسلىرىمىز نەتىجە بەرمەيدۇ. مودېرنلىشىشكە ئەمەس مودېرنلىشىشنى ئېشىپ چۈشىدىغان پەرقلىق ئىجتىمائىي ۋە ئىقتىسادىي سىستېمىلار ئۈستىدە پىكىر يۈرگۈزۈش تېخىمۇ ياخشى نەتىجىلەر ئېلىپ كېلىشى مۇمكىن. ■ مۇھەررىرى: ئا. ئاقھۇن

(21) پەرۋەز مانزور، «مودېرنىزم مودېرنلەشمە: مۇسۇلمان سىياسى گۇرۇشۇنۇن باشارسىزلىغى»، مودېرنلەشمە، ئىسلام دۇنياسى ۋە تۈركىيە، ئەنئەنىۋىي، ئىستانبۇل 2000 - يىلى، 150 - بەت.

ئىستېمال جەمئىيىتى، كۈلتۈرى ۋە ئېھتىياج

ئىستېمال جەمئىيىتى تەبىرى غەربتە سانائەتلىشىشتىن كېيىنكى جەمئىيەت شەكلىنى ئىزاھلاش مەقسىتىدە ئىشلىتىلدى. ھەسسىلەپ ئىشلەپچىقىرىش شەكلىنىڭ ئومۇملىشىشى نەتىجىسىدە تېز سۈرئەتتە ئۆزگىرىش ھاسىل قىلغان تەلەپ - تەمىنلەش تەڭپۇڭلۇقى كاپىتالىستلارنى ۋە ھۆكۈمەتلەرنى ھەر خىل سىياسەتلەرنى يولغا قويۇشقا مەجبۇرلىدى، ئىشلەپچىقىرىلغان مەھسۇلاتلارنىڭ تېز سۈرئەتتە ئىستېمال قىلىنىشىنى كاپالەتكە ئىگە قىلىش ئۈچۈن تۈرلۈك يوللار سىناق قىلىنىشقا باشلىدى.

بۇ يوللارنىڭ ئەڭ مۇھىملىرىدىن بىرى ئۇچۇر ئالاقە ۋاسىتىلىرى، ئەلۋەتتە. يېزىق ۋە كۆرۈنۈشلۈك مەتبۇئات (تېلېۋىزور) بىلەن بىرلىكتە يېقىنقى يىللاردا بۇ ئىككىسىنىڭ ئالدىغا ئۆتۈپ كېتىشى مۆلچەرلىنىۋاتقان ئىنتېرنېت، ئىستېمال جەمئىيىتىنى مونوپۇل قىلىشتا، يۆنىلىشىنى ئۆزگەرتىشتە ئىشلىتىلىۋاتقان ئاساسلىق ۋاسىتىلەردىن بىرى.

ئىنساننىڭ بىئولوگىيىلىك مەۋجۇتلۇقىنىڭ كاپالەتكە ئىگە بولۇشى زۆرۈر ئىستېمال بۇيۇملىرىغا مۇھتاج. شۇڭا بۇ جەھەتتىن ئېلىپ ئېيتقاندا، ئىستېمال قىلماستىن ياشاش مۇمكىن ئەمەس. ھەتتا ياراتقۇچىمىز ۋەھىيىنىڭ ۋاسىتىسى بىلەن قۇللۇق ئىمتىھانى سۈپىتىدە ئىستېمال قىلىنىشىنى چەكلىگەن قان، قالدۇق جەسەت ۋە چوشقا گۆشى قاتارلىقلارنىمۇ مەجبۇر بولۇپ قالغان ئەھۋاللاردا جاننى ساقلاپ قېلىش شەرتى بىلەن يېيىلىشىگە رۇخسەت قىلغان. بۇنىڭدىن باشقا تۇرالغۇ جاي سېلىش، كىيىنىش، ئالاقىلىشىش قاتارلىق ئەڭ نورمال ئېھتىياجلىرىمىزمۇ بار. ئىنسان بۇ خىل ئېھتىياجلىرىنى قامداش ئۈچۈن ئۈزلۈكسىز پائالىيەت ئېلىپ بارىدۇ.

ئىنسان زۆرۈر ۋە نورمال ئېھتىياجلىرىنى قامدىيالايدىغان ھەرىكەت قىلىش ئېنېرگىيىسى ۋە قابىلىيىتى بىلەن يارىتىلغان. بىراق ئىنسانلارنى ھايۋانلاردىن پەرقلەندۈرۈپ تۇرىدىغان ئەڭ مۇھىم ئالاھىدىلىك بولسا ئەقىلدۇر. ئىنساننىڭ زۆرۈر ۋە نورمال ئېھتىياجلىرىنى قامداشتا رەھىمسىز رىقابەت ۋە ئىستېمالنى ئەمەس، ئادالەت

ئىستېمال جەمئىيىتى، كۈلتۈرى ۋە ئېھتىياج

بىلەن ئورتاقلىشىش ۋە ئادىل ئىستېمالنى ۋۇجۇدقا چىقىرىشى تەلەپ قىلىندۇ. چۈنكى ئىنسان ئەقىل ۋە ياراتقۇچىسىنىڭ ھاكىمىيىتىنى تەستىقلاش تەبىئىتىگە ئىگە قىلىپ يارىتىلغان.

مۇسۇلمانغا نىسبەتەن زۆرۈر ۋە نورمال ئېھتىياجلىرىنى قامداشنىڭ بەلگىلىمىلىرى مەۋھۇم ئەمەس. ئىنسانغا ھايات يېتەكچىسى سۈپىتىدە ئەلچىلەر ئارقىلىق ئەۋەتىلگەن ۋەھىيى بىزگە ئىستېمالدا ئادىل بولۇشنىڭ ئىنسان تەبىئىتىگە ماس كېلىدىغان ئۆلچىمى ۋە چېگرىلىرىنى كۆرسىتىپ بەرگەن. چۈنكى كائىناتنىڭ ئىستېمال قىلىنىدىغان مەھسۇلاتلىرىنى، ئىستېمال قىلىدىغان ئىنسان تەبىئىتىنى، بۇلارنىڭ تەڭپۇڭلۇقىنى، خوشاللىققا ئېرىشىشنىڭ ئۆلچەملىرىنى ياراتقانمۇ، يېتىكتەنمۇ ياراتقۇچىمىز بولغان ئاللاھتۇر.

ئىنسانلار زۆرۈر ۋە ئاساسلىق ئېھتىياجلىرىنى تەمىنلەشتە ئاللاھ كۆرسىتىپ بەرگەن بەلگىلىمىنى ئاساس قىلىپ قۇللۇق ۋە زىپىلىرىنى ئورۇندىغان، تەۋھىدىنى ۋە ئادالەتنى يايغاندىلا، ئاندىن ھەقىقىي ئەركىنلىكنى ئەمەلگە ئاشۇرغان بولىدۇ. چۈنكى ھەقىقىي ئەركىنلىك بولسا، يارىتىلىش تەبىئىتى ۋە شەيئەلەرنىڭ قانۇنىيىتى بىلەن ماس قەدەمدە بولۇش، يارىتىلىش تەبىئىتىنى ياتلىشىپ كېتىشتىن ساقلاپ قېلىش ۋە قۇللۇق ئېڭى بىلەن ئىككى دۇنيالىق سائادەتكە ئېرىشىشتىن ئىبارەتتۇر. ئاللاھنىڭ بەلگىلىمىسىدىن چەتنەپ كېتىش يارىتىلىش تەبىئىتىدىن ياتلىشىپ كېتىشنى ۋە تەبىئەتنى خارابلاشتۇرۇشنى كەلتۈرۈپ چىقىرىدۇ. بۇ خىل تاللاش ۋە قىلمىشلار مەغرۇرلۇققا، شىرىككە ۋە ۋەھشىلىشىشكە سەۋەب بولىدىغان نادانلىقتىن ئىبارەتتۇر، خالاس. نادانلىق دەل يارىتىلىش تەبىئىتى ۋە ۋەھىيىدىن ياتلىشىشتۇر. ئىستېمالسىز ھايات بولمايدۇ. بىراق زۆرۈر ۋە ئاساسلىق ئېھتىياجلىرىنى تەمىنلەش ئۈچۈن ۋەھىي ئۆلچەملىرىنى ۋە ئادالەتنى ئاساس قىلمىغان ئەھۋالدا، ئىستېمال نادانلارچە قىلىنغان ئىستېمال بولۇپ قالىدۇ. ئىسلامنىڭ ئاساسلىق پىرىنسىپلىرىدا بۇلار ھارام ۋە ئىسراپ ھېسابلىنىدۇ. مەسىلىگە بۇ نۇقتىدىن قارىغىنىمىزدا، ئېھتىياج سۈپىتىدە قارالغان ئىستېمال ھەققىدە بەس مۇنازىرە قىلىش ئەمەس، نېمىنىڭ ئېھتىياج، نېمىنىڭ ئىسراپ بولىدىغانلىقى ۋە قانداق ئىستېمال قىلىنىدىغانلىقى ئۈستىدە باش قاتۇرۇش ئەقىلگە تېخىمۇ مۇۋاپىق.

كۈنىمىزدە تۇرمۇشىمىزدىكى ئۈممەت كۈلتۈرى ياكى يېزا - ئىگىلىك جەمئىيىتىنىڭ دىنامىكلىرى بەلگىلەش رولىغا ئىگە ئەمەس. مۇسۇلمانلار تارىخىي جەرياندا ئۈممەتچىلىك

ئېڭى ۋە ئەمەلىيىتىنى يوقىتىپ قويدى. ئىنسانىيەتمۇ سانائەت ئىنقىلابىنىڭ ماھىيەت خاراكتېرلىك تەسىرى ئاستىدا يېزا - ئىگىلىك جەمئىيىتى ۋە ئەنئەنىلىرىدىن ۋاز كېچىشكە باشلىدى. مۇسۇلمانلار 14 - 15 - ئەسىردىن ئېتىبارەن ياۋروپادا شەكىللەنگەن يېڭى ئىقتىسادىي ئىشلەپچىقىرىش ۋە مۇناسىۋەت قېلىپلىرىنىڭ ئۆزگىرىش يۆلىنىشىگە جاۋاب بېرەلەيدىغان ياكى ماسلىشالايدىغان دىنامىكلاردىن ۋە قىممەت ئۆلچەملىرىدىن يىراقلىشىپ كەتتى. مۇسۇلمانلار دەسلەپكى مەزگىللەردە ۋەھىي دائىرىسىدە ۋۇجۇدقا چىقارغان ئىلمىي ۋە مەدەنىي بايلىقلار، قىممەت ئۆلچەملىرى خىرەلەشكەنسىمۇ ئاجىزلىشىپ ماڭدى ۋە ھايات شەرتلىرىنى بەلگىلەشتىكى ئىجادكارلىقى ئاستا - ئاستا گۈللىنىش، ئىسلاھات ۋە ئىلمىي ئويغىنىش قاتارلىق ئېقىملار بىلەن شەكىللەنگەن ياۋروپادىكى زامانىۋى تۈسكە بۇرادى.

يەنى غەرب دۇنياسى مۇسۇلمانلارنى يېڭى بىر تۇرمۇش ۋە ئىدىيە ئەندىزىسى ئارقىلىق ماھىيەت جەھەتتىن ئۆزگىرىشكە مۇپتىلا قىلىش ئارقىلىق پارچىلاپ تاشلىدى. مۇسۇلمانلار قۇرئان - كەرىم بولغان مۇناسىۋەتلىرىنى ئاجىزلاشتۇرۇپ، ھاياتى نادانلارچە خورنىۋېتىشى نەتىجىسىدە ئۈممەت روھىنى يوقىتىپ، پارچىلىنىپ كەتتى. ۋەھىدىن ئىبارەت بۇ ئۇلۇغ نېمەتتىن ئايرىلىپ قېلىش نەتىجىسىدە مەيدانغا كەلگەن ئىجتىمائىي بۆلۈنۈشلەرنى، غەرب ئۈستىلىق بىلەن كاپىتالىزم دائىرىسىگە ئېلىپ ئۆزىنىڭ بىر قىسمى ۋەياكى مەھسۇلاتلىرىنى ساتىدىغان بازار ھالىتىگە كەلتۈرۈپ قويغان ئىدى.

تارىختا ھېچقانداق بىر جەمئىيەت سانائەت كاپىتالىزىمىنىڭ مۇشۇ ئەسىردە نامايەن قىلغان ھەسسىلەپ ئىشلەپچىقىرىش سەۋىيىسىگە يېتىپ باقمىغان ئىدى. كاپىتالىست ئىشلەپچىقىرىش سىستېمىسىدا پەقەت زور مىقداردا تاۋار جۇغلاشلا مۇھىم ئەمەس ئىدى، مۇھىم بولغىنى جۇغلانغان زور مىقداردىكى تاۋارنىڭ سەرمائىدارغا پايدا ئېلىپ كېلىشى ۋە يېڭى مەبلەغ ئىمكانىيەتلىرىگە زېمىن ھازىرلىشى ئۈچۈن پۇلغا ئايلاندۇرۇلۇشى، ئەڭ ئاخىرىدا بازارغا سېلىنىشى ۋە ئىستېمال قىلىنىشى ئىدى. مەسىلىگە بۇ نۇقتىدىن قارىغىنىمىزدا، كاپىتالىزىمنىڭ باش ئاغرىقى بولسا، زور كۈچ سەرپ قىلىنغان ئىشلەپچىقىرىش مەھسۇلاتلىرى بىلەن ئامبارلىرىنى توشقۇزۇۋەتكەن تاۋارلارنى قانداق قىلىپ بازارغا سېلىش ۋە ئاۋامغا قانداق ئىستېمال قىلدۇرۇش ئىدى. شۇنداق قىلىپ، دۇنيارىمىزدا ئىستېمال مەسىلىسىدە دۇچ كەلگەن زامانىۋى ھادىسىلەر ياكى ئەھۋاللار كاپىتالىست ئىشلەپچىقىرىش ۋە ئىستېمال مۇناسىۋىتى ئىچىدە بەلگىلىنىشىگە باشلىدى.

ئىستېمال جەمئىيىتى، كۈلتۈرى ۋە ئىجتىمائىي

سانائەت كاپىتالىزىمىنىڭ ئىستېمال مەسلىسى يالغۇز تەرەققىي قىلغان كاپىتالىست دۆلەتلەرگىلا خاس مەسلىە ئەمەس. دەرۋەقە، كاپىتالىزم 19 - ئەسىردىن بۇيان يەرشارىلىشىپ پۈتكۈل دۇنيانى بازار ھالىتىگە كەلتۈرۈپ قويدى. سانائەت كاپىتالىزمى بەرپا قىلغان تۇرمۇش ئادەتلىرى يەرشارىلاشتى. بۇنىڭغا ئەگىشىپ سانائەت كاپىتالىزىمىنىڭ ئاساسى بولغان قىممەت ئۆلچەملىرىمۇ ۋە ئىستېمال مەسلىلىرىمۇ تەبئىي ھالدا يەر يەر شارىلىشىشقا باشلىدى.

ئىستېمال كۈلتۈرى ۋە ئىندىۋىدۇئاللىق

ئىستېمال كۈلتۈرى كاپىتالىزم يولغا قويۇلۇۋاتقان جەمئىيەتلەردە ئىستېمالچىلارنىڭ بازاردىكى مەھسۇلات ۋە تاۋارلارنى تاللاش ئارقىلىق ئىقتىسادىي تەرەققىياتقا ھەسسە قوشۇشىنى كۆرسىتىدۇ.

ئىستېمال جەمئىيىتى، ماللارنىڭ ۋە مۇلازىمەتلەرنىڭ ئىشلەپچىقىرىلىشىدىن بەكرەك مال ۋە مۇلازىمەتلەرنىڭ بولۇپمۇ بىكار ۋاقىتلارنىڭ تېخىمۇ كۆپ ئىستېمال قىلىنىشىنى ئىپادىلەيدىغان ئاتالغۇدۇر. ئىستېمال جەمئىيەتلىرىدە يۇقىرى ۋە ئوتتۇرا تەبىقىلەر ئىستېمال قىلغان مەھسۇلات، مۇلازىمەت ۋە ماركىلارنىڭ ۋاستىسى ئارقىلىق ئىجتىمائىي ئورۇن ۋە مەرتىۋە قولغا كەلتۈرۈشكە ۋە باشقىلارغا ئىستېمال قىلغان نەرسىسىگە ئاساسەن باھا بېرىش ۋە مۇئامىلە قىلىشقا بەكرەك ئەھمىيەت بېرىدۇ. ئىستېمال جەمئىيىتىدە كىمىنىڭ قانداق بىر ماركى كىيگەنلىكى، كىمىنىڭ قايسى ماركى ماشىنىنى ھەيدىگەنلىكى، كىمىنىڭ قايسى رايوندا ۋە قانداق بىر ئۆيدە تۇرىدىغانلىقى مۇھىم. چۈنكى ئىستېمال كۈلتۈرىنىڭ ئەڭ مۇھىم تېمىلىرىدىن بىرى ئايرىما يەنى پەرقتۇر.

خاسلىق ياكى ئايرىما شەخسنىڭ «مەن» تۇيغۇسىنى غىدىقلايدىغان ئەڭ مۇھىم ھەرىكەتلەندۈرگۈچ كۈچتۇر. ئىندىۋىدۇئاللىقنى كۈچەيتىدىغان خاسلىق ياكى ئايرىما بىلەن ئىنسان ئەركىنلىكى تېخىمۇ تەرەققىي قىلىدۇ، دەيدىغان قاراشلارمۇ مەۋجۇت. بىراق شۇنىسى ھەقىقەتتىكى، كاپىتالىستلار ئىستېمال كۈلتۈرى بىلەن شەكىل كىرگۈزۈلگەن ئىندىۋىدۇئاللىقتىن ئىجتىمائىي كونترول ۋاستىسى سۈپىتىدە ناھايىتى ئۇستىلىق بىلەن پايدىلىنىدۇ.

ماركىيۇس ئىستېمال كۈلتۈرى تەرىپىدىن شەكىل كىرگۈزۈلگەن ئىندىۋىدۇئاللىقنى «يېرىم ئىندىۋىدۇئاللىق» دەپ تەرىپلەيدۇ. ئەسلىدە ئىستېمال تەرىپىدىن غىدىقلىنىدىغان

ئىندىۋىدۇئاللىق بىلەن نە «مەن» بولغىلى بولمايدۇ، نە «بىز» سۈپىتىدە قالغىلى بولمايدۇ. كاپىتالىست جەمئىيەتتە ئىندىۋىدۇئاللىقلاشقانلار ئويدۇرۇلۇپ چىقىرىلغان خىيالى تۇرمۇشنىڭ رولچىلىرىغا ئايلاندۇرۇلدى. بۇ دەل ئىستېمالچىنىڭ تۇرمۇش پەلسەپىسى ھېسابلىنىدۇ.

تەشكىللىك سەمىيە تەرىپىدىن ئەركىنلىك، لىبراللىق، زامانىۋىلىق، ئىستەك ئۈچۈن پەپلەنگەن ئىستېمالچى، ئىندىۋىدۇئاللىقنىڭ تەشۋىقاتى ئاستىدا مونوپۇلاشتۇرۇلدى ۋە يالغۇزلاشتۇرۇلدى.

ئىستېمال جەمئىيىتى دېيىلگەندە، بىر جەمئىيەتتە باشقا جەمئىيەتلەرگە نىسبەتەن ئىستېمال قىلىش نىسبىتىنىڭ تېخىمۇ كۆپ بولۇشى كۆزدە تۇتۇلدى. بىراق بۇ مەسىلىدە ئىككى پەرقلىق قۇرۇلما ئۈستىدە توختىلىشقا بولىدۇ. بىرىنچىسى، ھەم كۆپ ئىشلەپچىقارغان ھەمدە بۇنىڭغا پاراللىل ھالدا ئىستېمال قىلىدىغان سانائەتلەشكەن كاپىتالىست ئىقتىسادى قۇرۇلمىغا ئىگە جەمئىيەتلەر بولۇپ، بۇلار «ئىستېمال كاپىتالىزمى» ھۆكۈمران بولغان جەمئىيەتلەر دەپ ئاتىلىدۇ. ئىككىنچىسى، ئىشلەپچىقارغىنىغا قارىغاندا تېخىمۇ كۆپ ئىستېمال قىلىدىغان ۋە سانائەتلىشىشنى تولۇق مەنىسىدە ۋۇجۇدقا چىقىرىپ بولالمىغان جەمئىيەتلەردۇر. بىرىنچىسىدە، ئىستېمال كۈلتۇرى ئىجتىمائىي ئىدىئولوگىيە ھالىتىگە كەلگەن. بىكار ۋاقىتلاردا سودا - سېتىق قىلىش ئادىتى، ماركا ۋە ئىزچىل يېڭىلىنىپ تۇرىدىغان مودا نەرسىلەرنى تەقەب قىلىش ئارزۇسى، تولۇق بايقالمىغان ساياھەت ئورۇنلىرىنى ساياھەت قىلىش ۋە ئۆزلۈكسىز ئۆزگىرىپ تۇرىدىغان مودىغا ئوخشاش داۋاملىق يېڭى ۋە ئېچىلمىغان يەرلەرنى تېپىپ چىقىشقا ئۇرۇنۇش كەڭ ئومۇملاشقان. ئىككىنچىسىدە، ئۆگىتىلگەن ۋە رىغبەتلەندۈرۈلگەن سۈنئىي ئېھتىياجىلار بىلەن «دوراش» ۋە «ئوخشاش بولۇش» تىن باشقا سەۋىيىگە ھالقىپ ئۆتكىلى بولمايدۇ. ئىككىنچى خىلدىكىلەر، كاپىتالىست دۆلەتلەر ۋە دۆلەت ھالقىغان شىركەتلەرگە نىسبەتەن ئاساسلىق ئىستېمال بازىلىرى ھېسابلىنىدۇ. مۇنداقچە قىلىپ ئېيتقاندا، بۇ خىلدىكى جەمئىيەتلەر، ئىستېمال كۈلتۇرىنى ئۇچۇر ئالاقە ۋاسىتىلىرى ئارقىلىق ھوللېۋۇد ئەسەرلىرى، كۆڭۈل ئېچىش ساھەلىرى بىلەن ئەڭ كۆپ تارقىتىدىغان ۋە ئىستېمال كۈلتۇرىنى يەر شارلاشتۇرغان ئامېرىكا تۇرمۇش ئۇسۇلىدىن يەنى ئامېرىكىچىلىقتىن ئەڭ كۆپ ئۇزۇق ئالىدۇ. ئىستېمال كاپىتالىزمىدا تۆۋەن تەبىقىلەر، ئوتتۇرا تەبىقە ئىنسانلىرىغا خاس بولغان بىر خىل ئىجتىمائىي ئورۇنغا ئىنتىلىشكە يۈزلەنگەن بولسا، ئىستېمال سەۋىيىسى تۆۋەن جەمئىيەتلەردە بۇرژۇئازىيە تۇرمۇش ئۇسۇلىغا ئىنتىلىش تۇيغۇسى

ئىستېمال كۈلتۈرىنى غىدىقلىماقتا.

ئىستېمال - ئىشلەپچىقىرىش مۇناسىۋەتلىرى سەرمايدارغا مەنپەئەت ئاتا قىلىپ، مەۋجۇت ئىستېمال تەرتىپىنى مۇستەھكەملەيدىغان دائىرنىڭ ئايلىنىش سۈرئىتىنى يېڭى مودېللارنى ئىجاد قىلىش ئارقىلىق تىزلىتىش، مەكتەپ، بولۇپمۇ ئائىلە ئېلىكتىر سايمانلىرى ۋە تاختايلىق مەھسۇلاتلارنىڭ ئىستېمال قىلىنىشىدا نەزەردىن ساقىت قىلىنغان كونا تاۋارلارنىڭ يېڭى مودېللارغا ئالماشتۇرۇلۇشى تەشۋىق قىلىنماقتا. تاۋارغا ئۆزگەرتىش كىرگۈزۈش بازىرىدا ئالماشتۇرۇلىدىغان ھەر خىل قىممەت ئۆلچەملىرىنى تاۋارلاشتۇرۇشنى كۆرسىتىدۇ. نەتىجىدە، يالغۇز مەھسۇلات ۋە خىزمەتلەر تاۋار سۈپىتىدە ئىستېمال قىلىنماستىن، مۇقەددەس كۈنلەر، ئانىلار ۋە تۇغۇلغان كۈنلەر، ئىشقى - مۇھەببەت، سۆيگۈ ۋە ئىززەت قاتارلىق قىممەت ئۆلچەملىرىمۇ تاۋارلاشتۇرۇلماقتا.

دوستلۇق، سۆيگۈ، ئېتىقاد قاتارلىق قىممەت ئۆلچەملىرىنىڭ تاۋارلاشتۇرۇلۇشىدا سېكۇلارىزىملىق چۈشەنچىنىڭ تەسىرى ئىنتايىن مۇھىم. سېكۇلارىزىملىق چۈشەنچە دىنى ۋە پەرقلىق كۈلتۈر قىممەت ئۆلچەملىرىنى لايىھىلىكتىكىگە (دىندىن خالىي) ئوخشاش چەتكە قاقماستىن ئۆز دائىرىسىدە ئىشلىتىشنى ئويلايدۇ. مودېرنىزىمنىڭ دىنى ۋە كۈلتۈرىنى چەتكە قاقىدىغان بىلىمپەرەسلىكنى، ئەقىلپەرەسلىكنى ۋە ئىلگىرىلەشنى تەشەببۇس قىلىدىغان ئىدىيىسىگە زىت قىممەت ئۆلچەملىرىگە كەڭ قۇچاق ئېچىپ بىر خىل ئەركىنلىك مۇھىتى يارىتىشتەك تەسىر پەيدا قىلغان پوستمودېرنىزم، دۇنياۋى كاپىتالىزم تەرىپىدىن ئىجاد قىلىنغان بىر كۈلتۈر ئېقىمىدىن ئىبارەت، خالاس. باشقىلارنى يەنى «پەرقلىق قاتلام» لارنى ئۆزىگە ئوخشاش قىلىشنى رەت قىلىدىغان بىر ئۇسۇلدۇر. پوستمودېرنىزم مەزمۇن ۋە سىستېمىلىق بولۇشقا ئەھمىيەت بەرمەيدۇ، ئەركىنلىك ۋە دېموكراتىك مۇھىتنى ئورتاقلىشىشنى تەشەببۇس قىلىپ، شەخس ۋە ئىستېمالنى ئالدىنقى ئورۇنغا قويىدۇ. ئىجتىمائىي تەبىقىلەر ئوتتۇرىسىدىكى دەرىجە پەرقىنى بۇزۇپ تاشلاپ، كۈلتۈر ۋە سودىنىڭ بىر - بىرى بىلەن گىرەلىشىپ كېتىشىنى كاپالەتكە ئىگە قىلىدۇ. مۇشۇنىڭ بىلەن ئىستېمال ۋە ئىستېمالچىلار ئۈچۈن ھەر خىل مەھسۇلات ۋە ئوبرازلارنى يارىتىپ چىقىدۇ. تۇرمۇشقا «ئىستېمال سەرگۈزەشتىسى» سۈپىتىدە مۇئامىلە قىلىدۇ.

پوستمودېرنىزم ئىستېمال كۈلتۈرى ئارقىلىق مودېرنىزىمنىڭ بۇزغۇنچىلىق قىلىش ۋە چەكلەشلىرىدىن ھالقىپ ئۆتۈپ، بازارنىڭ يەر شارلىشىشىنى مەقسەت قىلىدۇ. پوستمودېرنىزم، ھەر نەرسىگە ھۆرمەت قىلىپ ياكى بۇزۇپ قايتىدىن مەنە بېرىشنى

ئۆزىگە پىرىنسىپ قىلغان كۈلتۈردىن ئىبارەت. پوستمودېرنىزم مودېرنىزىمدىن ھالقىپ ئۆتەلمەيدۇ ياكى ئۆتۈشنى خالىمايدۇ، يالغۇز ئىچىنى قايتىدىن تولدۇرۇپ چىقىدۇ، يەنى تەڭشەيدۇ. مۇشۇنداق قىلغاندا مودېرنىزىمنىڭ ئەنئەنە ئىچىدە قايتىدىن جانلاندۇرۇلۇشىغا ئىمكانىيەت يارىتىپ بەرگەن بولىدۇ. جەننەت مىسالى، دەپ تەرىپلەنگەن كارپىس مېھمانسارىيى ۋە ئېسىل زادىلەر تەۋسىيە قىلىۋاتقان بەللى شارپىلىرىنىڭ ئېلانلىرىنى بۇ نۇقتىدىن چۈشىنىشىمىز لازىم. پوستمودېرنىزىملىق ئىستېمال ئۆز ئىستىراتېگىيىلىرى ئارقىلىق ھەم پەرقلىق كۈلتۈرلەردىن پايدىلىنىپ ئىستېمال بازارلىرىنى شەكىللەندۈرىدۇ ھەمدە تىجارى بولمىغان قىممەت ئۆلچەملىرىنىڭ تاۋارلاشتۇرۇلۇشىنى كاپالەتكە ئىگە قىلىدۇ.

سانائەت كاپىتالىزىمنىڭ تەرەققىيات باسقۇچىدا ئىستېمال مەدەنىيىتى

16 - ۋە 17 - ئەسىرلەردە ياۋروپادا مېركانتىلىزم ئېقىمى (بىر خىل ئىقتىسادىي نەزەرىيە) ئىستېمالنى ئازايتىپ تېجەشلىك بولۇشنى تەشەببۇس قىلغاندا، سەرمايە جۇغلاشنى كاپالەتكە ئىگە قىلغىلى بولىدىغانلىقىنى ئىلگىرى سۈرگەن.

18 - ۋە 19 - ئەسىرلەردە ئادام سىمس، مالىسۇس، رىچاردو قاتارلىق كىلاسسىك ئىقتىساد نەزىرىيىچىلىرى تەلەپنى جانلاندۇرۇش ئۈچۈن ئىشلەپچىقىرىش ۋە ئىستېمال ئوتتۇرىسىدىكى تەڭپۇڭلۇقنى ساقلاشقا دائىر نەزەرىيىلەرنى ئوتتۇرىغا قويغان.

بىرىنچى دۇنيا ئۇرۇشى ئاخىرلىشىپ ئۇزۇن ئۆتمەيلا يۈز بەرگەن 1929 - يىلدىكى ئىقتىسادىي كرىزىسنىڭ قايتىدىن مەيدانغا كەلمەسلىكى ئۈچۈن كېيىنسىيىپ ئىقتىسادىي سىياسەتلەرنى دۆلەت ۋە ئالاھىدە شەخسلەرنىڭ سەرمايىلىرىنى ئىشلىتىشكە ۋە مەبلەغ سېلىشقا يۈزلەندۈردى. تايلىور ۋە فورد ھەسسەلەپ ئىشلەپچىقىرىش ئۇسۇللىرى بىلەن ئۈنۈملۈك ۋە ئاممىۋى ئىشلەپچىقىرىش ئاتالغۇلىرىنى كۈنتەرتىپكە ئېلىپ كەلدى. فورد، « تېخىمۇ كۆپ بىكار ۋاقىت ۋە تېخىمۇ كۆپ ئىستېمال » نىشانغا، خىزمەتچىلەرگە تېخىمۇ كۆپ مائاش ۋە ئىككى كۈنلۈك ھەپتە ئاخىرقى دەم ئېلىش ئۇسۇلى ئارقىلىق يەتكىلى بولىدىغانلىقىنى پىلانلىدى. مۇشۇنداق بولغاندا سېتىۋېلىش كۈچى ئۆستۈرۈلگەن شەخسلەر ماھىيەت جەھەتتىن ئاساسەن ئوخشاش بازارلارغا يۈزلەندۈرۈلۈپ ئاممىۋى ئىستېمالغا مايىل قىلىناتتى. يەنى تەلەپ يېتەرسىزلىكى ۋە جىدىدىن تۇرغۇنلۇق يۈز بېرىشنى خالىمايدىغان سىستېما، مۇشۇنداق قىلىپ ئىستېمالنى ئېلانچىلىق، بازارغا

سېلىش ئىستىراتېگىيىلىرى، يېڭى لايىھە ئۇسۇللىرى بىلەن كەم بولسا بولمايدىغان بىر خىل تۇرمۇش شەكلىگە ئېلىپ كىرىشنى مەقسەت قىلاتتى.

ئاممىۋى ئىستېمال تەبئىي تاللاش بولماستىن، ئۆگىتىلگەن تاللاش بىلەن بىۋاسىتە چېتىشلىق ئىدى. مۇشۇنىڭ بىلەن ئىستېمال مەدەنىيىتى ۋە ئىستېمال جەمئىيىتى ئاتالغۇلىرى مەيدانغا كەلدى. 1960 - يىللاردىن كېيىن تەرەققىي قىلغان كاپىتالىست جەمئىيەتلەردە ماددىي تاۋارلار ۋە مۇلازىمەتلەر (ئولتۇراق جاي، مائارىپ، سەھىيە، قاتناش، ساياھەتچىلىك ۋە ھاكازا) ئىجتىمائىي تەبىقىلەرنى ئايرىيدىغان ئىستېمال شەكىللىرىنى شەكىللەندۈرۈشكە باشلىدى. شۇنىڭدىن كېيىن، جەمئىيەتشۇناسلار تۇرمۇش ئىمكانىيەتلىرىنى ۋە ئىجتىمائىي كىملىكىنى ئىجتىمائىي سىنىپلارغا قاراپ ئايرىشتىن بەكرەك، ئىستېمال ئامىلىنى ئاساس قىلىپ تۇرۇپ ئىزاھلاشقا باشلىدى. يەنە ئىجتىمائىي تەبىقىلىشىشنى ئىزاھلاشتا ئىشلەپچىقىرىشنى ئاساس قىلغان قېلىپلاردىن بەكرەك ئىستېمالنى ئاساس قىلغان قېلىپلار ئالدىنقى پىلانغا ئۆتۈشكە باشلىدى. مەسىلەن، ھېنرى فوردنىڭ ئاپتوموبىل سانائىتىدە ئىشلەشتىن بەكرەك بىر فورد ئاپتوموبىلغا ئىگە بولۇش ۋە ئۇنى ھەيدەش ھەققىدىكى تاللاش - تارتىشلىرى ئالدىنقى پىلانغا ئۆتتى.

1970 - يىللاردىن كېيىن ئېلانچىلىق ۋە مودا قاتارلىقلار ماددىي نەرسىلەر بىلەن گەۋدىلىنىدىغان شەكىل ۋە كۆرۈنۈشلەرنى «ئىجتىمائىي مەنالار» بىلەن بىر گەۋدىلەشتۈرۈشكە باشلىدى. ھەسسىلەپ ئىشلەپچىقىرىشنىڭ نىشانى بولغان ئاممىۋى ئىستېمالنىڭ ئورنىنى، ئىستېمالچىلارنى سۈپەت ۋە ئوبراز كۈلتۈرى ۋە ئۆزگىرىش دائىرىسىگە جەلىپ قىلىش ئارقىلىق ماركا ۋە مەھسۇلاتنى تاللىيالايدىغان مۇھىت ئىگىلىدى. بۇ جەريان دەل پوست - فوردىزىم دېيىلىدىغان مودېل ئۆزگىرىشنىڭ سۈرئىتى تېخىمۇ تېزلاشقان ۋە فورد مەھسۇلاتلىرىنىڭ ئۆمۈرى قىسقارغان جەريان بولدى.

ئىستېمالدىكى ماركا خۇمارلىقى باشقىلاردىن پەرقلىق كۆرۈنۈش، مۇستەقىل ۋە ئالاھىدە بولۇۋېلىش پىسخىكىسىنى ئاساس قىلىدۇ. مودېرنىزىمدا شەخس ۋە جەمئىيەت ئىگىدارچىلىق، بىلىم ۋە ئىلغار پەن - تېخنىكا ئۇسۇللىرى بىلەن يېتەكلىنىدۇ، بىراق «ئۆزگىلەرنىڭ كۈلتۈرى» ئەرزىمەس، دەپ قارىلىدۇ. پوستمودېرنىزىم بولسا، زىتلىقلارنىڭ ئۆزلىرىنى مودېرن يەنى زامانىۋىلىقنىڭ ئىچىدە نامايەن قىلىشىغا پۇرسەت يارىتىپ بېرىپ كاپىتالىستىك ئىستېمالنىڭ دائىرىسىنى تېخىمۇ كېڭەيتىدۇ، ئۆتمۈش ۋە كېلەچەكنى ھازىرنىڭ ئۆزىدىلا ياشاشنى تەشەببۇس قىلىدىغان تۇرمۇش ئۇسۇلىنى تەشەببۇس

قىلىدۇ. ئۆۋەن ۋە ئۈستۈن كۈلتۈرلەر ئايرىمى ۋە دەرىجە پەرقىنى يوقاتقاندا، تۇرمۇش بىر ئىستېمال تەجرىبىسى سۈپىتىدە كۆرۈلىدۇ. مەسىلەن، «كاپرىس مېھمانسارىيى جەننەتتىن بىر پارچە» ياكى «بەللى شارپىلىرى مەدەنىيەتلىكلەر ئۈچۈن» شەكلىدىكى ئېلانلاردا كۆرۈلگىنىگە ئوخشاش كۈلتۈر ۋە سودا بىر - بىرىگە گىرەلىشىپ كەتكەن. بۇ شەكىلدە ماركا ۋە سىمۋوللارغا مەستخۇش قىلىنغان ئىستېمالچى، كۈندىلىك خوشاللىقلاردىنلا قانائەت ھاسىل قىلىدىغان، ئېھتىياجىنىڭ تەمىنىنى كىچىكتۈرۈلمەيدىغان ۋە كېلەچەك ئۈچۈن بۈگۈننى قۇربان قىلالمايدىغان ھالەتكە چۈشۈرۈپ قويۇلىدۇ. قۇرئاندىكى «ئىنساننىڭ ئالدىراغۇلۇقى» (بەنى ئىسرائىل سۈرىسى: 11-ئايەت) دېگەن ئايەت ئىنساننىڭ دەل بۇ ئەھۋالنى سۈرەتلەپ بېرىدۇ.

غەرب جەمئىيىتى 15 - ئەسىردىن تارتىپ ياۋروپادا شەكىللەنگەن ئىدراكچىلىق (ئەقىلچىلىق)، بىلىم ۋە ئىزچىل تەرەققىياتنى ئاساس قىلغان بىلىم نەزەرىيىسىگە تايىنىدۇ. بۇ جەمئىيەت تەڭرىلەر ياكى تەڭرى، مېتافىزىك ياكى دىنى ئاساس قىلغان دۇنيا قارىشىغا ئاساسەن قۇرۇلغان بولماستىن، ئىنساننى ئاساس قىلغان دۇنيا قارىشى ئۈستىگە قۇرۇلغان. كاپىتالىزىمۇ غەربنىڭ بۇ بىلىم نەزەرىيىسى دائىرىسى ئىچىدە بەرپا قىلىنغانلىقى ئۈچۈن شەخسى، دۇنيانى ۋە كۈچنى ئالدىنقى ئورۇنغا قويىدىغان سېكۇلار (دىندىن خالى) بىر ئاساس ئۈستىگە بىنا قىلىنغان. ئىزچىل تەرەققىيات ۋە ئىلگىرىلەش چۈشەنچىسى پەن - تېخنىكىلىق ۋە ئىقتىسادىي تەرەققىياتنى ھاياتقا مەنە بېرىدىغان نىشان ھالىتىگە كەلتۈرۈپ قويىدۇ. سانائەت كاپىتالىزىمى ئۈزلۈكسىز ئىلگىرىلەش، كېڭىيىش، كۈچىيىش، يەنە كېڭىيىش ۋە كۈچىيىش ئۈچۈن داۋاملىق ۋە ھەر خىل ئۇسۇللاردىكى ئىستېمالنى تەقەززاز قىلىدۇ.

كاپىتالىست ئىستېمال ئەمەلىي رولى ياكى قىممىتى بولمىغان ئىستېمال شەكلى بولۇپ، ماركا، سىمۋول ۋە ئوبراز ۋاسىتىسى ئارقىلىق ئۆگىتىلگەن ۋە سىڭدۈرۈلگەن «سىمۋوللۇق ئىستېمال» دۇر. بولۇپمۇ كاپىتالىست جەمئىيەتلەردە ۋە بۇ خىلدىكى تۇرمۇش ئۇسۇلىغا ھەۋەسلىنىدىغان ئىستېمالچىلاردا مەھسۇلات ۋە ماركىلار ئىقتىسادىي، پەن - تېخنىكىلىق ۋە ئەمەلىي رولى بولغان پايدىلىرىدىن بەكرەك سىمۋوللۇق مەنىلىرى جەھەتتىن ئىنتايىن قىممەتلىك ھېسابلىنىدۇ. سىمۋوللۇق ئىستېمالدا ئىشلىتىلگەن سائەت، كىيىلگەن تەنتەربىيە ئايىغى ياكى شارپىلاردىن بەكرەك ماركىلىرىغا تېخىمۇ ئەھمىيەت بېرىلىدۇ. ئىستېمالچى ئۆگىتىلگەن ۋە سۈنئىي ئېھتىياجىلارغا يۈزلەندۈرۈلۈپ سىمۋوللۇق

«قىممەت ئۆلچەملىرى» نى ياكى ئوبرازلىرىنى سېتىۋالىدۇ. كاپىتالىست ئىستېمالدا تېخىمۇ كۆپ ئىستېمال قىلىش تېخىمۇ كۆپ ئىشلەپچىقىرىشنى ۋە بۇ سىستېمىنىڭ تېخىمۇ كۆپ باياشاتچىلىقىنى ئېلىپ كېلىدىغانلىقى ئىلگىرى سۈرۈلىدۇ. دىننى كۈلتۈر سۈپىتىدە كۆرىدىغان ئىستېمال كاپىتالىزىمدا ئىنساننى ئاساس قىلغان تۇرمۇش چۈشەنچىسى ئاجىزلاپ، تاۋارنى ئاساس قىلغان تۇرمۇش چۈشەنچىسى كۈچىيىپ بارىدۇ. يەنى تۇرمۇشنى ئىنسان ئەمەس، بەلكى ئىنساننى بىر قىسىم سەرمايدارلار ئىشلەپچىقارغان تاۋارلار ۋە مەھسۇلاتلار يېتەكلەيدۇ. ئىنسان بۇ يەردە تامامەن پاسسىپ ھالغا چۈشۈپ قالىدۇ. ئەمەلىي تۇرمۇشتا، تاۋارلار بەلگىلەش ۋە يېتەكلەش رولىنى ئوينايدۇ. بۇ خىل ئەھۋال ئامېرىكىدىن ياۋروپاغىچە، ياپونىيەدىن جۇڭگوغىچە بولغان كاپىتالىست ئىشلەپچىقىرىش ۋە ئىستېمال ئۇسۇلىنى ئورتاقلاشقان جەمئىيەتلەردە مەۋجۇت بولغان مەنئىي قىممەت ئۆلچەملىرىنىڭ خۇنۇكلۇشى، ياتلىشىشنىڭ يېڭىچە بىر تۈرىدۇر، خالاس. خۇلاسە كالا، تاۋارلارغا باغلىق بولغان ئىستېمال كۈلتۈرىنىڭ دۇنياۋى كاپىتالىزىمنىڭ ئىدىئولوگىيىسىگە ئايلانغانلىقىنى ئىلگىرى سۈرسەك، خاتالاشمىغان بولىمىز.

ئىستېمال ئىدىئولوگىيىسىنىڭ بەلگىلىرى (بۇتلىرى، رەسىملىرى، ئىشارەتلىرى، ئايكونىلىرى) بولسا ھەشەمەتلىك سودا - سېتىق مەركەزلىرى، تەشۋىقاتچىلىرى بولسا ئېلانچىلاردۇر.

باۋۇدىرلارنىڭ تەرىپلىگىنىگە ئوخشاش، ئېھتىياجلىق مېدىيا تەرىپىدىن بېكىتىلمەكتە، نېمىنىڭ ھەقىقىي ئېھتىياج ئىكەنلىكىنى ئويلاشقىمۇ ۋاقتى يەتمىگەن ئىستېمالچى، ئالدىغا كەلگەن ياكى سۇنۇلغان قولايلىقلارغا «ياق ياكى ماقۇل» جاۋابىدىن بىرىنى بېرىشكە ئاران ۋاقىت چىقىرىپ، ئاڭلىق بولۇشتىن بەكرەك غەيرى ئىرادە ۋە ئاڭسىز شەكىلدە ئىستېمالغا بېرىلمەكتە.

ئېھتىياجىمۇ ياكى ئىستەكمۇ؟

ئىستېمال ئېھتىياجى بىلەن كاپىتالىزىمغا تەۋە ئىستېمال كۈلتۈرى ئوخشاش نەرسە ئەمەس، ئەلۋەتتە. ئىشلەپچىقىرىش ۋە ئىستېمال ئۇسۇللىرىدا ئاللاھنىڭ بەلگىلىمىسىنى تونۇمايدىغان فېئودال جەمئىيەتتىكى ئاسىيلىق قىلمىشلىرى بىلەن، كاپىتالىست جەمئىيەتنىڭ قۇرۇلمىسى ۋە فونكىسىيىسىدىكى مەۋجۇت ئاسىيلىق ماھىيەت جەھەتتە ئاساسەن ئوخشاش... بىراق ھەر قانداق دەۋىردە مەۋجۇت بولغان «ھەشەمەتلىك

ئىستېمال» نىڭ ھۇزۇر ۋە مەئشەتلەرنى غىدىقلايدىغان ئالاھىدىلىكىگە نىسبەتەن دۇنيا كاپىتالىزمغا تەۋە «ئىستېمال كۈلتۈرى» كەڭ دائىرلىك، سىستېمىلىق ۋە يالغان كىملىك «ئانا قىلىدىغان» ئالاھىدىلىكىگە ئىگە.

ئىستېمالنى ئىزاھلاشتىكى ئەڭ مۇھىم ئانالىغۇ «ئېھتىياج» دۇر. ئىستېمال ئارقىلىق ئېھتىياجنىڭ قاندۇرۇلۇشى مەقسەت قىلىندۇ. زۆرۈر ۋە نورمال ئېھتىياجلىرىمىزنىڭ فىزىئولوگىيىلىك ئېھتىياجى، بىخەتەرلىك ئېھتىياجى، سۆيگۈ، ھۆرمەت ۋە تەۋەلىك ئېھتىياجى قاتارلىق تارماقلىرى بولىدۇ. ئېھتىياجلىرىمىزنىڭ مۇھىملىقى ئالدى بىلەن زۆرۈر بولغانلاردىن باشلىنىدۇ. بىراق ئىستېمالنىڭ مەقسىتى بولغان ئېھتىياج، ئادەتتە نۇرغۇنلىغان ئانالىغۇ بىلەن ئارلاشتۇرۇپتىلىدۇ. بۇلارنىڭ ئەڭ مۇھىمى «ئىستەك» ئانالىغۇسىدۇر. ئىستەك كۆپىنچە ھاللاردا ئېھتىياج بىلەن ئوخشاش مەنىدە ئىشلىتىلىدۇ. ھالبۇكى ئىستەك، ئېھتىياجنىڭ قانداق قاندۇرۇلۇشىغا مۇناسىۋەتلىك. ئېھتىياج تۇغما بولغان بولسا، ئىستەك ئادەت بىلەن بەكرەك مۇناسىۋەتلىكتۇر. ئېھتىياج يارىتىلىش بىلەن مۇناسىۋەتلىك بولۇپ تەبىئىي بولغان بىر نەرسە. ئىستەك بولسا ئۆگىتىلگەن بولۇپ قىممەت ئۆلچەملىرىگە تايىنىدۇ ۋە كىشىنىڭ ھاياتى بويىچە ئۆگەنگەنلىرى بىلەن مۇناسىۋەتلىك. مەسىلەن، ئۇسسۇزلۇق زۆرۈر ئېھتىياجتۇر. بىراق، بۇ يەردىكى مەسىلە ئۇسسۇزلۇقنى قانداق قاندۇرۇش مەسىلىسى. ئۇسسۇزلۇقنى سۇ بىلەنمۇ، قېتىق بىلەنمۇ ياكى كولا بىلەن قاندۇرغىلى بولۇشى مۇمكىن. لېكىن قايسىسىنى تاللاش دەل ئىستەككە بېرىپ چىتىلىدۇ.

رەببىمىز، كىتابىدا ئىنساننىڭ مول نازۇ - نېمەتلەر بىلەن ئۇچراشقاندا ئازغۇنلۇققا يېتىپ قالدىغانلىقىنى دەيدۇ (شۇرا، 27 / 42). بۇ سەۋەبتىن مول رىزىق بىلەن ئۇچراشقانلارنىڭ ۋە مول رىزىققا ئېرىشكەنلەرنىڭ ئازغۇنلۇق ۋە ئاسىيلىق قىلمىشلىرىدىن ئۇزاق تۇرۇشلىرى ئۈچۈن ئىستەكلىرىنى ۋەھىي يولى بىلەن تەربىيە قىلىشلىرى لازىم.

مۇسۇلمانلارغا نىسبەتەن بايلىق ھەشەمەتلىك ئىستېمال ئۈچۈن ئەمەس، بەلكى ئىجتىمائىي ئادالەتنى ۋە ئورتاقلىشىشنى كاپالەتكە ئىگە قىلىدىغان ۋاستە ھېسابلىنىدۇ. ئىسلامنىڭ پەرزلىرىدىن بولغان زاكاتتا بۇ نۇقتا ناھايىتى روشەن گەۋدىلىنىدۇ. ئىسلام باياشات تۇرمۇشنى ئەمەس تەقۋادارلىقنى ۋە توغرىلىقنى ئالدىنقى ئورۇنغا قويىدۇ. بىراق بۇ ھەرگىزمۇ دۇنيا نېمەتلىرىدىن ۋاز كېچىشنى بىلدۈرمەيدۇ. مول نېمەت مۇسۇلمانلارنىڭ شۈكرى قىلىشىنى، قۇللۇق ئېگىنى ۋە مەسئۇلىيىتىنى ئاشۇرۇشقا پايدىلىق بولۇشى

كېرەك. مۇسۇلمانلار ھەر ۋاقىت ئاجىزلاشقا ياردەم قولىنى سۇنۇش، يۆلەش، ئازغۇنلار ۋە ئاسىيلارغا قارشى تەۋھىد ۋە ئادالەت قۇرۇلمىسىنى مۇھاپىزەت قىلىش ئۈچۈن كۈچلۈك بولۇشى لازىم. قۇرئان ھاياتقا يېتەكچىلىك قىلىش ئۈچۈن كەلگەن ئىلاھىي كىتابتۇر. ئىسلام ھەممىگە خىتاب قىلىدۇ. ئىسلام زامانىۋى ھاياتتىن بۇرۇنقى ھاياتنى تەشەببۇس قىلىدىغان بىرەر لايىھىنى تەشەببۇس قىلمايدۇ. بىراق زامانىۋى نەرسىلەرنىڭمۇ ۋەھىينىڭ ئۆلچەملىرى دائىرىسىدە پىششىقلاپ ئىشلىنىشىنى ۋە دۇرۇسلىقىنى تەلەپ قىلىدۇ.

گۈزەللىك ۋە زىننەت بولسا، ھاياتنى تېخىمۇ ئاسانلاشتۇرىدىغان مائارىپ، سەھىيە، ماكان ۋە ھەر خىل قوراللار ئارقىلىق تەرەققىي قىلدۇرۇلىدىغان مەدەنىيلىشىش ۋە ئومۇميۈزلۈك ساپانى ئۆستۈرۈش جەريانىدۇر. بىراق بۇ مەدەنىيلىشىش باسقۇچى نەپسىنى ئازدۇرىدىغان ئارزۇ - ھەۋەسلەردىن، ئىسراپ ۋە ھەشەمەتلىك تۇرمۇشتىن يىراق بولۇشى لازىم. زۆرۈر ئېھتىياجلىرىنى قاندۇرۇشتىن بۇرۇن نورمال ئېھتىياجنى قاندۇرۇش ئۈچۈن ئۇرۇنۇش مەنىسىز بىر ئىش بولغىنىدەك، زۆرۈر ۋە نورمال ئېھتىياجنى قاندۇرۇشتىن بۇرۇن گۈزەللىك ۋە زىننەتكە بېرىلىشىمۇ مەنىسىز بىر ئىشتۇر. ئاقىۋەت، بۇ ئىسراپ ۋە ئادالەتسىزلىك بىلەن ئاخىرلىشىدۇ.

ئىستەك ئۈگىنىلگەن ۋە كۈلتۈر دائىرىسىگە كىرىدىغان بىر ھېسسىيات بولغانلىقى ئۈچۈن، بۇ خىل ھېسسىياتنىڭ فېئوداللىق جەمئىيەتتىمۇ سانائەت جەمئىيىتىدىمۇ ۋەھىي ئۆلچەملىرى دائىرىسىدە ئىسلاھ قىلىنغان ياكى قىلىنمىغانلىقىنى بىلىش ئىنتايىن مۇھىم. زۆرۈر ۋە نورمال ئېھتىياجلىرىدىن ھالقىغان ھالدا ئېلىپ بېرىلغان ھەر قانداق ئىستېمال ھەشەمەتچىلىك ھېسابلىنىدۇ. مەلۇم بىر تاۋارنىڭ ياكى يۈرۈش - تۇرۇش شەكلىنىڭ ھەشەمەت ياكى ھەشەمەت ئەمەسلىكى مەسىلىسىدە مۇسۇلمانلار ئارىسىدا بەس - مۇنازىرە مەۋجۇت بولۇپ، بۇ ئېھتىياجلىرىنىڭ دائىرىسىنى بەلگىلەش مەسىلىسىدە گەۋدىلىنىپ چىقماقتا. ئەلۋەتتە، بۇ ئىختىلاپ مەسىلىسىدە زۆرۈر، نورمال، گۈزەللىك ۋە زىننەت ئوتتۇرىسىدا قايسى ئورۇندا ياكى قايسى باسقۇچتا تۇرۇۋاتقانلىقىمۇ ۋە «مۆمىنلەرنىڭ قېرىنداشلىق» پىرىنسىپىنىڭ قانداق نامايەن بولىدىغانلىقى ئىجتىھاتنى تەقەززار قىلىدىغان بىر مەسىلىدۇر. بىراق ئېھتىياجىنىڭ قاندۇرۇلۇشى ئۈچۈن زۇلۇم، ئۆسۈم، ھاياتىكەشلىك ۋە ئالدامچىلىق قاتارلىقلاردىن ۋاسىتە سۈپىتىدە پايدىلىنىش ئىجتىھادقا ئاساسەن ھۆكۈم قىلىدىغان ئەھۋال ئەمەس، ئۇلار ئوچۇقتىن - ئوچۇق ئازغۇنلۇق ۋە ئىسراپتۇر. بۇ سەۋەبتىن ئېھتىياجلىرىمىزنى قاندۇرۇشتا ئىستەكلىرىمىزنى

كاپىتالىستلار كۈچەپ تەشۋىق قىلىۋاتقان راھەتپەرەسلىك ۋە ھەشەمەتچىلىككە قاراپ ئەمەس، تۇغما بولغىنىغا، ۋەھىيگە ۋە ئادالەتكە ئاساسەن بېكىتىپ چىقىشىمىز لازىم.

بىراق تۇرمۇشقا ئىلگىرىلەش چۈشەنچىسى بىلەن باھا بېرىدىغان غەرب قىممەت ئۆلچەملىرىگە كۆرە، ھەشەمەتچىلىك، سانائەت كاپىتالىزىمنىڭ تەرەققىياتى ئۈچۈن تەشۋىق قىلىش خاراكتېرىگە ئىگە بولغان مۇھىم ئامىل ھېسابلىنىدۇ. كاپىتالىستلارغا كۆرە، ئىسراپ ئىنسانلارغا زىيان ئېلىپ كېلىدىغان بىر پايدىسىز ئامىلدۇر. بىراق سودا ئۈچۈن ئەسلا ئۇنداق ئەمەس. مونتسكىيونىڭ مەنتىقى دەل بۇ نۇقتىنى ئاساس قىلاتتى. ئۇنىڭ قارىشىچە: «ھەشەمەتچىلىك بولۇشقا تېگىشلىك بىر ئەھۋال، ئەگەر بايلار ھەشەمەتچىلىك قىلمىغان بولسا نامراتلار ئاچ قالغان بولاتتى». يەنى نامراتلار ياردەم ۋە ئىشلەپچىقىرىش نۇقتىسىدىن ئەمەس، ئىستېمال نېمەتلىرى نۇقتىسىدىنمۇ ئەھمىيەت بېرىلىشكە باشلانغان. غەرب ئىقتىسادىدا ئىنسانلار ئوتتۇرىسىدىكى تەڭسىزلىك ۋە ئىجتىمائىي پەرق نورمال، دەپ قارىلىدۇ. دۇنيا كاپىتالىزىمنىڭ شەرقلىقلەر ياكى -3 دۇنيا ئەللىرىنىڭ ئورنىنى تۆۋەن كىملىك قاتارىدا كۆرۈشى ۋە پەس كۆرۈش تۈسىنى ئالغان ئاتالغۇ بىلەن ئىزاھلىشىغا ھەيران قېلىشنىڭ ئورنى يوق. چۈنكى، غەربتە كاپىتالىزم ئىجاد قىلىپ چىققان ئىستېمال كۈلتۇرى ئارقىلىق ئۆزلىرىنىڭ نامرات تەبىقىلىرىگە شەرقلىقلەرگە قانداق ئېھتىياجى بارلىقى ئۆگىتىلىدۇ. ئىستېمالچىلارنىڭ «ئۇستازلىرى» بولغان ئېلانچىلار، «تەلىم - تەربىيە» پائالىيەتلىرىنى ئېلىپ بارىدۇ ۋە ئىستېمالچى ئېھتىياجلىرى ئۆگىتىلگەن ئېھتىياجىلار ھالىتىگە كەلتۈرۈلىدۇ.

يېڭى بىراق تارىخقا زىت ئويغىنىش

باۋۇدرىلارد ئىستېمال جەمئىيىتىنىڭ مەيدانغا كېلىشىنى كەلتۈرۈپ چىقارغان سەۋەبلەر ئۈستىدە توختالغاندا مۇنداق دەيدۇ: «تارىختا ئوخشاش ھادىسىنىڭ ئىككى قېتىم مەيدانغا كېلىشىدەك ئەھۋاللار ئۇچرايدۇ، بىرىنچىسىدە، بۇ ھادىسىلەر ھەقىقىي بىر تارىخىي قىممەتكە ئىگە بولغان بولسا، ئىككىنچىسى بىرىنچىسىنىڭ ھەجۋى رەسمىدۇر ۋە تەبىئىيەتتە ئەسلى بولمىغان غەلتە بىر ۋارىيانتدۇر، ئۇ ئەپسانىگە ئايلىنىپ كەتكەن بىر مەنبەدىن ئوزۇق ئالىدۇ».

يۇقىرىقى خۇلاسەدىن كېيىن باۋۇدرىلارد، يوقىتىپ قويغان قىممەت ئۆلچەملىرىمىزنى ھەقىقەتلىرىمىزنىڭ ئورنىنى باسالمايدىغان سۈنئىي ئىسلاھاتلار بىلەن

ئىستېمال جەمئىيىتى، كۈلتۈرى ۋە ئىقتىساد

تولۇقلاشقا تىرىشۇۋاتقانلىقىمىزنى قەيت قىلماقتا. يېشىللىقتىن مەھرۇم قىلىنىپ تۇرمۇشتا بىخۇدلىشىپ كەتكەن ئىنسان شەھەرلەردە بەرپا قىلىنغان سۈنئىي نەپەسلەندۈرۈش نەيچىسى مىسالى باغچىلاردا كۆڭلىنى تەسكىن تاپقۇزماقتا. ئىنسان تارىخقا كۆمۈلۈپ قالغان گۈزەللىكلىرىنى قېلىپلاشقان ئۇسۇلدا مەجبۇرى ھالدا قايتىدىن تىرىلدۈرۈپ ئىستېمال قىلماقتا.

بۇ دەل ئىستېمال جەمئىيىتىنىڭ ئالاھىدىلىكىدۇر. كۈندىلىك خەۋەرلەرنىڭ ساختىلىقى ئۇچۇر - ئالاقە ۋاستىلىرى ئارقىلىق بارلىق پالاقەتلەرنى تۇتقا قىلىپ كۈندىلىك ھاياتنىڭ ساپلىقى ۋە خاتىرجەملىكىنى مۇقەددەسلەشتۈرمەكتە. مەسىلەن، ئائىلىلەرنىڭ ۋەيران بولۇۋاتقانلىقى، جەمئىيەتنىڭ ھالاكەتكە يۈزلىنىۋاتقانلىقى ئېكرانلاردا قويۇلغاندىن كېيىنلا دەرھال بارلىق خىيانەتلەر گىرەلىشىپ كەتكەن «ئىسسىق شاماللار» چىقىرىلىپ، ئېشىپ قالغان «ئېسىل نەسەبلىك» داشقاللار سۈيۈرۈلۈپ تاشلانماقتا. چۈنكى مېدىيا ئۈچۈن مۇھىم بولغىنى ئىستېمال جەمئىيىتىگە تېز سۈرئەتتە ئىستېمال قىلالايدىغان بۇيۇملارنى تەقدىم قىلىش ۋە يالغاندىن كۈلۈش ئارقىلىق «يىغلاۋاتقان ئېسىل نەسەبلىك» ئىستېمالچىنى پەپىلەپ، كەينىدىنلا بەدەننىڭ لەززىتىنى ۋە ئاچكۆز روھلارنى سۈنئىي خوشاللىققا ئىگە قىلىشتۇرۇپ.

ئەڭ كىچىك ئورتاق كۈلتۈر

تېلېۋىزور ۋە رادىئولاردا ئۆتكۈزۈلگەن مۇسابىقە پروگراممىلىرىنىڭ ئەسلىدە ھېچقانداق تەربىيىۋى ئەھمىيىتى بولغان پروگراممىلار ۋە مۇسابىقىلارنىڭ سانى بارغانچە ئازىيىپ بارماقتا. قاتناشقانلارنىڭ كۆپىنچىسى ھاياجانلىنىپ كەتكەنلىكتىن توغرا جاۋابنى بېرەلمىگەنلىكى، لېكىن يەنىلا خوشال ئىكەنلىكى كۆرۈلىدۇ. چۈنكى ئۇلار ئارزۇ قىلغانلىرىغا ئېرىشكەن. ئارزۇ قىلغانلىرى بولسا ئورتاقلىشىش تۇيغۇسىدۇر. كۈنىمىزدە ئورتاقلىشىش ئاساسەن دېگۈدەك زامانىۋى ئالاقىلىشىش ۋاستىلىرى ئارقىلىق ۋۇجۇتقا چىقىۋاتىدۇ. مۇراسىم ئارقىلىق ئورتاقلىشىش ئادىتىنىڭ ئورنىنى كۈنىمىزدە ئۇچۇر ئالاقە ۋاستىلىرى بىلەن ئورتاقلىشىش ئۇسۇلى ئالماقتا.

ئىستېمال جەمئىيىتىدە شەخس ئىگە بولۇشقا تېگىشلىك ئوتتۇرىچە ئەڭ تۆۋەن ئۆلچەملەر ۋە مودا بولغان ئىشارەت ۋە سمۋوللار ئومۇمىيلىققا ۋە ئاممىغا قانچىلىك ئېرىشەلسە، شۇنچىلىك دەرىجىدە مۇۋەپپەقىيەتكە ئېرىشكەن بولىدۇ.

دەۋرىمىزدە مېدىيا ئېستىمالچىنىڭ قىلىق، يۈرۈش - تۇرۇشلىرىغا يېتەكچىلىك قىلىۋاتىدۇ، يەنى بەلگىلەۋاتىدۇ ۋە ئىنسانلارنىڭ قىزىقىش ۋە ئارزۇلىرىنى ئېسىگە سېلىپ قويۇپ، بۇ ئارزۇ ۋە قىزىقىشلارنىڭ قانداق بولۇشى لازىملىقىنى ئۆگىتىۋاتىدۇ. ئېلانلار، بۇ ساھەدە (ئارزۇ، قىزىقىش، ھۇزۇرلىنىش) زور دەرىجىدە مەبلەغ سېلىنىپ، تېخىمۇ تەرەققىي قىلدۇرۇلۇپ، ئىنسانلارنى تېخىمۇ قىزىقتۇرىدىغان ۋە ھۇزۇرلىنىدىغان شەكىلگە كىرگۈزۈلمەكتە. ئېلانلاردا، ساھىبجامال ياكى قاملاشقان پېرسوناژلار ئىشلىتىلىپ، ئۈلگىلىك ئىنسان يارىتىلىپ بۇ «قالتىس» ئىنسانلارنىڭ «پالانچى» مەھسۇلاتنى تاللىغانلىقى كۆرسىتىلمەكتە. ئىستېمالچى بۇ خىل ئەھۋالدا، مەھسۇلاتنىڭ پايدىلىق ياكى ئەمەسلىكى ھەققىدە ھېسابلىشىپ ئولتۇرماي، مەھسۇلاتنىڭ جەمئىيەتتە ئېلىپ كېلىدىغان ئىجتىمائىي ئورنىغا بەكرەك قىزىقماقتا.

خۇلاسلىغاندا، ھازىرقى دۇنيا كىشىگە سىمۋوللار، ئوبرازلارنىڭ قورشاشى ئاستىدا ياشاۋاتقاندا كىلا ھېس-تۇيغۇ بېرىدۇ، ھاياتىمىزنىڭ خۇپىيانلىقى ۋە مەھرەم تەرەپلىرى ئاستىن - ئۈستىن بولۇپ كەتكەنلىكى ئۈچۈن، ئۆزىمىزگە خاس تۇرمۇشنىڭ پەيزىنى سۈرەلمەيۋاتىمىز. شۇڭلاشقا، نە ئۆزىمىزگە ئوخشىيالمايۋاتىمىز نە «بىز» گە يېتەلمەيۋاتىمىز، باشقىلار تەرىپىدىن ۋۇجۇدقا چىقىرىلغان تۇرمۇش شەكلىنىڭ نازارەتچىلىكىنى قىلىپ سېنارىيىمىزنى «باشقىلار» غا يازدۇرۋاتىمىز. ئەپسۇسلىنارلىقى شۇكى، بىز بۇ ئەھۋاللارنى پەرق ئېتەلمەيۋاتىمىز. ■

پايدىلانمىلار

- 1.Hamza TÜRKMEN: Cahil Tüketim Kültüründen Aşmak Mümkün Mü?
- 2.Banu DAĞTAŞ, 2009, Medya,Tüketim Kültürü ve Yaşam Tarzları
- 3.Yavuz ODABAŞI,2009, Tüketim Kültürü Yetinen Toplumdan Tüketen Toplum, Sistem Yayıncılık, İstanbul
4. 作者: [英国]迈克·费瑟斯通, 译者: 刘精明, 消费文化与后现代主义, 出版社: 译林出版社,
5. www.consumerculturetheory.org

6 - غەربنىڭ تەپەككۈرى، مونىتىمېر ئادلىپ

2012 - يىلى، دېكابىر، تۈركىيە

- ئەسەت سۇلايمان: تروپا ياغاچ ئېتىنىڭ قورسىقىدا نېمە جىن بار؟
- ئەركىن ئەكرەم: خىتاينىڭ يېڭى ھاكىمىيىتى ۋە سىياسىي ئىسلاھات
- نەبىجان تۇرسۇن: لېنىننىڭ شەرق ئىستراتېگىيەسىدە ئۇيغۇر مىللىي ئازادلىق ھەرىكىتى
- ئۆمەر جان نۇرى: «بايانى ھەقىقەت» ۋە ئۇنىڭغا سەۋەب بولغان ماقالىلەر
- نۇرئەھمەت قۇربان: مودېرنلىشىش ۋە رېئاللىق
- ئادىل ئىبراھىم: ئىستېمال جەمئىيىتى، كۈلتۈرى ۋە ئېھتىياج